

(Registered according to Act XXV of 1867)

(All rights reserved by the Publisher.)

॥ श्रीः ॥

काव्यमाला ।

नाम

नानाविधप्राचीनकाव्यनाटकचम्पूभाणप्रहसन-
च्छन्दोलंकारादिसाहित्यग्रन्थानां
संग्रहः ।

त्रयोदशो गुच्छकः ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा महामहोपाध्याय-
पण्डितशिवदत्तशर्मणा, मुम्बापुरवासिपरवोपाह्व-
पाण्डुरङ्गात्मजकाशीनाथशर्मणा च
संशोधितः ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतः ।

१९०३.

(अस्य ग्रन्थस्य पुनर्मुद्रणादिविषये सर्वथा नि
रेवाधिकारः ।)

मूल्यमेको रूप्य



अनुक्रमणिका ।

१. श्रीमद्रामभद्रदीक्षितविरचितं वर्णमालास्तोत्रम्	१
२. श्रीमद्वादिचन्द्रनिर्मितं पवनदूतकाव्यम्	९
३. पण्डरीविह्वलाख्यकविविरचितो दूतीकर्मप्रकाशः	२५
४. श्रीधनदराजकविविरचितं शतकत्रयम्
(१) शृङ्गारधनदम्	३३
(२) नीतिधनदम्	४९
(३) वैराग्यधनदम्	६४
५. गिरिधरविरचितं गङ्गाफाखेलनम्	८१
६. तैलङ्गत्रजनाथविरचितं मनोदूतम् (सहृदयहृदयाहादना- परनामकम्) (सटीकम्)	८४
७. गोस्वामिजनार्दनभट्टप्रणीतं वैराग्यशतकम्	१३१
८. बिह्वणकविविरचितं बिह्वणकाव्यम्	१४३

काव्यमाला ।

श्रीमद्रामभद्रदीक्षितविरचितं
वर्णमालास्तोत्रम् ।

अन्तः समस्तजगतां यदनुप्रविष्ट-
माचक्षते मणिगणेष्विव सूत्रमार्याः ।
तं केलिकल्पितरघूद्वह रूपमाद्यं
पङ्केरुहाक्षमनिशं शरणं प्रपद्ये ॥ १ ॥
आम्नायशैलशिखरैकनिकेतनाय
वाल्मीकिवाग्जलनिधिप्रतिबिम्बिताय ।
कालाम्बुदाय करुणारसमेदुराय
कसौचिदस्तु मम कार्मुकिणे प्रणामम् ॥ २ ॥
इन्दुं प्रसादमवतंसयता त्वदीयं
कोपंकरे हुतवहं वहता हरेण ।
शङ्के जगत्रयमनुग्रहनिग्रहाभ्यां
संयोज्यते रघुपते समयान्तरेषु ॥ ३ ॥
ईदृग्विधस्त्वमिति वेद न सोऽपि वेदः
शक्नोति कः स्थितमवेक्षितुमुत्तमाङ्गे ।
श्रोतुं क्षमं न तु दृशेक्षितुमप्यतस्त्वां
सर्वे विदन्तु कथमीश कथं स्तुवन्तु ॥ ४ ॥

उष्णांशुविम्बमुदधिस्रियससरास्त्र-

ग्रावा च तुल्यमजनिष्ट ग्रहं यथा ते ।

वाल्मीकिवागपि मदुक्तिरपि प्रभुं त्वां

देव प्रशंसति तथा यदि कोऽत्र दोषः ॥ ५ ॥

ऊढः पुरासि विनेतान्वयसंभवेन

देव त्वया किमधुनापि तथा न भाव्यम् ।

पूर्वे जना मम विनेमुरसंशयं त्वां

जानासि राघव तदन्वयसंभवं माम् ॥ ६ ॥

ऋक्षं प्लवंगमपि रक्षसि चेन्महात्म-

न्विप्रेषु किं पुनरथापि न विश्वसामः ।

अत्रापराध्यति किल प्रथमद्वितीयौ

वर्णौ तवौदनतया निगमो विवृण्वन् ॥ ७ ॥

नृणां न केवलमसि त्रिदिवौकसां च

राजा यमार्कमरुतोऽपि यतस्त्रसन्ति ।

दीनस्य वाङ् मम तथापि न ते नवा स्या-

त्कर्णे रघूद्ग्रह यतः ककुभोऽपि जाताः ॥ ८ ॥

कृषामपि व्यसनिनीं भवितव्यतां मे

नाथान्यथाकुरु तव प्रभुतां दिदृक्षोः ।

चक्रे शिलापि तरुणी भवता तदास्तां

मायापि यद्धटयते तव दुर्घटानि ॥ ९ ॥

एकं भवन्तमृषयो विदुरद्वितीयं

जानामि कार्मुकमहं तु तमद्वितीयम् ।

श्रुत्याश्रिता जगति यद्गुणघोषणा सा

दूरीकरोति दुरितानि समाश्रितानाम् ॥ १० ॥

ऐशं शरासमचलोपममिक्षुवल्ली-

भञ्जं वभञ्ज किल यस्तव बाहुदण्डः ।

तस्य त्वशीतकरवंशवतंस शंस
 किं दुष्करं भवति मे विधिपाशभङ्गः ॥ ११ ॥
 ओजस्तव प्रहितशेषविषामिदण्डैः
 स्पष्टं जगद्भिरुपलभ्य भयाकुलानाम् ।
 गीतोक्तिभिस्त्वयि निरस्य मनुष्यबुद्धिं
 देव स्तुतोऽसि विधिविष्णुवृषध्वजानाम् ॥ १२ ॥
 औत्कण्ठ्यमस्ति दशकण्ठरिपो ममैकं
 द्रक्ष्यामि तावकपदाम्बुरुहं कदेति ।
 अप्येति कर्म निखिलं मम यत्र हृष्टे
 लीनाश्च यत्र यतिभिः सह मत्कुलीनाम् ॥ १३ ॥
 अम्भोनिधावधिमत्यवकीर्य वाणा-
 न्किं प्लव्यवानसि ननु श्वशुरस्तवायम् ।
 उष्णापनेतुमथवा यदि बाणकण्डू-
 देवायमस्त्यनवधिर्मम दैन्यसिन्धुः ॥ १४ ॥
 अश्रान्तमर्हति तुलाममृतांशुविम्बं
 भग्नाम्बुजद्युतिमदेन भवन्मुखेन ।
 अस्मादभूदनल इत्यकृतोत्तरीश
 सत्या कथा भवतु साधुविवेकभाजाम् ॥ १५ ॥
 कल्याणमावहतु नः कमलोदरश्री-
 रासन्नवानरभटौग्रहीतशेषः ।
 श्लिष्यन्मुनीन्प्रणतदेवशिरःकिरीट-
 दाम्नि स्वलन्दशरथात्मज ! ते कटाक्षः ॥ १६ ॥
 खं वायुरग्निरुदकं पृथिवी च शब्द-
 स्पर्शश्च रूपरसगन्धमपि त्वमेव ।
दययार्तवन्धो
 धत्से वपुः शरशरासमृदन्नौलम् ॥ १७ ॥

गङ्गा पुनाति रघुपुंगव यत्प्रसूता
 यद्रेणुना च पुपुवे यमिनः कलत्रम् ।
 तस्य त्वदङ्घ्रिकमलस्य निषेवयास्यां
 पूतो यथा पुनरधेऽपि तथा प्रसीद ॥ १८ ॥
 घण्टाघनं घनितकोटिशरासनं ते
 लुन्दाकमस्तु विपदां मम लोकनाथ ।
 जिह्वालतां वहति यद्भुजगो रिपूणां
 उष्णैरसृग्भिरुदरंभरिणा शरेण ॥ १९ ॥
 प्राङ्मुख्यं वाडसि परेश तथासि तिर्यङ्
 ब्रूमः किमन्यदखिला अपि जन्तवोऽसि ।
 एकक्रमेऽपि कति वा भुवि न भ्रियन्ते
 मन्दस्य राघव सहस्र ममापराधान् ॥ २० ॥
 चण्डानिलव्यतिकरक्षुभिताम्बुवाह-
 दम्भोलिपातमिव दारुणमन्तकालम् ।
 स्मृत्वापि संभविनमुद्विजते न धन्यो
 लब्ध्या शरण्यमनरण्यकुलेश्वर त्वाम् ॥ २१ ॥
 छिन्नं निजं कुहनया मृगरूपभाजो
 नैकचरस्य न किमाविरकारि रूपम् ।
 त्वत्पत्रिणापि रघुवीर ममाद्य माया-
 गूढस्वरूपविवृतौ तव कः प्रयासः ॥ २२ ॥
 जन्तोः किल त्वदभिधामणिकर्णिकायां
 कर्णे जपन्हरति कश्चन पञ्चकोशान् ।
 इत्यामनन्ति रघुवीर ततो भवन्तं
 राजाधिराज इति विश्वसिमः कथं वा ॥ २३ ॥
 झङ्कारिभृङ्गकमलोपमितं पदं ते
 चारुस्तव प्रणयचारणकिन्नरौघम् ।

जानामि राघव जलाशयवासयोग्यं
 स्वैरं वसेत्तदधुनैव जलाशये मे ॥ २४ ॥
 ज्ञानेन मुक्तिरिति निश्चितमागमज्ञै-
 र्ज्ञानं क मे भवतु दुस्त्यजवासनस्य ।
 देवाभयं वितर कि त्वसकृत्प्रपत्त्या
 मङ्गलपि स्मर पुरैव कृतां प्रतिज्ञाम् ॥ २५ ॥
 टङ्कारमीश भवदीयशरासनस्य
 ज्यास्फालनेन जनितं निगमं प्रतीमः ।
 तेनैव राघव भवानवगम्यमान-
 स्त्रासं निरस्य सुखमातनुते बुधानाम् ॥ २६ ॥
 ठात्कृत्य मण्डलमखण्डि यदुष्णभानो-
 र्देवं त्वदस्त्रदलितैर्युधि यातुधानैः ।
 शङ्के ततस्तव पदं विदलय्य वेगा-
 तैरद्भुतं प्रतिकृतिर्विदधे वयस्य ॥ २७ ॥
 डिम्भस्तथासि रघुवीर तथा दयस्व
 लभ्यं यथा कुशलवत्त्वमपि क्षितौ मे ।
 किञ्चिन्मनो मयि निधेहि तवक्षतं किं
 व्यर्था भवत्वमनसंगृणतिः श्रुतिस्त्वाम् ॥ २८ ॥
 ढक्कां त्वदीययशसामधुनापि श्रुण्मः
 प्राचेतसस्य फैणितं भरताग्रजन्मन् ।
 सत्ये यशस्तव शृणोमि मृकण्डुसूनो-
 र्धाताप्यतो जगति कोऽस्तु भवादृशोऽन्यः ॥ २९ ॥
 त्राणं समस्तजगतां तव किं न कार्यं
 सा किं न तत्र करणं करुणा तवैव ।
 आख्यातिकार्यकरणे तव नेति या वा-
 द्मुख्या न सा रघुपते भवति श्रुतीनाम् ॥ ३० ॥

तत्त्वं पदे पदमसीति च धानि देव
 तेषां यदस्म्यभिलषन्नुपलब्धुमर्थान् ।
 सेवे पदद्वयमतो मृदुलं तवादौ
 यद्धारुणोरपि ततो भवदर्थलाभः ॥ ३१ ॥
 प्रोर्थं यदुद्वहसि भूमिवहैकदंष्ट्रं
 विश्वप्रभो विघटिताभ्रघटाः सटा वा ।
 रूपं तदुद्वटमपास्य रुचास्य दिष्ट्या
 त्वं शम्बरारिरपि कैतवशम्बरारिः ॥ ३२ ॥
 दग्ध्वा निशाचरपुरीं प्रथितस्तवैको
 भक्तेषु दानवपुरत्रितयं तथान्यः ।
 त्वश्वाशरासुरसमस्य गुणैः प्रभो मे
 पुर्यष्टकप्रशमनेन लभस्व कीर्तिम् ॥ ३३ ॥
 धत्ते शिरांसि दश यः सुकरो वधोऽस्य
 किं न त्वया निगमगीत सहस्रमूर्धा ।
 मोहं ममामितपदं यदि देव हन्याः
 कीर्तिस्तदा तव सहस्रपदो बहु स्यात् ॥ ३४ ॥
 नम्रस्य मे भव विभो स्वयमेव नाथो
 नाथो भव त्वमिति चोदयितुं त्रिभेमि ।
 येन स्वसा दशमुखस्य नियोजयन्ती
 नाथो भव त्वमिति नासिकया विहीना ॥ ३५ ॥
 पर्याकुलोऽस्य किल पातकमेव कुर्व-
 न्दीनं ततः करुणया कुरु मामपापम् ।
 कर्तुं रघूद्वह नदीनमपापमुर्व्या
 शक्तस्त्वमित्ययमपैति न लोकवादः ॥ ३६ ॥
 फल्गूनि यद्यपि फलानि न लीप्सते मे
 चेतः प्रभो तदपि नो भजति प्रकृत्या ।

मूर्त्यन्तरं व्रजवधूजनमोहनं ते
 जानाति फल्गु न फलं भुवि यत्प्रदातुम् ॥ ३७ ॥
 बर्हिश्चतग्रथितकेशमनर्हवेष-
 मादाय गोपवनिताकुचकुङ्कुमाङ्गम् ।
 ह्रीणो न राघव भवन्यदतः प्रतीमः
 पत्न्या हिया विरहितोऽसि पुरा श्रियेव ॥ ३८ ॥
 भद्राय मेऽस्तु तव राघव बोधमुद्रा
 विद्रावयन्त्यखिलमान्तरमन्धकारम् ।
 मन्त्रस्य ते परिपुनन्ति जगद्यथा प-
 ङ्गुलक्षराण्यपि तथेति विवृण्वतीव ॥ ३९ ॥
 मन्दं निधेहि हृदि मे भगवन्नटव्यां
 पाषाणकण्टकसहिष्णुपदाम्बुजं ते ।
 अङ्गुष्ठमात्रमथवात्र निधातुमर्ह-
 माक्रान्तदुन्दुभितनूकठिनास्थिकूटम् ॥ ४० ॥
 यज्ञेन देव तपसा यदनाशकेन
 दानेन च द्विजगणैर्विपदिष्यसे त्वम् ।
 भाग्येन मे जनितृषा यदिदं यतस्त्वां
 चापगृहात्परमबुध्यत जामदग्न्यः ॥ ४१ ॥
 रम्योज्ज्वलस्तव पुरा रघुवीर देहः
 कामप्रदो यदभवत्कैमलालयायै ।
 चित्रं किमत्र चरणाम्बुजरेणुरेव
 कामं ददौ न मुनये किमु गौतमाय ॥ ४२ ॥
 लङ्केशवक्षसि निविश्य यथा शरस्ते
 मन्दोदरीकुचतटीमणिहारचोरः ।
 शुद्धे सतां हृदि गतस्त्वमपि प्रभो मे
 चित्ते यथा हर चिरोपनतामविद्याम् ॥ ४३ ॥

चन्दे तवाङ्घ्रिकमलं श्वशुरं पयोधे-

स्तानं भुवश्च रघुपुंगवरेखया यत् ।

वज्रं विभर्ति जगदार्तिगिरं विभेत्तुं

विद्यां नताय वितरेयमिति ध्वजं च ॥ ४४ ॥

शंभुः स्वयं निरदिशद्गिरिकन्यकायै

यन्नाम राम तव नाम सहस्रतुल्यम् ।

अर्थे भवन्तमपि तद्वहदेकमेव

चित्रं ददाति ग्रणते चतुरः किलार्थान् ॥ ४५ ॥

षट् ते विधिप्रभृतिभिः समवेक्षितानि

मन्त्राक्षराणि ऋषिभिर्मनुवंशकेतो ।

एकेन यानि गुणितान्यपि मानसेन

चित्रं नृणां त्रिदशतामुपलम्बयन्ति ॥ ४६ ॥

सर्गस्थितिप्रलयकर्मसु चोदयन्ति

माया गुणत्रयमयी जगतो भवन्तम् ।

ब्रह्मेति विष्णुरिति रुद्र इति वृथा ते

नाम प्रभो दिशति चित्रमजन्मनोऽपि ॥ ४७ ॥

हंसोऽसि मानसचरां महतां यतस्त्वं

संभाव्यते किल ततस्तव पक्षपातः ।

मय्येनमप्ययन चेद्रघुनन्दन स्या-

जिष्णोरपि त्रिभुवने समवर्तता ते ॥ ४८ ॥

लक्ष्मीकृतोऽजनि यथैव जलाशयाना-

मेको रुषा.....तथा कृपयापि कार्यः ।

अन्योऽपि कश्चिदिति चेदहमेव वर्ते

तादृग्विधास्तपनवंशमणे किमन्यैः ॥ ४९ ॥

क्षन्तुं त्वमर्हसि रघूद्वह मेऽपराधा-

न्सर्वं सहाननुवधूरपि ते पुराणी ।

वासालयं च तनुभृत्कमलं मदीयं
 कान्ता परापि नहि किं कमलालया ते ॥ १० ॥
 इत्थं ममास्तु वद मर्त्यनिगद्यमान
 त्रय्यतमम्रमुखरीकृतपादपीठ ।
 राजाधिराज कृपया रघुवीर वर्ण-
 मालास्तवं त्वमवकर्णयितुं प्रसीद ॥ ११ ॥
 इति श्रीमद्रामभद्रदीक्षितविरचित वर्णमालास्तोत्र संपूर्णम् ।

श्रीमद्वादिचन्द्रनिर्मितं

पवनदूतकाव्यम् ।

राजा राज्ञीं खगपतिहृतां नामतः श्रीसुतारां
 ध्यायंश्चित्ते जगति विदितां शीलसौभाग्यभाग्यैः ।
 दूतं मोहात्पवनमहदं प्राहिणोदश्रुनेत्रः
 प्रायो मोहो भवति भविनां बोधशून्यत्वहेतुः ॥ १ ॥
 भूम्याधारा जलगिरिनगाः साप्यधारि त्वया चे-
 त्किं तेऽसाध्यं भवति वद मे मित्र तेनार्थिभावम् ।
 यातस्तस्मात्कथय कथितं योषितः क्षेममुच्चैः
 प्रायः शक्तः सकलविषयेऽशक्तिकानां हि याच्यः ॥ २ ॥
 क्षित्यां नीरे हुतमुजि परव्योम्नि काले विशाले
 त्वं लोकानां प्रथममकथि प्राणसंत्राणतत्त्वम् ।
 तस्माद्वातोदर चलगते तान्वियोगे हि नार्याः
 स्यान्नैवान्तर्विपुलकरुणः सत्त्वरक्षानपेक्षः ॥ ३ ॥
 एते वृक्षाः सति नवघनेऽप्यत्र सर्वत्र भूमौ
 बोभूयन्ते न हि बहुफलास्त्वां विनेति प्रसिद्धिः ।
 तस्मात्तांस्त्वं धनफलधनान्संप्रयच्छन्प्रकुर्याः
 प्रायः प्राप्तो भवनमतुलां पुष्टितामानयन्ति ॥ ४ ॥

सार्धं दारैर्हसितवदनैः क्रीडनासक्तचित्ता-

ञ्शुण्डादण्डैः कलितगिरिभिर्भूरजः खोच्चपृष्ठौ ।

त्वं नागेन्द्रान्किरत उचितान्स्वस्य सङ्गेन कुर्व-

न्यायाः प्रायो भवति महतां संगतेः पापहानिः ॥ ९ ॥

खाङ्गामोदप्रसरविजिताशेषपुष्पद्रुमाणां

नानाभूषद्युतिचयहतप्रान्तनागीमणीनाम् ।

खर्नारीणां सुरतमभितः कुर्वतीनां स्वभर्त्रा

स्वेदाम्भस्त्वं वनभुवि हरन्सौख्यहेतुः प्रभूयाः ॥ १० ॥

मिल्ल्याः शीर्षे भ्रमरसदृशे स्थापितां स्वस्य पत्या

तीरे नद्याः पवन रमता पुष्पमालां कुटानाम् ।

तां निर्गन्धां बहुसमयतः संप्रजानन्द्वितीयं

दूरं नीत्वा नवसुममरं स्थापयन्त्याहि वृक्षान् ॥ ११ ॥

वेगाद्याताः पथि तव परार्थान्विधातुः प्रकृत्या

ये संरोधं प्रतततनवः कुर्वते गण्डशैलाः ।

तांस्त्वं सर्वानभिनववलैः पातयेः स्तब्धवृत्ती-

न्केषां स्थानं भवति पुरतः स्थायिनां सद्गलानाम् ॥ १२ ॥

सन्तापेऽस्मिन्प्रवलतरणेः संज्वलद्वहिकल्पे

छायाक्षेत्रं तव सुदिशतो वामुचो नैव नाशः ।

चेत्तत्कारी निजबलवशात्तर्हि ते ताप उच्चै-

र्वीर्यं तस्माच्चतुरमतिना नैव सर्वत्र योज्यम् ॥ १३ ॥

व्यादायास्यं कथमपि पुरो भक्षितुं त्वां स्वपन्त्यो

निर्यद्भालाहललवगणा दीर्घपृष्ठा गरिष्ठाः ।

तांस्त्वं हन्तुं निजसखमलं वह्निमग्रे प्रकुर्या-

स्तेषां भीतिर्न भवति यतो भेदजेया द्विषन्तः ॥ १४ ॥

मार्गे श्रान्तः कथमपि तदा वाहनं चातिशोभं

सारङ्गं त्वं क्रमितगगनं शृङ्गभिन्नाम्बुवाहम् ।

आरुह्याग्रे सुखदमतुलं वेगतः संप्रगच्छेः

पादैर्गन्तुं न भवति सतां दूरमार्गो हि शक्यः ॥ ११ ॥

स्त्रीभिः शीर्षे मधुमदकृतां संघृतां पुष्पकाना-

मालिप्तानां वपुषि सरसैः केसरैश्चन्दनानाम् ।

संक्षिप्तानां श्रुतिपुटयुगे मूल्यकस्तूरिकानां(णां)

गृह्णन्गन्धं बहुमधुरिमक्रान्तगेहान्तराणाम् ॥ १२ ॥

पुत्रः सीतां दशमुखहृतां तावको दूरनाथां

तत्संदेशैर्ज्ञपितकुशलैर्जीवयामास वेगात् ।

तर्किं चित्रं त्वकमिह पदे संस्थितस्तां च पैत्र्ये

प्रायः कार्यं लघुजनकृतं नाधिके चित्रकारि ॥ १३ ॥

रात्रौ स्त्रीणां सुरतसमये प्रेक्षितुं खेचराणां

नमं चाङ्गं पवन सततं नेत्रदत्तानुरागम् ।

हर्म्यान्तःस्थान्प्रहततमसो दीपकान्मा विहन्याः

प्रायः सन्तः सकलसमये रङ्गभङ्गे न शूराः ॥ १४ ॥

नीरं नद्या उपकृतिकरं शोषयन्नान्धवत्या-

स्तत्कंजानां परमिह भुवां यादसां च प्रहन्ता ।

तस्माद्रक्षज्जलमविकलं येन ते धर्मराशिः

कार्यं कार्यं परमविदुषा हिंसयैवात्र लोके ॥ १५ ॥

गच्छन्तीनां निशि पतिगृहं येऽन्धकारं सृजन्ति

तास्त्वं स्त्रीणां स्थगितनयनं छादयित्वाज्जताराः ।

दूरीकुर्या विरहिविषदानम्बुवाहान्स्वशक्त्या

प्रायः सन्तः शिशुतरुणिषु ह्यार्द्रचित्ता भवन्ति ॥ १६ ॥

तस्याः शुम्भतटभवनगस्थायिहंसां गतापं

मन्दं यास्त्वं बहुगिरिवशात्संनिवार्यास्मदिष्टः ।

तत्पक्षैश्च द्विगुणितवपुश्चालितैश्चामराभै-

र्भूयाः सन्तो न हि परकृतं चोपकारं सहन्ते ॥ १७ ॥

वध्वो विद्याधरकुलमवाः संनिसर्गैकरूपा

यासां साम्यं ललिततनवो यान्ति नो नाककन्याः ।

तास्त्वं पश्यन्स्थिरतरगतिर्मां स भूमिं च मार्गे

धीराः ख्यातास्त इह भुवने येऽन्तराये न मन्दाः ॥ १८ ॥

ग्रीष्मातापैर्गर्लपितवपुषामर्थिनां चातकाना-

मुच्चास्यानां कृषिकरनृणां संददानोऽस्मि मेवः ।

याता मार्गे प्रबलबलिना नैव हन्यस्त्वयासौ

प्रायोरक्षाः परहितकरादायिनो दत्तसाराः ॥ १९ ॥

नीला अद्रौ बहुफलधृतो मानवानामगम्या

दानाद्भीताः सहजकृपणा ये नगा मुक्तमार्गाः ।

तांस्त्वं धृत्वा हिततनुधृतस्तत्फलैरेणवर्गा-

न्कुर्वैस्तृप्तान्पवनपदवीं योषकेष्वग्रगण्याम् ॥ २० ॥

प्राणानां तत्तरुणिविरहे कुर्वतां निर्गमं द्रा-

ग्दक्षेहं तान्पुनरिति तनावाशयास्थानकं च ।

मोहादित्थं पवनगमनं ह्यागमं च प्रयातां

रक्षा कार्या विततकरुणां कुर्वतात्र त्वयालम् ॥ २१ ॥

गच्छन्द्रष्टा करिणमतुलं देवराजस्य मार्गे

साधोः सारं चरणयुगलं वन्दितुं वागतस्य ।

शुण्डाघातैर्गिरितटनगान्पातयन्तं प्रचण्डै-

र्भूमौ शश्वन्निजतनुभरात्पीडयन्तं फणीशम् ॥ २२ ॥

त्वं गङ्गाया जललवकणैस्तत्तटावार्तिपुष्पै-

र्मुक्तारूपैः समदमधुपोद्भूतझङ्कारसारैः ।

भूत्वा शीतः परिमलतनुस्तन्नगैश्चात्तवेगो

हन्या ध्याने निहतमनसां योगिनां मुद्घचतायम् ॥ २३ ॥

शाटी भूमेर्विपिनवसतेर्योगिनः किं जटा वा

किं निर्मोको धरणफणिनश्चागतस्यात्र लोके ।

किं निःश्रेणिः शिखरपदवीं गन्तुकामस्य चाद्रे-

गङ्गां दृष्ट्वा सुतटनटतो भाविनी तेऽत्र शङ्का ॥ २४ ॥

भूयो द्रष्टा जगदधिपतेरालयं तीर्थकर्तु-

स्तीक्ष्णैः शृङ्गैर्हतघनपतद्वारिसंसिक्तदेहम् ।

नृत्यच्छक्रा तनुकरकजोद्भूतरेणुभ्रमौघं

प्रान्तोद्यानावनिभवस्वगध्वानदत्तप्ररावम् ॥ २५ ॥

भीमाटव्याममरवनितास्पधिरूपाभिमाना

वेणीबन्धग्रथितकुसुमा भूर्जपत्रापवस्त्राः ।

गुञ्जायुक्ततृणमणिगला यत्र भिल्लादिनार्य-

स्तास्त्वं पश्येर्यदि हि भवतो दृष्टिसृष्टिश्च देवान् ॥ २६ ॥

गच्छेर्वन्दंस्त्वमपि शमिनः संजयं तस्य साधोः

पादौ नन्तुं निजगृहगणैः खेचरैरापतद्भिः ।

सिद्धौ जत्रज्वलनजटिनः साधयामास पुत्रो-

ज्वालामालीखगगणनतामर्ककीर्तिर्महौजाः ॥ २७ ॥

तत्संहृष्टेर्भवतु भवतो विघ्नराशेः प्रहाणिः

सद्यश्चोप्रायुधगणकराः शत्रवो यान्तु नाशम् ।

भूयाद्भूयः प्रतिपदमलं मङ्गलं मञ्जुलं च

प्राप्तोदन्तः पुनरिह मया सौख्यदः संगमस्ते ॥ २८ ॥

दुःखानि त्वं समगतवधोर्मित्र जानासि सम्य-

न्निवश्वप्राणः श्रिततनुमतां वृद्धकारुण्यभावः ।

तस्मात्तेऽहं पदमुपगतः सर्वलोकानपेक्षः

कृत्यं ते यद्भवति सदयं तत्त्वयापादनीयम् ॥ २९ ॥

सद्यः कार्यं कृतमिह नृणां दत्तमाह्लादकारि

तस्माच्छीघ्रं पवन मनसः साधयेष्टं प्रगम्य ।

त्वत्तः कार्यं न भवति पुनर्नेति चित्तप्रतीतिः

कालं नीत्वा विहितमिह तन्नैव चित्तं धिनोति ॥ ३० ॥

भ्रान्तो गच्छन्निजविधिवशात्संपतज्जीर्णकूपे

तृण्यां दोष्णा धरति पथिकस्तं च सालं न पातुम् ।

तद्दुःखार्ता निजतनुमलं प्रक्षिपेत्तेन साकं

तर्हि त्वं किं जगति विदितो मेऽत्र कार्यं न कुर्याः ॥ ३१ ॥

नार्यो बह्वचः सुकुलजनुषः सन्ति मे मित्र गेहे

सैकैव स्त्री निजवरगुणैश्चर्करीति प्रशोभाम् ।

नानादिको रविरपि तरां न प्रभात्यम्बरेऽस्मि-

न्पूर्वा काष्ठामुदयमतुलं संददानां विहाय ॥ ३२ ॥

नार्यस्तारामनु च भुवने भाग्यसौभाग्यवत्यो

नार्यस्तारामनु च भुवने शीलसंपन्निवासाः ।

नार्यस्तारामनु च भुवने भर्तृभक्त्येकरागा

नार्यस्तारामनु च भुवने दीनदानप्रदाञ्च ॥ ३३ ॥

साक्षाद्भोगस्तव शुभतनोः पापतश्चातिदूरं

तर्हि स्वप्ने भवतु स पुनः सोऽपि मे सौख्यहेतुः ।

क्षीराभावे क्षुधितवपुषां तक्रकं किं न पेयं

प्राप्तिर्भद्रं कथमपि चिरान्नैव मूलप्रहाणिः ॥ ३४ ॥

संस्मर्तुर्मे सुरतसमये पादयोस्ते नटन्तं

सन्मञ्जीरैः श्रिततनुदवं लीलया नीलकण्ठम् ।

तत्पक्षैर्वा तनुसुखकरं स्वेदविन्दुप्रमाजं

कान्ते रात्रौ कथमपि चिरान्नेत्रयोर्नैव निद्रा ॥ ३५ ॥

गत्यास्ते वा स्मरणमसकृद्विप्रयोगे गजेन्द्रो

गच्छन्वेण्याः प्रविपुलवने कारयेश्चोत्फणो हि ।

चित्तं कान्ते प्रततमदनं केवलं नो दुनोति

वैसाः कञ्जोऽवधृतसुकलेश्वक्षुषोः संमुखोऽस्य ॥ ३६ ॥

गौरे कण्ठे विजितजलजे तद्वियोगस्य भीत्या

क्षिप्तो हारोऽसुरसुरमतो विद्ययाप्तो मया न ।

कुर्वे किंवा विधिविलसिताच्चाधुना दुर्निवारा-
 दृक्षाः शैलाः परमसरितो ह्यन्तरे संगता मे ॥ ३७ ॥
 पादौ दृष्ट्वा वनभुवि तवानन्ददौ प्रेमबन्धा-
 दात्मानं स्वप्रणतमभितो यावदीहे प्रकर्तुम् ।
 तावत्पुष्पैस्तरुकपिगतेः संच्युतैश्छादितौ तौ
 पापं तस्मिन्नपि न सहते संगमं सौख्यहेतुम् ॥ ३८ ॥
 कृत्वा भूषां तव न च तनौ लोकयन्रूपमुच्चै-
 र्लोकैऽत्यन्तं नयनरुचिरं लोकदृष्टिप्रदोषम् ।
 हन्तुं स्वच्छे कनकसदृशे कज्जलं तत्कपोले
 सद्यो दोषाकृतमिह मया संस्मरामि त्रिसंध्यम् ॥ ३९ ॥
 हस्ताङ्गी ते वरमुखि सुखं नालकेल्यौ वनेजं
 वक्षोजौ वा कटितटमलं श्यामकेशाः शिरस्याः ।
 चक्रौ सिंहं फणिरिपुकुलं निर्जयन्ति स्म येशा(१)-
 स्तेषां स्मर्तुर्मम च विरहे रात्रयो वर्षकल्पाः ॥ ४० ॥
 घोरारण्यं विपुलनगरं कन्दरा स्वर्णगेहं
 शया पौष्पी पृथुतरशिला व्यालरत्नानि दीपाः ।
 पर्णाधो वा विमलमशनं त्वत्करोर्देववासो
 जानीथास्त्वं कमलनयनादर्शने भो ममापि ॥ ४१ ॥
 अस्यां पुर्यौ मुरजजनिताः कर्णरम्या निनादाः
 प्रोत्सङ्गेहाः कनकघटिताः सुध्वजोत्तम्भिकुम्भाः ।
 सा मेऽत्यन्तं सजलपरिखां तां विना दुःखवीजं
 किं वारण्यं विविधविषमा भीतिदा यत्र भावाः ॥ ४२ ॥
 मा देयास्त्वं जगति सरितां देहिनां जन्म मार्त्यं
 देयास्त्वं चेत्कथमपि पुनस्तर्हि मा संप्रयोगम् ।
 दत्त्वा तं भो प्रदयनिलयं मा विधेया वियोगं
 भूयो भूयस्तव पदपुरश्चेदमभ्यर्थयामि ॥ ४३ ॥

जाने प्राणान्पवनकवितान्मामकांस्तद्वियोगे
 याता नो चेत्कनकनृपतेश्चन्द्रकान्तेरिवाशु ।
 धित्तान्भूयः स्वजनहरणे ये प्रयान्त्युत्तराशां
 सत्सौख्यानां मनसि सततं चिन्तितानां हि मिथ्या ॥ ४४ ॥
 विद्या निद्या परमविदुषां जीवनं मेघमाला
 वृक्षालीनां कृपिरथ नृणां वारिधिर्यादसां च ।
 भृत्यौघानामतुलनृपतिं ह्यङ्गिनां भूरि वित्तं
 सूर्योऽब्जानां जगति धनदश्चार्थिनां सा तथा मे ॥ ४५ ॥
 तच्चिन्तातः सकलविषये शून्यमासीन्मनो मे
 तस्माज्जाने न हितमहितं किं प्रकुर्वे ह्युपायम् ।
 नो वा बुद्धिः प्रसरति परा किं प्रजल्पामि वाचं
 प्रेष्यं पत्रं मम कथमथो संप्रभापे ह्यभिज्ञाम् ॥ ४६ ॥
 महुःखात्सा श्रुतिमुपगता दुःखिनी संभवित्री
 तस्माद्वाचं न हि तव यथा वर्तते मे कमुच्चैः ।
 किं तत्सत्यं निजमतजनो दुःखमाप्नोति येन
 तत्सत्यन्तो भवति हि मतो देहिनामिष्टसौख्यम् ॥ ४७ ॥
 दानं साधौ जिनचरणयोरेकचित्ताः प्रपूजा
 उग्रं किञ्चित्परमविधिना संतपश्चेदकारि ।
 तत्सामर्थ्याद्विहितविभवान्प्राणसंत्राणहेतो-
 र्धर्मात्ते वा भवतु सुखदो योषितः संप्रदर्शः ॥ ४८ ॥
 दैवालब्धो वसति न सखे रत्नवर्गो हि रङ्गे
 नानामुक्ताकलितमतुलं दाम कण्ठे कपीनाम् ।
 वाचोयुक्तिः शठजनमुखे सज्जने प्रेमहस्ते
 नारी चैषा सुकृतवसतिर्यातपुण्याङ्कुरस्य ॥ ४९ ॥
 वासाटव्याः समदरिपुणा नो हतानेन चित्ता-
 द्वेदस्तस्मान्न हि हृदि परस्तोपवृत्तिः कथञ्चित् ।

तां त्वं पूर्णौ कुरु निजवलैः पापविद्याधरेशं
हत्वा युद्धे प्रबलबलिनो नो सहन्ते पराकम् ॥ ५० ॥

पात्रे दानाद्भवति विपदः संप्रहानिश्च केषां
केषां चोग्राद्गुरुमुखकृतासद्भताद्वाञ्छितासिः ।

दुष्टाद्देवाद्भवति भुवने शत्रुनाशश्च केषां
भूयादेतन्नितयमचिरादेकतस्त्वत्सुमित्रात् ॥ ५१ ॥

सा मे सेना मदनविजये सारसर्वाङ्गयुक्ता
सा मे मित्रं परमहितकृत्सर्वलोकेऽप्यनूनम् ।

सा मे भूषा तनुरुचिकरा सा च केल्यास्तडागः
संतापानां सहजहरणात्सा च दृष्टिः प्रवृत्तेः ॥ ५२ ॥

सा निःश्रेणिः परपदगतौ सार्गला दुःखरोधा-
त्सा मे मन्त्रो नगरवनितादृष्टिदोषं प्रहन्तुम् ।

सा मे वल्लिर्विपुलफलदा सा सरित्रन्धिनाशा-
त्सा मे लक्ष्मीर्विविधविभवानन्दसंसाधनाच्च ॥ ५३ ॥

चन्द्रश्चायं दहति विरहे योषितोऽङ्गं क्षपायां
त्वद्धानं तत्प्रकृतिपुरुषस्तेन संबोधयाञ्जम् ।

संसारे भो मम विरचितः केवलं नैव दुःखं
सर्वेषां स्याः कृततनुमतां चक्रनेमिक्रमेण ॥ ५४ ॥

चन्द्रश्चैको न दहति परं दुःखदस्ते मृगोऽपि
नीचोः प्रायो विषमगतयो मानिताः सज्जनैश्च ।

नाहं चैको रघुपतिरपि श्रीशनाथोऽपि नेमिः
के केऽनेन प्रवरमनुजाः कष्टमार्गं न नीताः ॥ ५५ ॥

गोपः कामं जनयति शठो लोकसंतापहेतो-
र्धोमानीशो जगदुपकृतौ तं प्रहन्ति स मुक्त्वा ।

चन्द्रं चैषा परविकलता कुत्र तस्य प्रजाता
प्रायः कार्ये कचिदपि पुनर्योगिनोऽपि प्रमोहाः ॥ ५६ ॥

कंसो ध्वस्तो मधुरपि हतो मारितो मल्लवर्गः

किं तैर्लोके विहितमशुभं घातिता विष्णुनामी ।

नैतद्युक्तं कृतमिह पुरा तत्सुलोका हितेषु

कामे चन्द्रे सरसविपिने कोकिले सद्बसन्ते ॥ ५७ ॥

भार्या दूरं मधुरपि न वा चाक्षुषो नैव रम्यं

दृश्यं गेहं न भवति वने सर्वशस्या च सस्या ।

एकः पापो दहति शशभृन्मे तनुं नेत्रगम्यः

कृष्णौ पक्षौ यदि च भवतो भाग्यतो नास्य दृष्टिः ॥ ५८ ॥

क्षीरं नीरं पिबति जलधेः पङ्कमश्नाति भूमे-

नानाग्राहान्प्रसति कठिनान्वाडवाग्निः स्वशक्त्या ।

एकं चन्द्रं किमिति सरसं देहपित्तापहारं

दुष्टात्मानं भुवि विरहिणो नैव तं जन्मशत्रुम् ॥ ५९ ॥

लब्धं चन्द्रं वदनकुहरे दैवतो राहुरेष

कसान्मुञ्चेज्जठरपिठरे नास्ति किञ्चित्प्रबोधः ।

चेद्वा मुञ्चेत्कथमिह पुनः शंभुना स्थाप्यते के

निस्वापो यः सृजति विपदं किं न लब्धप्रविष्टः ॥ ६० ॥

तावच्चन्द्रो भ्रमतु गगने दीनवक्त्रा वियोगं

ह्रुच्चैः स्वैरं लपतु परभृद्यावदस्या न गीतिः ।

तावच्छोभा भवतु कमले नेत्रयोः कज्जलं नो

युष्मद्भाग्यादिह परमभूत्तद्धृतिः खेचरेण ॥ ६१ ॥

तावत्तेजस्तपतु तपनेऽस्या न शीर्षे स्वचक्रं

शेषे कान्तिर्वसतु विमला वेणिवन्धो न यावत् ।

जिष्णोश्चायं चरतु गगने सा न कौसुम्भवासा-

स्तेषां भाग्यैरिह परमभूद्विप्रयोगो मया सा ॥ ६२ ॥

तद्वक्त्रं चेज्जयति शशिनं तत्पुरः किं च कंजं

वेणीनागं हरगलधृतं तद्विषः किं च पिच्छम् ।

बाणान्नेत्रे मदननृपतेः खञ्जनः किं च खेट
 ओष्ठावधे रमणमभितो विद्रुमं किं च बिम्बा ॥ ६३ ॥
 भृङ्गः पुष्पं जलधरजलं चातको गां प्रवत्सः
 आम्रं पकं पिक इव वने राजहंसस्तडागम् ।
 चक्रश्चर्कौ तरुक्सिलयं नागराजस्तटिन्या-
 स्तद्वत्कान्ताकलितकमला चिन्तयेद्यत्र शून्यः ॥ ६४ ॥
 पुण्ये लक्ष्मीधनविकलतां पापपाके निदानं
 संयोगेऽस्या इह न हि परं संप्रपश्यामि लिङ्गम् ।
 मुक्त्वा त्वां भो जगति बहूनो किं प्रवच्मि प्रवाक्यं
 कार्यो यत्नो भवति कियथा येन तस्याश्च योगः ॥ ६५ ॥
 दानं नो मे सकलजनतारोरदावापहारि
 तीव्रं नो वा करणदमनं सत्तपोऽपि प्रसिद्धिम् ।
 शुद्धा नो मे परमकरुणा यत्प्रभावाच्च तस्या
 योगासारः पवन सुखदस्त्वां विनेति प्रजाने ॥ ६६ ॥
 भाग्यं लक्ष्म्याः सकलशशिनः सत्कलां श्रीजिनेशा-
 त्क्षान्तिं कीर्तिं मदनजनकाद्ब्रह्मणो भारती च ।
 शीलं साधोः परमकरुणां ध्यानिनः कर्म पुंसा
 संप्रार्थ्यालं नयनदयितं तच्छरीरं व्यधायि ॥ ६७ ॥
 केषां श्लाघ्या विभवसहिता भारती वाथ लक्ष्मी-
 र्वन्धा गङ्गा जलधिजलगा गौः प्रमान्या हि केपाम् ।
 दुर्गा ध्येया हरतनुगता शाक्तिकानां च शक्तिः
 स्तुत्या वन्धा मम विरहिणः सैव मान्या प्रचिन्त्या ॥ ६८ ॥
 अन्यस्त्रीणां हृदयहरणे वर्धितात्माभिमानः
 कस्तारायामसनिखगयो मुक्तलज्जो वराकः ।
 भूमेरूर्ध्वान्तरमधिवसन्मूधरस्यापि काकः
 किं वा जायात्सुरगिरिशिरःक्षुद्रजीवाद्यगम्यम् ॥ ६९ ॥

शक्रीश्चक्री धरणफणिभृन्नैव भङ्गुं समर्थ-

स्तस्याः शीलं किमिह खगराण्येऽपरं मोहशङ्का ।

त्वं तच्छङ्कामपनय बलात्सनिधिं संप्रगम्य

प्रायो दृष्टं भवति सकलं वस्तुमात्रं प्रमाणम् ॥ ७० ॥

आश्वास्यैवं कथितवचनैस्तच्छुचं संप्रहृत्य

पश्चाद्गत्वा मरपुरपतिं वाचमित्थं हि जल्पन् ।

किं चाज्ञातं विहितमधुना कोऽपदे तेऽनुरागः

प्रायो लोको भवति विकलः प्राक्च मृत्योरचिन्त्यात् ॥ ७१ ॥

गर्जत्यब्धे विलसति सदा चक्रचापेऽतिदीर्घे

बाणीं मुञ्चत्यभिगिरा कोकिलानां समूहे ।

शीतोद्गारे प्रसरति वने मार्गपक्षित्रजे च

त्यक्तुं को वा प्रभुरिह हृदो वस्तुतो वामनेत्राम् ॥ ७२ ॥

उष्णान्वातान्क्षिपति दुरसा संहरत्यम्बुचक्र-

मन्तस्तापं जनयति परं बाधयत्यम्बुचारान् ।

ग्रीष्मस्यालं तपति तपने धारयत्यम्बुतृष्णां

तां योगीवानिश्मजपदं चिन्तयामि त्रिकालम् ॥ ७३ ॥

नो वा हन्ति द्विरदमतुले शीतकाले मृगेन्द्रो

नो वा दूर्वा चरति समजोऽप्यत्र क्षुद्रः पशूनाम् ।

यत्र प्रातर्न पतति रुचः संनिधानेऽपि बहे-

र्विप्रस्तस्मिन्मम मनसिजस्तां विना बाधतेऽङ्गम् ॥ ७४ ॥

गत्या हंसीं कुवलयदलं चक्षुषा निर्जयन्त्याः

शुभ्रत्स्वर्णद्युतिचयतनोस्तर्जितानन्तलक्ष्म्याः ।

भो ताराया विषमविरहे वैरिणां बाणतुल्ये

मृत्योर्गेहं यदि नहि गतः सप्तवन्मेऽमरत्वम् ॥ ७५ ॥

विश्वं कुर्वन्निधिरथ वरं चन्द्रमध्ये गृहीत्वा

चक्रे तारामुखसरसिजं तेन छिद्राण्यभूवन् ।

तत्र व्योमावनिजनगणैर्दृश्यते चापरस्थं

भूमेऽच्छाया न मृगशशकौ नापि देहस्वभावः ॥ ७६ ॥

लोके वहेर्विरहदहनं संप्रजाने गरिष्ठं

कस्मात्प्रश्ने कृत इह जनस्तद्विशेषं ब्रवीमि ।

एकश्छेद्यो विपुलसलिलैर्मन्त्रवर्णैश्च कैश्चि-

दन्यः पापो विहितविधिरप्यत्र वर्धिष्णुभावः ॥ ७७ ॥

तेजोराशिं जगति दहनस्ते सखा मेऽतिदूरां

नार्यां प्रेक्षानयति यदि नो किनिमित्तं हि तेजः ।

प्राप्तं द्रव्यं परजनकृते नो भवेदुन्मुखं य-

त्तस्यावश्यं किमिह महतां सर्वथा चात्मतापम् ॥ ७८ ॥

यस्या दृष्टेर्भवति विमदः शत्रुवर्गोऽभिमानी

वक्रः पन्थाः सततसरलो वारिधिः खल्पकृपा ।

खङ्गो माला स्तभति करिराद् दस्युसंघो हि सार्थ-

स्तां तन्मुद्रां मम करगतां तत्कराब्जे धरस्व ॥ ७९ ॥

उष्णोच्छ्वासैः शुषितवदनां शीलरक्षार्तचित्तां

त्यक्तस्नानामसितवसनां नेत्रयुक्ताश्रुपातैः ।

त्वं तां दूनां खगपरिचितेर्मद्वपुः क्षेमवाचा

संतोष्यारं व्यपगतशुचं सर्वथा संप्रकुर्याः ॥ ८० ॥

स्मर्तव्योऽहं पथि च सरता येन मे भद्रमुच्चै-

नैवाहं त्वां कथमिति पुनः संप्रयुक्ते स्वमित्रे ।

स्थाने चित्ते भवति भविनां संस्मृतिश्चित्तवृत्ति-

स्तच्चित्तं मे चलितचपलं किं स्मरामि त्वयैव ॥ ८१ ॥

दूर्वादव्यां भवतु कुशलं सर्वदा चाशिषा मे

वेगादस्मिन्विजनविपिने तेऽस्तु मे पुण्ययोगः ।

कारं कारं रिपुमदहतिं साधनीयं स्वकार्यं

किं वाच्यन्ते बहुबलवतो ज्ञातसर्वाङ्गवृत्तेः ॥ ८२ ॥

दीनं श्रुत्वा नृपतिवचनं संचचालातिवेगा-

त्पश्यन्ग्रामान्वनगिरितटारामभूदेशभागान् ।

दृष्ट्वा शत्रोश्चकितनयनः पत्तनं भूविशेषं

प्रायो दृष्टं जगति भविनां विस्मयादेश्च हेतुः ॥ ८३ ॥

दृष्ट्वा तारां प्रमुदितमनाः संजपन्ती जिनेशं

धिक्षुर्वाणां खचरवनितां शीलरत्नप्रभाभिः ।

विद्याधीशं स्मरशरवशं बन्धुवन्मानयन्ती

चित्ते भूयो विरहविधुरं स्वं पतिं चिन्तयन्तीम् ॥ ८४ ॥

दूतं मां श्रीविजयनृपतेश्चेतसा मानयस्व

पत्या दत्तां निजकरकजे मुद्रिकां त्वं धरेमाम् ।

जानीथा भो कतिपयदिनैर्निर्जितं खेचरेशं

जयः शक्रो यदि हि बलिनस्ते प्रभोः कोऽन्यलोकः ॥ ८५ ॥

दीपे बहौ रविमणिकृते प्रोच्छलद्विस्फुलिङ्गे

क्षेप्तुं जीवं विषमविरहादुद्यतोऽरण्यमध्ये ।

तावद्देवादमितगतिना जानता ते हृतिं च

प्रोक्तोदन्तं निखिलमचिराद्रक्षितः खेचरेण ॥ ८६ ॥

तस्मात्क्षेमं शशिमुखि वने वर्तते स्वामिनस्ते

योगो भावी गणितदिवसैर्नास्ति हेतुर्विलम्बे ।

तस्माद्भुक्तिं कुरु च सुभगे भूषयाङ्गं स्वकीयं

न स्युर्दुःखे परमगुणिनः कातराः संप्रजा ते ॥ ८७ ॥

अन्यां भार्यां सहज सुतनो क्रीडतो भूमिनाथा-

ज्ञातः कोपो मनसि परमप्रीतितस्तेषु चित्ते ।

तस्माज्ज्ञात्वा विमुखवदनां त्वां प्रसन्नां प्रकर्तुं

नम्रो यावद्भवति चरणे संहतः स त्वया के ॥ ८८ ॥

पादाघातं कुसुमसदृशं मानयित्वा महीशः

कृत्वा तेऽग्रे शपथमतुलं चान्यगोहं प्रयातुम् ।

भूयो भूयस्तव पदकजे किं न लभोऽत्र पातः

स्वार्थं कर्तुं चतुरमनुजा मन्यते नापमानम् ॥ ८९ ॥

अन्तर्गूढं वचनमतुलं वायुतः संनिशम्य

स्त्रीयां स्मृत्वा कृतचविकृतिं गद्गदामश्रुपातम् ।

नीचेऽवज्ञां सृजति गुणिनश्चेत्प्रपीडां कदाचि-

त्किं वा पूज्ये प्रणयिनि जने सर्वतश्चोत्तमे च ॥ ९० ॥

स त्वद्दुःखादशनमनिशं नात्ति न स्थाति नैति

विद्यां नो संस्मरति कुलजां पैत्रिकं नापि चापम् ।

आदत्ते नो रुचिरवचनं वक्ति पश्येन्न मृत्युं

मृत्युं कर्तुं प्रभवति परं बन्धुभिर्वारितोऽपि ॥ ९१ ॥

गेहे तेऽसौ विरहघटिकां नैव सोढुं समर्थो

मासं किंवा परकरगतायास्तवातिप्रसक्ता ।

नीराहूरं स्थलमिह भुवो यादसां दुःखहेतुः

किं वा तत्र ह्यनलवशतो मुर्मुरा भासुराङ्गाः ॥ ९२ ॥

तारे नारी विषमविषयासक्तचित्तप्रचारः

किं तद्दुःखं जगति कथितं यन्न प्राप्नोति जीवः ।

वाक्यं चेदं विशदमतुलं योगिनो यद्वदन्ति

तत्ते भर्ता नयनविषयं मे कृतं भुञ्ज पाकम् ॥ ९३ ॥

तद्वत्त्वं भो हृदयसरले मा स युमन्यरेथा(?)

दुःखेऽवश्यं तनुरपि तरां तानवं संप्रयाति ।

संपश्यंस्तत्तव च दयितः सोऽपि दीनाङ्गदीप्ति-

स्तस्मात्त्वं चेत्स्वपरसुखदा तर्हि मुञ्चात्मपीडाम् ॥ ९४ ॥

चित्ते तेऽसौ प्रवसति नृपस्तर्हि किं चर्करीपि

मिथ्याश्रूणां स्तपितवदनं संनिपातं ह्यसम्यक् ।

चेन्नास्तीशो हृदयवसतौ प्रेमभारः कुतस्ते

तस्याभावे किमिति सुभगे निर्निमित्तोऽत्र शोकः ॥ ९५ ॥

स्वस्थीकृत्वा तरुणितिलकं संययौ खेचरेशं
 न्यक्कुर्वन्तं चमरपवनैरात्मनो धर्ममार्गम् ।
 प्रत्यागच्छन्वननृपशिरोमौलिमाणिक्यभाभिः
 पादाब्जे स्वे मधुपरचनां संदधानं सभान्ते ॥ ९६ ॥
 नत्वावोचच्छृणु खगपते मामकीं सारवाचं
 तारां हृत्वा कथमिह हृदि स्वास्थ्यमाप्नोति मूढ ।
 कुक्षौ कृत्वा विषमगरलं जीवितुं कोऽप्यधीश-
 स्तस्मान्त्याज्या परकुलवधूर्वाञ्छता स्वात्मभद्रम् ॥ ९७ ॥
 नो क्रीडातो न हि धनमदान्नापि चाज्ञानभावा-
 त्कामान्नो मे गजपतिगमाः सन्ति गेहे खचर्यः ।
 ज्ञातुं तेजोऽप्रमितमहसो भर्तुरस्यां च युद्धे
 तेनानीता प्रवसति भुजे तत्तदा यान्तु शीघ्रम् ॥ ९८ ॥
 श्रुत्वा चैतत्खगपजननीं संनिवार्य स्वसूनुं
 युद्धं कर्तुं विधृतधनुषं सार्ययत्तां च तस्मै ।
 साध्यासाध्यं निजमतिवशाद्ये प्रगम्य स्वकार्यं
 कुर्वन्तोऽमी कचिदपि जना नापमानं प्रयान्ति ॥ ९९ ॥
 तां लात्वा श्रीविजयनृपतेः संमुखं चागतस्य
 योद्धुं सैन्यैर्जितखगरिपोः श्रीप्रभाञ्जन्द्रकीर्तेः ।
 सूर्यश्चक्रीशिवविरहिणे चक्रवाकाय दत्ता
 दुष्टो वायुर्न भवति धृतिः कस्य चेष्टं प्रकर्तुः ॥ १०० ॥
 पादौ नत्वा जगदुपवृतावर्धसामर्थ्यवन्तौ
 विघ्नध्वान्तप्रसरतरणेः शान्तिनाथस्य भक्त्या ।
 श्रोतुं चैतत्सदसि गुणिना वायुदूताभिधानं
 काव्यं चक्रे विगतवसनः स्वल्पधीर्वादिचन्द्रः ॥ १०१ ॥
 इति सूरिवादिचन्द्रकृत पवनदूताभिधं काव्य समाप्तम् ।

पण्डरीविह्वलाख्यकविविरचितो
दूतीकर्मप्रकाशः ।

गणेशं भारतीं नत्वा रसिकानन्दवृद्धये ।

पण्डरीविह्वलाख्येन दूतीकर्म प्रकाश्यते ॥

दूती पारंगमा दौत्यव्यापारे संनिवेदनम् ।

विरहस्य च तस्यास्तु कर्म संग्रटनादिकम् ॥ १ ॥

सखी विप्रश्रिका चेटी स्वयंदूती च शिल्पिनी ।

विचित्रवचना गानवती धात्री कुमारिका ॥ २ ॥

प्रासङ्गिनी मालिनी च स्खलिता प्रतिवेशिनी ।

परचित्तविशेषज्ञा चेष्टासंकेतकोविदा ॥ ३ ॥

रजकी सौचिकी वेषधारिणी मणिहारिणी ।

कथिनी नापिकी चेति सैकविंशतिधा मता ॥ ४ ॥

एताः साधारणा दूत्यो नायिकास्खलितस्वपि ।

तच्चरित्रमिति ज्ञातुं ब्रह्मणापि न शक्यते ॥ ५ ॥

तथापि लौकिकश्रेष्ठरसिकानन्दकारणम् ।

दूतीकर्मैकदेशेन लक्ष्मोदाहरणं ब्रुवे ॥ ६ ॥

सखी विश्वासविश्रामकारिणी पार्श्वचारिणी ।

मण्डनोपालम्भशिक्षापरिहासादिका यथा ॥ १ ॥

चक्रे चन्द्रमुखी प्रदीपकलिका धात्री धरामण्डले(?)

तस्या दैववशाद्दशापि चरमा प्रायः समुन्मीलति ।

तद्भूमः शिरसा न तेन सहसा श्रीकृष्ण निक्षिप्यतां

स्नेहस्तत्र यथा तथा न भवति त्रैलोक्यमन्धं तमः ॥

(इति सखी ।)

ज्योतिःसामुद्रिकाभिज्ञा मानिनीं चेति भाषिणी ।

तव योग्योऽपरः कामो भवेद्विप्रश्रिका यथा ॥ २ ॥

निर्माय स्वयमेव विस्मितमनाः सौन्दर्यसारेण यं
 स्वव्यापारपरिश्रमस्य कलशं वेधाः समारोपयन् ।
 कंदर्पं पुरुषाः स्त्रियोऽपि दधते दृष्टे च यस्मिन्सति
 द्रष्टव्यावधिरूपमामुहि मर्ति स्वस्त्यस्तु ते संततम् ॥

(इति विप्रश्निका ।)

संधानमधुरा चेटी स्वरतो गुप्तचारिणी ।
 छादयन्ती भोगचिह्नं तत्कार्यवचनैर्यथा ॥ ३ ॥
 धीरङ्गाधरता कथं तव वचः संजल्पतस्तत्पुरा
 किं अष्टालकपत्रकं तव पतेर्मानप्रणामान्मुहुः ।
 दीर्घोच्छ्वासतरः कथं द्रुततरादाधावतस्तेऽन्तिकं
 युक्तं चेदि किमत्र तस्य वसनं विश्वासहेतोस्तव ॥
 (इति चेटी ।)

ग्रावादिशकलक्षेपाद्रचनच्छलभेदतः ।
 सूचयन्ती स्वयंदूती तत्कार्यवचनैर्यथा ॥ ४ ॥
 मध्याह्नेऽथ घने निदाघसमये तापो घनो वर्तते
 कुञ्जे शीतवटे सुशीतलतटे भो पान्थ विश्रामय ।
 एकाकी च भवानहं च तरुणी शून्या प्रपा विद्यते
 लज्जा मे गदितुं त्वमेव चतुरो जानासि कालोचितम् ॥
 (इति स्वयंदूती ।)

तत्तद्रूपगतं भावं पटे रूपं प्रदर्श्य च ।
 विजानत्युभयोः प्रीतिं चतुरा शिल्पिनी यथा ॥ ५ ॥
 सा त्वं मन्मथमञ्जरी स च युवा भृङ्गस्तवैवोचितः
 श्लाघ्यं तद्भवतोः किमन्यदपरं किं त्वेतदाशासहे ।
 भाग्यैर्योग्यसमागमेन युवयोर्मानुष्यमाणिक्ययोः
 श्रेयानस्तु विधेर्विचित्ररचनासंकल्पशिल्पश्रमः ॥
 (इति शिल्पिनी ।)

सामभेदतिरस्कारश्लेषान्योक्तिभयादिभिः ।
 चतुरोपायसंपन्ना विचित्रवचना यथा ॥ ६ ॥

गङ्गाशेषमधुव्रताब्जधनुषां पङ्केरुहस्य श्रियं
वेणीपोतककीरकोकिलकपोताधीशकोकार्जितम् ।
हत्वा काञ्चनमेरुसिंहकरिणां लक्ष्मीं तथा तस्करि-
त्वं गच्छ प्रभुकृष्णदेवनिकरं संयान्ति यावन्न ते ॥

(इति विचित्रवचना ।)

मानविद्याच्छलेनेति गायन्ती तद्गुणश्रियम् ।
तुलितौ विधिना साम्यं युवां गानवती यथा ॥ ७ ॥
संसाराम्बुनिधौ तदेतदजनि स्त्रीपुंसरत्नद्वयं
नारीणां भवती नृणां पुनरसौ सौभाग्यसीमा हरिः ।
सा त्वं तस्य कुरङ्गशावनयने योग्यासि लक्ष्मीपते-
रेतत्ते कथितं किमन्यदधुना यास्याम्यहं श्वस्तने ॥

(इति गानवती ।)

धनाभिलाषिणी मिथ्या पुत्रीति च्छलभाषिणी ।
शुप्तशिक्षी विशेषज्ञा धात्री धूर्ताधिका यथा ॥ ८ ॥
पुत्रि त्वत्पतिरद्य चत्वरतटे दृष्टो मया कूर्चवा-
न्संतालाङ्गपलाण्डुपङ्कजकरः प्रायः पयोष्णीपशुः ।
त्वं सौन्दर्यतरङ्गिणी च युवयोर्योगावयोगो वरं
कामोऽन्योऽस्ति समर्पयामि सुभगे तस्मै चल त्वामहम् ॥

(इति धात्री ।)

कुमारी शुकवच्छिक्षावाक्यमन्योन्यसूचिका ।
क्रीडापुत्तलिका लोभाद्राक्षेक्षुफलतो यथा ॥ ९ ॥
दत्तेयं कमनीयपुत्तलितरा येन त्वया पश्य मे
रे रे सुन्दरि सोऽपि तिष्ठति बहिस्त्वत्सौख्यमापृच्छति ।
त्वं द्राक्षास्तबकं गृहाण सुमुखि त्वित्युत्तरं दीयतां
मद्देहाङ्गणपृष्ठकण्टकितरोर्मूलेऽतिकष्टं निशि ॥

(इति कुमारिका ।)

प्रसङ्गाद्येन केनापि पञ्ची वचनचातुरी ।
 प्रेक्षता सा तदा प्रोक्ता तज्ज्ञैः प्रासङ्गिनी यथा ॥ १० ॥
 भो वृद्ध क्व च गच्छसि प्रभुवर श्रीगोकुले नूतने
 तत्र त्वं मम पत्रिका प्रियतरं संदेशमाश्रावय ।
 यस्याः पङ्कजकुड्मलस्तनयुगं चन्द्राननं सस्मितं
 नेत्रापाङ्गबहिर्गतश्रुतितटं द्वारे कदम्बद्रुमः ॥

(इति प्रासङ्गिनी ।)

पुष्पशिल्पातिचातुर्यराजमालाधिपस्तव ।
 कण्ठयोग्य इति श्लेषं गदन्ती मालिनी यथा ॥ ११ ॥
 कण्ठालम्बितचम्पको बकुलवद्वृथीभुजः पृष्ठभा-
 ग्भल्लीपाण्डरबन्धकुन्दरचनावर्णस्वनामाङ्किता ।
 सेवन्ती कजपारिजातकगुलालोरस्थलामण्डितः
 सोऽयं पुष्पसुशिल्पकश्च किमये ज्ञातस्त्वया वल्लभः ॥

(इति मालिनी ।)

भ्रष्टसंघानिका पश्चादुपालम्भनतत्परा ।
 अथवा स्थायते तूष्णीं सा दूती स्खलिता यथा ॥ १२ ॥
 हे मुग्धे प्रिय मा व्रज, त्यज रुषं, वर्षानिशा वर्तते,
 हा कष्टं कलकण्ठचातकगणा गर्जन्ति रोलम्बकाः ।
 तत्काले स्वयमागतः प्रियतमो द्वारान्तरात्तद्गृहं
 सा दूती स्खलिता तदोषसि महोपालम्भमालम्भते ॥

(इति स्खलिता ।)

यदा कदा समायाता सूचयन्ती मुहुर्मुहुः ।
 स्वगृहे गुप्तसंकेतं प्रतिवेशिनिका यथा ॥ १३ ॥
 रे रे काञ्चनकंजकुण्डलकुचे फुल्लारविन्दानने
 रक्ताम्भोजदलभपाणिचरणे नीलोत्पलालोचने ।

दूतीकर्मप्रकाशः ।

१ जानासि तवाङ्गसङ्गिचरितं ज्ञातुं यदिच्छास्ति चे-
त्सायं क्लेशमुपाय्य भर्तृसदनादागच्छ होऽसद्रूढम् ॥

(इति प्रतिवेशिनी ।)

तत्तद्ददनचातुर्यभावं दर्शनमात्रतः ।

जानाति परचित्तस्य विशेषज्ञा तदा यथा ॥ १४ ॥

नाथेनाधरखण्डनं निशि कृतं ज्ञातुं न शक्ता मुदा

प्रातर्यातृषु मध्यगातिचतुरा भिक्षोः शिशोर्भावनम् ।

ज्ञात्वा सान्तरलज्जितातिसहसा गच्छेति मुक्ताकणां-

स्तस्मै चार्पति कण्ठलग्नसगुणान्सा ते कथं यास्यति ॥

(इति परचित्तविशेषज्ञा ।)

फलपुष्पादिसंकेतं कथंचिदपि यत्कृतम् ।

तज्जानाति च या चेष्टासंकेतकोविदा यथा ॥ १५ ॥

कर्पूरं सितपर्णचूर्णसहितं सुश्वेतपूगीफलं

क्षिप्वा कंजकरण्डके सितहरिर्दूतीकरे न्यस्तवान् ।

सा लक्ष्मीं समुपेक्ष्य सस्मितमुखी तस्याः पुरं स्थापय-

न्पद्मान्तःस्मितपूर्वकं मृगमदं दत्त्वा पुनः प्रेषिता ॥

(इति चेष्टासंकेतकोविदा ।)

वदन्ती मधुरं मन्दं वसनादानदानतः ।

नृरत्नमद्य दृष्टं मे त्वद्योग्यो रजकी यथा ॥ १६ ॥

रे रे रे रजकि त्वयाद्य वसनं धौतं न किञ्चित्कथं

सत्यं स्वामिनि कारणं शृणु तथा वक्तुं न शक्तास्म्यहम् ।

यं दृष्ट्वा प्रमदा भवन्ति विमदाः सोऽस्मिन्पुरे वर्तते

त्वद्योग्यः कियती त्वहं युवतयः सर्वाश्च तन्मोहिताः ॥

(इति रजकी ।)

..... ।

.....सौचिकी यथा ॥ १७ ॥

.....
 ।

 ॥

(इति सौचिकी ।)

अन्योक्तिकैतवं वाक्यं संकेतमुभयोर्मुहुः ।
 जल्पन्ती बहुवेपज्ञा वेपधारिणिका यथा ॥ १८ ॥
 वेषः कस्य धृतस्त्वयाद्य सुभगे जन्मान्तरं त्वत्पते-
 स्त्वं जानासि कथं पुरातनगतिं जातिसरत्त्वं मम ।
 कुत्रास्ते स वद प्रयोगचतुरे त्वद्द्वारदेशेऽस्त्यसौ
 न ज्ञातः सहसा त्वयेति वचनादश्रूणि सा मुञ्चति ॥

(इति वेपधारिणी ।)

सुकाचवलयात्रारी करमूले प्रयोजिका ।
 तदा वदत्यन्यगुणं मणिहारिणिका यथा ॥ १९ ॥
 एकस्मिन्नगरे वरो नरपतिः कामः कलाकालवि-
 त्तारी तस्य कुरूपिणी विधिवशाद्भग्न त्वरन्मूर्धनि ।
 त्वं सौन्दर्यरतिः कदा च युवयोर्योगोऽस्ति चेत्संमतं
 धात्रा किं न पुरा स्मृतं सखि वद प्रायः पुराणो विधिः ॥

(इति मणिहारिणी ।)

तत्तद्गुणकथावाक्यभेदस्यान्योन्यसूचनात् ।
 उभयोः कथयन्तीति छद्मना कथिनी यथा ॥ २० ॥
 त्वं काहं कथिकासि मद्गतकथां जानासि जानामि ते
 पूर्वं दुर्मदनामकः पतिरभूत्तस्याङ्गना दुर्मतिः ।
 स्वेच्छाक्रीडनतत्परौ विधिवशाद्भाशं गतौ तत्पुन-
 र्जातौ संप्रति दुर्मदेन च बहिस्त्वं स्मर्यते दुर्मतिः ॥
 (इति कथिनी ।)

नखोत्तारणतो लाक्षारङ्गतः पादरञ्जने ।
 नापिकी तत्कथां श्रुत्वा जल्पत्यन्यकथां यथा ॥ २१ ॥
 भो भोः पद्मिनि तेऽद्य वक्रकमलं म्लानं कथं वर्तते
 दुःखं ते कथयामि किं मम सदा रात्रिचरो वल्लभः ।
 हा हात्रास्ति सुवालभास्करसमस्त्वत्प्रेमयोग्यो वरो
 यं दृष्ट्वा तव सुप्रसन्नवदनं तत्कालमाफुल्लति ॥

(इति नापिकी ।)

नरपतिचुरहानः फारुकीतीजसूनुः
 कविमतिनलिनीनां भासते वालभानुः ।
 कविचर कुरु दूतीकर्मवर्मप्रकाशं
 त्विति गदति कृतं तत्पण्डरीविह्वलेन ॥

नायकानां सहायोऽत्र चतुर्धापि प्रसङ्गतः ।
 पीठमर्दो विटश्चेदविदूषकाविति क्रमात् ॥ १ ॥
 त एव नर्मसचिंवा दूतकर्मविचक्षणाः ।
 किं त्वन्तरपटाद्वाह्ये न प्रत्यक्षेऽपि बोधकाः ॥ २ ॥
 देशकालकलाभाषा माधुर्यं च विदग्धता ।
 प्रोत्साहने कुशलता यथोक्तकथनं तथा ।
 निगूढमन्त्रतेत्याद्याः सहायानां गुणा मताः ॥ ३ ॥

पीठमर्दो महाविद्वान्कुपितस्त्रीप्रसादकृत् ।
 कोऽयं कोपविधिः प्रयच्छ करुणागर्भं वचो जायतां
 पीयूषद्रवदीर्घिकापरिमलैरामोदिनी मेदिनी ।
 आस्तां वा स्पृहयालुलोचनमिदं व्यावर्तयन्ती मुहु-
 र्यस्मै कुप्यसि तस्य सुन्दरि तपोवृन्दाय वन्दामहे ॥

(इति पीठमर्दः ।)

कामतत्रकलावेदी भवेद्विष्टवरो यथा ॥ ४ ॥

आयातः कुमुदेश्वरो विजयते सर्वेश्वरो मारुतो

भृङ्गः स्फूर्जति भैरवो न निकटं प्राणेश्वरो मुञ्चति ।

एते सिद्धरसाः प्रसूनविशिखो वैद्यो नवद्योत्सवो

मानव्याधिरसौ कृशोदरि कथं त्वच्चेतसि स्थास्यति ॥

(इति विटः ।)

संधानप्रचुरश्चेटः कलहंसादिको यथा ।

सा चन्द्रसुन्दरमुखी स च नन्दसूनु-

दैवान्निकुञ्जभवनं समुपाजगाम ।

अत्रान्तरे सहचरस्तरुणौ कठोरे

पानीयपानकपटेन सरः प्रतस्थे ॥

(इति चेटः ।)

विदूषको हासकारी विकृताङ्गादिभिर्यथा ॥ ५ ॥

आनीय नीरजमुखीं शयनोपकण्ठ-

मुत्कण्ठितोऽस्मि कुचकञ्चुकिमोचनाय ।

अत्रान्तरे मुहुरकारि विदूषकेन

प्रातस्तनस्तरुणकुक्कुटकण्ठनादः ॥

(इति विदूषकः ।)

कचचिबुककुचाग्रे पाणिषु व्यावृतेषु

प्रथमजलधिपुत्रीसंगमेऽनङ्गभूमौ ।

ग्रथितनिबिडनीविग्रन्थिनिर्मुक्तिहेतो-

श्चतुरतरविलासः शार्ङ्गिणो वः पुनातु ॥

इति श्रीकार्णाटकजातीयदूतीकर्मप्रकाशः ।

श्रीधनदराजकविविरचितं
शतकत्रयम् ।

शृङ्गारधनदाभिधान प्रथम शतकम् ।

सिद्धार्था कनकाक्षरेण कलिता यस्य प्रशस्तिः स्वयं
देवी शैलसुता महेशरजतप्रस्फारपट्टेऽभवत् ।

लक्ष्मीर्वा मुरवैरितन्मरकतप्रासादवक्षःस्थिरा

दाम्पत्यं रतिकामयोस्तदवतादानन्दजीवास्पदम् ॥ १ ॥

मेरुर्मानितया धनैर्धनपतिर्वाचा च वाचस्पति-

भोगेनापि पुरंदरः शुचितया दानेन चिन्तामणिः ।

गाम्भीर्येण महोदधिः करुणया कोऽपीह तीर्थकरः

श्रीमालो धनदः कृती वितनुते शृङ्गारपूर्वं शतम् ॥ २ ॥

जात्या दोषपराङ्मुखाः परगुणप्रीत्या कृतिं सज्जनाः

पश्यन्तु प्रतिवासरं निजधिया संपादयन्तो रसान् ।

यज्जानन्ति वदन्तु तत्खलु खला नाभ्यर्थना तेषु य-

दूकैस्तावदनादृते दिनमणौ प्राप्तोऽर्थलाभः क्रियान् ॥ ३ ॥

आरब्धा शतकत्रयी पृथगिह प्रायः स्थितिर्मादृशां

शान्ते वर्त्मनि कर्मणां नयविदां तोषो भवेज्जातुचित् ।

शृङ्गारः प्रथमं तथा रसवतां हेतुः प्रवृत्तौ यतो

वालानां कटुकौषधप्रणयने देयः पुरस्ताद्गुडः ॥ ४ ॥

माधुर्यं स्मितमीक्षितं चपलता यूनोः कथासंभ्रमो

व्याजेन श्रुतिमुक्तिमालिवचने स्वाभाविको वक्तिमा ।

आलस्यं गतिचातुरी मनसिजो रत्या समं खेलनी

वालायाः करतालिकामुपगतं सख्योरिदानीं मनः ॥ ५ ॥

१. इदं शतकत्रयमनेन कविवरेण वैक्रमे १४९० (A. D. 1434) संवत्सरे प्रणयनायीति 'वर्षे व्योमाङ्कवेदक्षितिपरिकलिते विक्रमाभ्मोजवन्धोः' इति द्वितीयशतकसमाप्तिपद्यतोऽवबुध्यते पुस्तकं चास्य ग्रन्थस्यास्माभिरैकमेव २७ पत्रात्मकमन्माकं मरन्त्य-तीसदनत उपलब्धम्.

वक्षो वीक्षितमादरेण सहसा स्पृष्टो वलिप्रक्रम-

श्चेतश्चिन्तितमुत्सुकं जघनयोरापीनता तर्किता ।

तन्व्या लोचनलोलतापि कलिता प्राप्तेऽचिराद्यौवने

मुक्तौरःस्थलमावृतं सुवदनाकण्ठे स्थितं लज्जया ॥ ६ ॥

कन्दर्पश्च रतिश्च कुङ्कुममृदालेपेन मूपाद्वयं

कुर्वाते रससाधनाय विधिवत्कस्तूरिका मुद्रया ।

अन्तर्दर्पकवाणतापितयुवप्रेमोष्मभूयस्तया

निर्याता रसविन्दवो वहिरितो हारस्य मुक्ताच्छलात् ॥ ७ ॥

सेकं सेकमुरोजहेमकलशीयुग्मेन नाभीहृदा-

ल्लावण्यामृतवारिणापुपदियं शृङ्गारवल्ली हृदि ।

उन्मीलन्सितसूनसौरभभरः श्वासानिलस्तोषक-

द्वक्रेन्दूदयलालितोदरचरीच्छायेह रोमावलिः ॥ ८ ॥

धन्यं कुण्डलमेतदुत्तमवधूगलस्थलीचुम्बनं

शश्वद्यल्लभते परं स गुणवान्हारः स्तनाश्लेषकः ।

अस्माकं तु खलेन केन विधिना स्थाने स्थितिर्निर्मिता

हन्तेऽस्थं रटतीव खेलदवलापादे रणन्नूपुरः ॥ ९ ॥

दीर्घाभ्यर्थनया कथं कथमपि न्यस्तं पुरो वीक्षसे

जानीषे न किलालसा न वृणुषे स्रस्तं दुकूलाञ्चलम् ।

यावद्यल्लयति स्थितो हृदि निजं नायं कपोले यश-

स्तावत्तन्वि विधीयतां प्रतिकृतिस्तादृक्स्वयं दुर्लभः ॥ १० ॥

छत्रं वक्रमुधानिधिध्वजविधौ मत्स्यौ चलच्चक्षुषी

लावण्यामृतनिर्झरा तनुरियं पीना नितम्बस्थली ।

रै(?)सिंहासनमुन्नतं कुचयुगं कुम्भौ करौ पल्लवौ

सानन्दा जलहारिणी रतिरहो कामाभिषेकोऽधुना ॥ ११ ॥

साध्वी गायति किङ्किणी स्तुतिपटुर्वैतालिको हंसको

वाणाः पञ्च विलोचने सितमिदं दन्तच्छदो नासिका ।

चापो भूरिति पञ्चबाणसमयो यस्यामिदानीमहो
 सा त्वं वक्षि न जातु किं सुवदने चेतोऽनुरागास्पदम् ॥ १२ ॥
 तल्पे पल्लवकल्पिते सुनयना शेते निधायोपरि
 स्वच्छन्दं करपल्लवं स्तनयुगस्यारामरम्योदरे ।
 लक्ष्मीं वीक्षितुमागतस्य सुहृदः कामाभिषेकोत्सवे
 रक्ताशोकनवप्रवालकलितं हैमं नु कुम्भद्वयम् ॥ १३ ॥
 अद्याश्लिष्य निपीय गाढमघरं नीत्वा च वक्षःस्थलीं
 प्रक्ष्यामि सितपूर्वकं प्रतिदिनं माऽसौ यथा पृच्छति ।
 निर्धार्येति दिने न चेतसि निशि प्राप्ता गृहं प्रेयसो
 बाला न क्षरमुत्तरं वितनुते पृष्ठा प्रियेणादरात् ॥ १४ ॥
 कान्तो नर्मणि नैपुणेन विदितस्त्वं शैशवद्वेषिणी
 क्रीडाशैलशिरोमणिर्गृहमिदं रम्यो वसन्तोत्सवः ।
 सख्यः कामकथोपचारचतुराः संभोगकालेऽधुना
 मानो वा कलहोऽथवा यदि कदा तच्चेतसो निर्वृतिः ॥ १५ ॥
 जन्मारभ्य न यावदद्य सुभगमन्याक्रमो हापितः
 स्वैरं तिष्ठतु कान्तया स रमतां मा मां नयध्वं बलात् ।
 इत्थं जल्पति यावदेव सुमुखी तावत्क्षणादागतः
 कान्तस्तल्पमलंचकार च वदन्कस्येदृशी संगतिः ॥ १६ ॥
 अज्ञास्ते सुहृदालयोऽतिपिशुनास्त्वं कर्णयोर्दुर्वला
 दृष्टे सागसि वल्लभे मृगदृशां मानः स्वयं जायते ।
 लोको हासरसाकुलः परगृहे प्रेमोपभेदोद्यतो
 ह्याखुर्दन्तमुखेन खण्डयति सत्यद्भाम्बरं हेलया ॥ १७ ॥
 पृष्ठः कातरतां विहाय शयने मानापराधौ कदा
 जायेतामिदमुत्तरं कथितवान्निस्त्वा चिरं चिन्तय ।
 बाले संप्रति नैतयोस्तु समयः श्रुत्वेति हासच्छला-
 दालीभिः समकालमेव समयं दृष्टा चिरात्तर्जनी ॥ १८ ॥

स्निग्धे तादृशि नौचिती परुषता दृष्टे वहित्था कथं
 धीरं सस्मितमालपत्यनुदिनं निर्हास्यमास्यं कुतः ।
 निद्राणं तनुरोम तिष्ठति पुरा तत्संनिधावादरा-
 त्सख्यो मानमुदाहरन्तु कलहे बालोद्यमः कीदृशः ॥ १९ ॥
 धैर्यं मुञ्च कुरुष्व मानममलं तद्गौरवस्यास्पदं
 मानादेव गुणोदयः किमधिकं दासायते वल्लभः ।
 उक्ते धेहि मनो निशम्य सकलं तूक्ता वयस्यास्तया
 दत्तं नाम मनोऽन्यतो न विदितं दत्तं कथं दीयते ॥ २० ॥
 यामः पूर्वनिशोपभोगकथया नीतोऽपरो निद्रया
 नीतः कोऽपि वयस्यया सह रताभ्रायोपदेशक्षणात् ।
 स्नानाकल्पविकल्पकल्पनविधेरन्यो दिनस्य क्षणा-
 त्तल्पे वासकसज्जया युगसमो यामो निशायाः कृतः ॥ २१ ॥
 आकल्पं विरचय्य तल्पममलं सज्जं विधायादरा-
 दालीभिः कथया कयापि समयं वारान्वहन्पृच्छती ।
 द्वारे निश्चललोचना परपदध्वाने तमेवागतं
 मन्वाना निजमन्दिरे रसवशाद्वन्यस्य बाला वसेत् ॥ २२ ॥
 गच्छ त्वं सखि वाचिकं लघुपदं नीत्वा नयैनं शठं
 कुत्रास्ते नु वदन्निजेन सुहृदा केनापि तत्तद्वचः ।
 गच्छामो यदि लाघवं ननु परा हासाय दीर्घाननाः
 का वा गौरवलाघवादिकलना वश्ये तथा वल्लभः ॥ २३ ॥
 आकल्पो मलिनो भविष्यति मनाग्भूयोऽधुना धीयते
 भुक्तं तल्पमथोज्झितं च सहसा सख्यः परिस्तीर्यताम् ।
 संकल्पेन विधाय संगमसुखं जातावबोधा पुन-
 र्धन्यो वासकसज्जया प्रतिपदं प्राणाधिकं स्मर्यते ॥ २४ ॥
 पत्राली चिरलालिता करतलस्पर्शे कपोलाद्गता
 लुप्तो रागपरिग्रहोऽधरतले तद्वाचिकालापतः ।

लीलातामरसं मलीमसमभृदुच्छ्वासतोऽधः पत-
 त्संकेतालयतल्पकल्पनपरा तेऽध्वानमन्विष्यति ॥ २५ ॥
 मानश्चेतसि नाथ वासकलहो नालिङ्गने मेति न
 स्वैराभाषणमौनिता न शयने वैमुख्यबुद्धिश्च न ।
 सीत्कारोऽधरखण्डने न सुरते मुग्धाक्रमो नेति ना
 पुंभावं गतया हठादभिहितः स्त्रीत्वं गतः पुण्यवान् ॥ २६ ॥
 धूपेनागुरुजन्मनाथ सुमनोमालाभिरत्यादरा-
 दीपं दैवतमामनन्ति सुदृशमानर्च पत्युः पुरः ।
 ज्ञानोन्मेषदृढप्रकाश भवतः कुर्वे प्रणामाञ्जलिं
 सद्यः कज्जल(?)मुद्धमायमधुना कान्तो रतायोत्सुकः ॥ २७ ॥
 मानेनासि सखि क्षमा शिशुरयं न प्राणनाथोऽपि ते
 नास्माभिः सखि वञ्चितासि कतमस्ते खण्डिताया अमः ।
 मुक्तासीति न कथ्यते कथय तत्का नाम ते चातुरी
 पत्राली न मलीमसा न मलिनो जातोऽङ्गरागः क्वचित् ॥ २८ ॥
 युष्मासु स्वयमुत्थितासु शयने लुप्ते चिरान्मण्डने
 मा लज्जस्व नवं लिखाम दयितो मां याचते स्मासकृत् ।
 भावैरष्टविभागतोऽनु रचनाः प्रत्यूहमासादिताः
 प्राप्तेयं नवमी कथं कथमपि प्रातस्ततोऽभूदहः ॥ २९ ॥
 स्वादङ्गादवतार्य नूपुरयुगं न्यस्तं सखीपादयो-
 र्मध्ये दीर्घनिनादिनी मणिमयी बद्धा दृढं मेखला ।
 ज्योतिःपूरमुरःस्थले कृतनवं हारं प्रियप्राप्तये
 मुग्धा गच्छति मन्दमन्दमुदितत्रासा जनावेक्षणात् ॥ ३० ॥
 तल्पे जल्पितमल्पमेव तदनु व्याख्यातमन्तर्गृहे
 पारेद्वारमुदाहृतं प्रतिपदं व्यावृत्तमाराद्धहिः ।
 सीमान्ते प्रतिदृष्टमध्वनि हठादाशङ्कितं प्रौढया
 कान्तोत्सङ्गतले तयाखिलमलं तत्संहृतं वाचिकम् ॥ ३१ ॥

वैमुख्येन शयानयान्यरमणीनाम्ना समाहृतया

नाश्रावीति निमीलितं प्रलपितं मिथ्येति निद्रादृता ।

उद्यद्वेपथुना द्वयोर्यदचलत्तलपं तदाभ्यां छला-

त्रस्यद्भ्यां च परस्परेण कलितं नीरन्ध्रमालिङ्गनम् ॥ ३२ ॥

वारं वारमुदाजहार रमणी दृष्टान्तमेकान्ततो

दम्पत्योः कलहोपहाससमये कश्चित्सखीनां पुरः ।

रुष्टा तेन मनस्विनी नु सुभगमन्यः प्रियो नाधुना

चित्ते मानमवीवसत्किमधिकं जात्यैव वामाः स्त्रियः ॥ ३३ ॥

उच्यन्ते नु विशेषका न रमणीवक्त्रे विशेषः कचि-

त्तेभ्यस्ते खलु वेधसा विरहिणोः सृष्टोऽन्तरायः क्षणम् ।

सायं सायमनीदृशं यदपरं तत्प्रातरालोक्यते

जाड्योन्मुक्तनिशीथपार्वणविधुध्वंसाय मीमांसयत्(?) ॥ ३४ ॥

निर्व्यूहः सुखमावयोर्मधुरयं न स्यात्तर्पणस्तथा

संतापाय वियोगिनोरिति मुहुः श्रुत्वा पिपासोर्वचः ।

बाला पृच्छति ससितं न मुकुलं स्यान्मल्लिकायां कथं

निर्गन्धा वनपाटला कथमसौ तन्नाथं मे कथ्यताम् ॥ ३५ ॥

प्रावृष्येष्यसि वासरास्तु बहवो मध्ये तपो दुःसहः

वातारो नवमल्लिकासुरभयो यत्रापरे मारुताः ।

धारामन्दिरमार्द्रतल्परचना चन्द्रातपश्चन्दनं

यत्स्पर्शेन विपायतेऽखिलमिदं प्रायो वियोगक्षणे ॥ ३६ ॥

यास्यामीति न यावदीरितमनुप्राप्ते कथागौरवे

तावन्नर्मणि न स्वल्पप्रतिवचा वासःस्वल्पद्वधती ।

चिन्ताश्वासनिपीतपीतिमतनुस्तावद्गभीराशया

नासामौक्तिकमात्रभूषणमणिर्दृष्टा मया प्रेयसी ॥ ३७ ॥

मा काकं दधिभक्तमाशय मुहुस्तिर्यक्करः किं वदे-

दस्य ज्ञानविबोधनाय विधिना सृष्टो धरायां पिकः ।

कण्ठे चेद्दधि कोकिलस्य कुरुते तत्कण्ठकुण्ठस्तदा
 नोच्चैः पञ्चममातनोति सुदती जीवेत्कथंचित्तदा ॥ ३८ ॥
 प्रालेयाचलनिम्नगाभिरभितो मार्गे निरुद्धेऽधुना
 प्रावृष्येति न यक्षराजककुभस्तन्वी कथं जीवति ।
 इत्यालापपरम्परां श्रुतवती त्वासां सखीनां मिथो
 बाला पृच्छति साधु रात्रणपुरीद्वारध्वनो वासरान् ॥ ३९ ॥
 आकर्णाञ्चितधन्वनः करिवरव्यापादनायोद्यता-
 न्विन्ध्यालेख्यमहाटवीषु मृगयोत्साहे सखीनां पतीन् ।
 कोदण्डाञ्चलबद्धनिर्मदशिखिप्रस्फारपिच्छध्वजं
 प्राप्तं स्व पतिमालिलेख सुदती गर्वाज्जहासोच्चकैः ॥ ४० ॥
 यस्मात्पीनपयोधरद्वयमिदं कृत्वोपधानं सुखं
 स्नातौ दर्पकदम्पती मृदुतनावस्यां शयाते चिरान् ।
 किञ्चिच्छ्यामलमग्रतस्तदुभयं पाण्डुस्वभावादहो
 धम्मिल्लाङ्गनिमग्नतैलशबलच्छायां ततो लक्ष्यते ॥ ४१ ॥
 मञ्जीरद्वयमेतदङ्गदयुगं त्रै(त्रै)वेयकं कुण्डले
 सप्तैतानि विलोकय प्रभुरसि स्वैरं सपत्न्याः पुरः ।
 किं ब्रूमः पतिदेवता वयमिति व्याहृत्य पत्युर्ददौ
 सीमन्ताचलपद्मरागशकलं बाला बलादञ्जलौ ॥ ४२ ॥
 लीलातामरसं विपक्षरमणीहस्ते निरीक्ष्यादरा-
 दावेशादुपविश्य सामि सहसोड्डीनैरलीनां गणैः ।
 गुञ्जत्सौरभलम्पटालिपटलीश्यामं तदेवात्मनो
 मा दृष्टेति ललज्ज कापि रमणी तत्याज दूरेऽम्बुजम् ॥ ४३ ॥
 प्रेयस्ताडनकर्मणीदमुचितं निर्वापकं तेजसो
 लज्जानर्मणि लोचनाञ्जनरुचः सौभाग्यसंपादकम् ।
 प्राप्ते प्रेयसि मन्दिरं तदपरं लीलारविन्दं पुनः
 शय्योत्थायमपाचकार रमणी सौधाद्वहिः सत्वरम् ॥ ४४ ॥

क्रीडासञ्जानि कापि कौतुकवती क्षीरोदपूरोदरे

निद्राणं हरिमालिलेख निखिलप्रारम्भमुद्रागुरुम् ।

पूर्वं दक्षिणमीश्रणं भगवतो ध्यात्वा हसन्ती क्षणं

पश्चाद्दाममलीलिखत्किमु निशा यस्यां न गाढं तमः ॥ ४९ ॥

मात्राचित्रविशेषलेखनविधावादिष्टपूर्वा चिरं

विष्णोर्जागरणोत्सवाय मुदती रेखामधादग्रतः ।

कैलासाचलगामिमानससरः स्वच्छं लिखेत्याहता

क्रीडाशैलसरश्चकार विकसज्जाम्बूनदाम्भोरुहम् ॥ ४१ ॥

नष्टे तेजसि बान्धवे विधिवशाद्द्यावापृथिव्यौ मिथो

कुर्वाते सलिलाञ्जलिं मरुदसावद्यापि नोत्तिष्ठते ।

आक्रान्तेन महौजसा च वियता क्षिप्तं यदन्धं तमः

प्रातः पीतमनिच्छया तदधुना विप्लवगवसेन्मेदिनी ॥ ४७ ॥

वारुण्याञ्चलवायुनोपशमिते भास्वत्पदीपेऽधुना

किं चिन्वन्ति नवाञ्जनं सममिदं शृङ्गारमाधित्सवः ।

किं वा सन्निभिरादृतेषु पतिषु व्योमैकगेहोदरे

सद्यः संप्रति शेरते दश दिशः सत्यं सुखं यातरः ॥ ४८ ॥

मुग्धे माभिसर स्वमन्दिरमलं कुर्वानय प्रायशः

प्रेयांसं तव साहसं न घटते तथ्यं हितं ब्रूमहे ।

सद्यस्त्वन्मुखचन्द्रिकाभिरभितो लीढेऽन्धकारेऽधुना-

प्यन्यासामभिमारसाहसरमे(?) जातोऽन्तरायोऽधुना ॥ ४९ ॥

मल्लीरं त्यज मुञ्च मौक्तिकसरं मा मल्लिकाः शील्य

नीलं वा परिधत्स्व चारु वसनं वाचं नियच्छादरात् ।

मन्ये न्यादभिसारिका न भवती दूरे ध्वनिं प्रायश-

स्त्वच्छासानिलविप्रलब्धमधुना प्रातः समुज्जृम्भते ॥ ५० ॥

उड्डीना रूपया त्वया ननु जिता गत्या निमग्नाः कदा

तत्प्राय प्रतिवासरं कृशतनो लूनाः सखीभिस्तव ।

दृश्यन्ते कलुषा निशा मुखपतत्कान्ताङ्गरागादिति

त्वत्कान्तानुचरीषु वञ्चनकथापाण्डित्यमभ्यागतम् ॥ ५१ ॥

लुप्तश्चन्दनविन्दुरञ्जनरसः पीतोऽनुलेखो गतो

निःशेषेण कपोलयोः कुचयुगे शेषो मकर्याः कुतः ।

दग्धयं सखि मध्यभागतनुता पद्मङ्गभीरुः प्रियो

गाढाश्लेषपराङ्मुखो रतविधौ तुष्टः कदाचिद्यदि ॥ ५२ ॥

सौधस्योरसि मन्मथप्रतिकृतिः प्रासादपृष्ठे शशी

क्रीडाकाननवेदिकासु च पिकस्तद्दीर्घिकायां मरुत् ।

इत्थं त्वद्विरहेऽधुना कृशतनोः शय्यासमासादन-

व्यग्राणामितरेतरं मधुमुखे तस्याः सखीनां मिथः ॥ ५३ ॥

आगच्छेति मया श्रुतं जिगमिपोर्यामीति तूष्णीं मतं

पाथेयं निजपाणिना विरचितं पृष्ठोऽवधिः सस्मितम् ।

प्राणा येन तदा तदा किल गता वक्षो न दीर्णं च य-

त्तेषां तस्य च का कथा यमधुना दम्भाय कार्यो विधिः ॥ ५४ ॥

किं निन्दन्ति सुधानिधिं मलयजं किं नाद्रियन्तेऽथ किं

श्रीखण्डानिलमावृणन्ति सहजामुज्जन्ति किं धीरताम् ।

किं कामं विलपन्ति किं पिकरुत्तात्रस्यन्ति मूर्च्छन्ति किं

तल्पे पल्लवकल्पितेऽपि सुदृशस्तद्भूत किं कारणम् ॥ ५५ ॥

बालादद्य विनिर्गतं तव वयः कान्तः स्वयं दक्षिणो

वृद्धाधीतवहुच्छला वयमिमा वां कामजीवातवः ।

क्रीडाकाननसौधशैलशिखरे श्रीखण्डशैलानिल-

स्वाचान्तश्रवणारिबिन्दुरधिकप्रेम्णा मधुर्नीयताम् ॥ ५६ ॥

सा पत्युः शयनं गतेति मुदिता श्रुत्वा सखीभाषितं

पश्यामः प्रियसन्न विन्न न वयं कीदृक्षमन्तर्भवेत् ।

लाक्षालक्ष्मसुलक्षपादयुगलं तल्पं दृशा चिन्वती

चित्रस्थे च निरीक्षिता सहचरीवृन्देन मन्दाक्षतः ॥ ५७ ॥

मुग्धे बोधय सारिकामियमदः प्रेमास्पदं सीदति
 प्रीत्या पाठय चाटु पाठकवटुं वां पीठमर्दं शुक्रम् ।
 आलीर्हासरसोचिताः स्मितलवेनाभाषस्वा.....ईमा(?)
 दृष्टे नानुगृहाण बल्लभमिमं पादानतं भीतवत् ॥ ५८ ॥
 तादृक्कण्टकलम्पटापि करभी मा हास्यतां दूरतो
 नाङ्गाराशनगर्विता सुनयना निन्द्या चकोरी पुनः ।
 उद्यत्कण्ठकदन्तुरेऽतिकठिने पङ्काकुले पिच्छिले
 निद्रामो यदि संयतास्तदपरं नानन्दकन्दास्पदम् ॥ ५९ ॥
 गुल्फग्रन्थिमणिप्रभावबलतः पादाङ्गदं प्रेयस-
 श्रूङ्गारत्नपदं मदात्समगमन्मानापनोदादरात् ।
 मागान्मन्त्रपदाददादपि पदं कार्याकुलोऽपि प्रियः
 कर्णाशोकदनाहतश्चिरतरं मानं समूलं जहौ ॥ ६० ॥
 कातर्यं तु न कर्मणं न न परं दम्भो न किं योषितां
 यच्चित्ता तनुचापलं मधुविधुद्वेषस्तनुत्वं तनोः ।
 अस्माकं सखि पश्य संप्रति तनू रोमापि वक्रायते
 सद्यः प्रोषितनाथयामिनवया पान्थस्त्रियो हासिताः ॥ ६१ ॥
 द्वारे नूपुरमुच्चगोपुरमुखे काञ्ची रणत्कारिणी
 हारो द्वारचतुःपथे पथि परे कर्णोत्पलं भृङ्गमत् ।
 प्रेयो मन्दिरमित्यवेत्य मुमुचे तन्व्या शिरोभूषणं
 व्यालोके तु परस्परं विगलिता नीची स्वयं बन्धनात् ॥ ६२ ॥
 पूर्वं यत्र विशेषकक्षितिरिति प्रायः कपोलस्थलीं
 चक्षुः सिञ्चति जागरूकमसकृद्भूयोऽञ्जसा तद्भवेत् ।
 वाप्यक्षारतया तयामवदियं पाण्डुश्चिरायोषरा
 तन्मन्ये मकरीनिकेतनधिया तत्रैव सिन्धुः कृतः ॥ ६३ ॥
 हासः कोऽपि महाशुचिः स्थितिमतां प्रेयः समक्षं क्षणा-
 द्वारंवारमुपैति तस्य विरहे दृष्टः कदाचिन्न यः ।

वाप्यः किं व्यभिचारिणां न गणितः प्रायः पुरस्तादयं
 दीनाया निजवल्लभस्य विरहे यश्चक्षुषी चुम्बति ॥ ६४ ॥
 साहाय्याय मलीससाः समुचिताः प्रायश्चकोरीदृशा-
 मुत्कानामभिसारसाहसरसे गाढोऽन्धकारः सुहृत् ।
 धन्यं कज्जलमुज्ज्वलं जिगमिषोरग्रेऽगर्मल्लोचना-
 त्संयम्य खयमात्मना सुमनसो नाजिघ्रतीदं कचः ॥ ६५ ॥
 नापेक्षैव विभूषणस्य सहजा यस्यास्ति गम्भीरता-
 त्सदृत्तं यदि पार्श्वतोऽपि सहजः कीदृग्वलिप्रक्रमः ।
 मध्यस्थस्य च कोमलस्य विषये कुण्ठो भवेदायुधं
 दृष्टान्तोऽत्र मनोभवेन कलितो नाभिः कुरङ्गीदृशः ॥ ६६ ॥
 रोहिण्याधरसंपदा मुखविधोरिष्टाश्चतस्रः कला
 बीजानीह निरूपितान्यतनुना हासद्रुमस्यादरात् ।
 भारत्याः कठिनीलघा घटयितुं रीतीरुदाराक्षरा
 राजन्ते सुतनोर्मनोरमतमास्ते राजदन्ताः पुरः ॥ ६७ ॥
 सुप्ता कञ्चुकगह्वराञ्चलमुखे दत्त्वा नरं वीटिकां
 प्राप्ते संप्रति तस्करेऽथ सहसा जातं कपाटे चटत् ।
 रुद्धा वागथ निद्रया नयनयोरन्ते स्थितं लज्जया
 क्लीबै रोमभिरुत्थितं पतिरिति ज्ञात्वा पुनर्मौलितम् ॥ ६८ ॥
 सिद्धस्त्वं पुरुषोत्तमोऽसि विदिता सा सत्यभामा न किं
 वाचा बोधयितुं सखीभिरधिकं नापारिजातग्रहः ।
 व्याख्याता स शुकः परं गिरि पट्टः संतापचिन्ताततिं
 नूनं निर्जरदैवतप्रतिभटो भूत्वा समाश्वासय ॥ ६९ ॥
 जानासि क्रममञ्जसा विरचय द्रागङ्गमङ्गं परि
 प्रेयो मोहनमद्य मण्डनविधौ प्रौढा निद्युज्यादरात् ।
 तुष्टे याचकमादरेण ददती तन्व्या सखी चारिता
 मुग्धे पूर्वमलंकुरुष्व कचरीमेतं ततो रञ्जय ॥ ७० ॥

नैनं वारय कामकर्मकुशयं(?) स्वच्छन्दतश्चुम्बना-
 वस्त्राकर्षणकौतुकेन रमतां प्रत्यङ्गमालिङ्गतु ।
 अन्योन्यं तनुतां नितान्तनखरव्यापारतो विग्रहं
 कावेरीतटकाननेऽध्वनि पुरः कुञ्जस्तरुस्तिष्ठति ॥ ७१ ॥
 प्रातर्मन्दिरमात्मनो जिगमिषोः कान्तेन यन्मण्डनं
 दूरं कल्पितमादरेण बहुना निर्जित्य कम्पादिकम् ।
 बाहोर्मूलनखाङ्गलेपनविधौ जातः स कोऽपि क्रमो
 येनैतावदशेषतोऽपि गलितं जाता तथैवोषसि ॥ ७२ ॥
 नीचैर्निश्चसिहि स्फुरत्वनुदिशं चन्द्रातपः किं ततो
 गच्छामस्तव वल्लभोऽयमधुना दूनः प्रसूनेषुणा ।
 मल्लीमुच्चिनु चन्दनं च कलय क्षौमं तनावातनु
 स्वच्छं मौक्तिकहारमुल्ललय तत्त्वैरं प्रियं प्रामुहि ॥ ७३ ॥
 राकायाः शरदः सुधार(व)धिरभूद्यद्याननं रोहिणी
 श्रीरेखाधरपल्लवस्य सुदती लावण्यवापी यदि ।
 रोमालिर्जलनीलिका च चरणं पद्मे चलच्चक्षुषी
 मीनद्वन्द्वमुपान्त एष मुखरो न स्याद्युवा हंसकः ॥ ७४ ॥
 श्यामाया मुखमिन्दुमण्डलमिदं पाण्डुद्युतिप्रोषिते
 दूरं भर्तरि वासरे मृगतया लम्बालकाग्रच्छविः ।
 उच्चैरम्बरकेलिशैलशिखरादालोकते मेदिनी
 पन्थानं विरहज्वरातुरतनुस्तद्वासरस्यादरात् ॥ ७५ ॥
 रक्तं किंचिदुदेति वासवदिशि श्यामामुखं लोहितं
 रोषेण प्रतिवासरं स भजते नाथो दिनं वारुणीम् ।
 विख्यातो द्विजराजनामभिरयं मौलौ भवानीपते-
 स्तिष्ठत्किं न हि लज्जतेऽरुचि.....तं म्लानिर्निजाङ्गच्छलात् ॥ ७६ ॥
 शृङ्गाराद्वयवादिनो रतिपतेर्निःसा(?)णपात्रीमुखं
 तन्मार्दङ्गिकपुंसिक(?)प्रतितनुच्छायान्तरुज्जृम्भते ।

किं वा वासवदिग्वधूकरतलादानेय दिग्वल्लभा
 कान्तस्याध्वनि पत्य(?)पातमलिनस्तच्चन्द्रमः कन्दुकः ॥ ७७ ॥
 नायातः सखि निर्दयं स समयः प्रायो गतो गम्यतां
 नष्टं किं यदि नागतः सशपथं रुद्धः कचिद्वन्धुभिः ।
 आयास्यत्यथ दुर्जनः परवधूगाढोपगूढाङ्कितः
 प्रातर्दृष्टिमुपागतेन बटुना वक्षो विदारिष्यते ॥ ७८ ॥
 मा गाः कान्त निशामुखे परगृहं मा गास्ततोऽहर्मुखे
 वेश्मास्माकमिदं द्वयं वितनुते चायुःक्षतियोपिताम् ।
 मा भूत्काञ्चनवञ्चितेति रमणी मा भूदहो खण्डिता
 मुग्धा भावमपाचकार रमणीत्थं वारयन्ती पतिम् ॥ ७९ ॥
 प्रेयः प्रेममहाधना स्मितलबोलासं रसे मज्जती
 सृष्टा केन खलेन वा परवशा योषिद्विराकी यती(?) ।
 मा भूत्काञ्चनवञ्चिता निशि निशि प्राणेश्वरेणाबला
 पश्येयुर्न च खण्डिता मुखमपि प्रातर्वयस्याश्विरम् ॥ ८० ॥
 आयातेव निवारितः स्मितमुखो यातः समीपं बला-
 दाबद्धो बलया हठेन सरुषा कर्णोत्पलेनाहतः ।
 आविद्धो नखरायुधेन हृदये लाक्षारसेनाङ्कितः
 कान्तः कामपि तृप्तिमापदुचितं कामस्य वामा गतिः ॥ ८१ ॥
 मा मां कल्पय लम्पटेषु भवती मा भूः स्वयं खण्डिता
 भूयोऽन्यत्र न जातु यास्यति निशा तुभ्यं शयेय स्फुटम् ।
 कस्यास्तीह न मन्दिरे परिमलः कस्याङ्गरागो न वा
 को नालिङ्गति बान्धवं त्यज वृथा तापं प्रसीदाधुना ॥ ८२ ॥
 पादालक्तकलाञ्छनं निजमुरो(?)माच्छादयालोक्यते
 प्रेयांसो रसपेशला मृगदृशामानन्दधूत्पादकाः ।
 रागाशोकमहीरुहस्तवकितस्तत्पादपद्माहतः
 स्वच्छे वक्षसि वल्लभस्य परितस्तच्छायमेतद्वहिः ॥ ८३ ॥

दुष्टास्ताः पुरुषं निरीक्ष्य रमणीपादार्द्रलाक्षारसे-

नाच्छेनाङ्कितवक्षसं ननु मुघा यासां व्यथा चेतसि ।

रागाशोकमहीरुहोऽन्तरुदितः किं नावकेशी भवे-

चेदन्यापि तथाविधेन न पदा निःशङ्कमाताडयेत् ॥ ८४ ॥

पूर्णं चन्द्रमयोगिनीजनमनःसंतापसंपादकं

सत्यं कामविदो वदन्ति विरहे चन्द्रादयो दुःसहाः ।

एतत्त्वत्तनुलम्बचन्द्रकलया सङ्गे तवैवाधुना

वक्षो दीर्यत एव विद्धि झटिति त्वं नाथ दूरं व्रज ॥ ८५ ॥

दोष्णोः पत्रकमुद्रणा नयनयो रागोऽधरे कज्जलं

गात्रेऽपि क्षतमौचिती सुभगयोः स्याद्वाससो व्यत्ययः ।

आश्लेषेऽपि परस्परं परिमलः द्वागङ्गरागक्षतिं

किं मूलो हृदि पादपल्लवगललाक्षारसस्यादरः ॥ ८६ ॥

दत्ते तामरसेऽलिनाधरपुटे दृष्टा वराकी सखी

वासस्तत्परिधाय मुञ्चसि चिरं येनाङ्गरागं वमेत् ।

मुद्रायै चटुले तथा विदधती प्राप्ता निशीथेऽधमा

नाभिज्ञानमुदाहरेति सुदती दूत्या रतं शंसति ॥ ८७ ॥

नाथ त्वं बहुवल्लभो वयममी जाता दयाभूमयो

भूयस्तल्पमुपागतोऽसि सहसा तत्तेऽधिकं साहसम् ।

अन्यस्त्रीजनमुक्तमुक्तमधम स्पष्टापराधं नरं

चित्तेनापि खलु स्पृशन्ति न शठं चण्डालवद्योषितः ॥ ८८ ॥

दूरादुत्थितमुक्तमिष्टमधिकं स्वैरस्वयं वीजितं

पृष्ठं स्वागतमीरितं च रजनीवृत्तं सखीनां मिथः ।

लिप्तं वक्षसि चन्दनेन शयनं निद्रोचितं कल्पितं

यामिन्या मुषितं वितीर्य कुसुमं व्यक्तोऽपराधः कृतः ॥ ८९ ॥

अक्ष्णोर्निक्षिप कज्जलं श्रवणयोराधेहि नीलोत्पलं

पत्रं चारुकपोलयोर्लिख कचं पुष्पस्रजा पूजय ।

लाक्षामुज्ज्वलयाधुना चरणयोर्नीवीं च संभावय

प्रातः कोऽपि निगद्यते मृगदृशा रत्या चिरं तुष्टया ॥ ९० ॥

सीत्कारेण विना श्रमादपि विना श्वासेन वाचा विना

नीवीग्रन्थिविमोचनेन च विना गाढोपगूढं विना ।

तल्पेनापि विना विना सहचरीसङ्गेन दीपं विना

यत्किञ्चित्सभयं तदेव सुरतं दास्यं परं प्रेयसः ॥ ९१ ॥

आश्लिष्यन्नवधीरितश्चटुशतं कुर्वन्मुहुस्ताडित-

स्तल्पान्तादपसारितः स्मितमुखस्तिष्ठन्पुरो वारितः ।

नोदास्ते दयितः कथं दयितयापादानतो नेक्षित-

स्तन्मुग्धे सह यातनापरिणतिं तत्तत्स्वयं कर्मणः ॥ ९२ ॥

मानं मानमुदीरयन्ति कथया मानः स कीदृग्वदे-

न्मुग्धैवं निजवल्लभं स्मितमुखो मानार्थमूचे प्रियः ।

आश्लिष्य स्वयमादरेण दयितं गृह्णाति कान्ताधरे

पश्यन्तीषु सखीषु नाम सुकरो मानस्त्वयाम्यस्यताम् ॥ ९३ ॥

उन्मीलन्ति सरोरुहाणि मुखतः सौरभ्यमुज्जृम्भते

दीपो दैन्यमुपैति ते मणिरुचा ध्वस्तप्रकाशः स्वयम् ।

इत्थं तेन रिरंसुना न कलिता यावत्करे तावता

कालेनोच्चरति स्म नाम किमपि स्वं ताम्रचूडः खलः ॥ ९४ ॥

गौरोत्तुङ्गपयोधराञ्चलवलच्चित्रोपचारोल्लस-

त्कस्तूरीरसलेपलेखमकरी सारम्भमुज्जृम्भते ।

पक्वप्रच्युतसर्वजाम्बवरसप्रस्फारजम्बूनदी

मीनी मेरुशिलातलेऽपतदिवोत्पत्य क्षणं निश्चला ॥ ९५ ॥

लावण्यामृतनिर्झरा कृशतनुः काचिच्छरन्नर्मदा

पूरोन्मग्नपयोधरच्छलमिलद्वौराद्रिपादद्वया ।

आक्रान्ते जघनस्थले हि पुलिने कान्तेन मन्देतरं

काञ्ची सारसशावकैर्दरदलत्कण्ठैर्मुहुः कूजितम् ॥ ९६ ॥

रागात्संमुखमेत्य खण्डनसहो धन्योऽधरो रागवा-

न्किं नाशाकि पयोधरेण गुरुणा वक्षःशिलाताडनम् ।

न त्यक्तं जघनेन पौरुषमितो यावन्न जातो जये

कर्णेन त्रपयेव भूषणमधः क्षिप्तं स्थितेनैकतः ॥ ९७ ॥

प्रातःकञ्चुककर्मणीन्दुशकलं दृष्ट्वा कुचोपान्ततो

बालाचष्ट करद्वयाय निभृतं प्रच्छादयन्ती मुहुः ।

मूलं न क्षतमद्य ते नयनयोराकेकरं पश्यतोः

कर्णोपान्तमपागमत्कथयितुं बाहू रणत्कङ्कणः ॥ ९८ ॥

नीली मेचकपट्टसूत्ररचिता काञ्ची रणन्ती कलं

तादृक्पीननितम्बविम्बफलके बद्धा स्खलद्वाससि ।

कन्दर्पामरनाथकेलिशिखरिप्रस्थे चरन्ती मुहुः

कूजन्तीरनिविष्टसारसशिर्जुर्जम्बूनदीवामवत् ॥ ९९ ॥

दीर्घाः संप्रति वासरास्तनुरियं नाम्ना त्रियामा तमी

सख्यो दीर्घकथालसा निधुवनं दीर्घायुरेवावयोः ।

दम्पत्योरिति जल्पतोः प्रतिनिशं नात्रावकाशः कचि-

न्नेत्रे केवलमन्तिके गुरुजनस्याग्रे स्थितं निद्रया ॥ १०० ॥

प्राची रागसमाकुला न सुदतीमानन्दये दीक्षिता

प्रातः शैशवकैतवं कथयति श्रीखण्डशैलानिलः ।

विच्छायस्य सुधानिधेरुपरि सा दृष्टिः पुरस्तात्पते-

दित्थं द्वारमुदाजहार वसतेः कामी पुरः शिल्पिनः ॥ १०१ ॥

सख्यः किं स्तुत ता नवापि ककुभः स्यादुत्तरैवोत्तमा

यस्यां शंकरशैलजार्धकथया दृष्टो न मानोदयः ।

यस्यामेकरुचिः शशी न हिमतः पद्मं न याम्यो मरु-

न्न स्वेदो रतिपर्ययेऽपि सततं दीर्घाय या यामिनी ॥ १०२ ॥

किं त्वं जागरितोऽखिलामपि निशं सुप्ता कदाहं पुन-

येनैवं मुषिताधरच्छविरसौ प्राच्यां समुज्जृम्भते ।

दृश्यन्ते मणयः पुरः कतिपये व्योम्नि प्रकीर्णाः कचि-

दृष्ट्वा मण्डनसंपदोऽपि भवता त्वद्वल्लभाः सुस्थिताः ॥ १०३ ॥

इति तपःसिद्धतरखरतराश्रायसोनवशावतसश्रीमालकुलतिलकसंघपालश्रीमद्देहडा-
त्मजविविधविरुदराजीविराजमानश्रीधनदराजविरचिते शतकत्रये
शृङ्गारधनदाभिधान प्रथम शतकं समाप्तम् ।

नीतिधनदाभिधान द्वितीय शतकम् ।

जिनवरपदपूजादत्तचित्तः सुवित्तः

खरतरमुनिशिक्षाधीतविश्वोपकारः ।

स जयति धनराजो देहलस्यैकवीरो

नयधनदमितीदं यस्य नाम्ना चकास्ति ॥ १ ॥

नीतिर्नाम सदञ्जनं क्षितिभुजां सूक्ष्मार्थसंदर्शकं

सिद्धः कोऽपि रसो परो जयमनः सर्वायसां रञ्जकः ।

वारीवेन्द्रियमत्तवारणपतेश्चापल्यसंरोधिका

लक्ष्मीरक्षणयामिकः खलमनोदुष्टाहिवन्धौषधिः ॥ २ ॥

तारुण्यं प्रमुता धनं त्रयमिदं यत्रैकसंस्थं भवे-

त्तत्रास्ते न विवेकिता सहनयैर्वैकैकतो दाधया(?) ।

नीत्या नैपुणनिष्ठया प्रतिपदं हस्तावलम्बो न चे-

देतस्याः किल दीयते निजनिजः पन्थाश्च तेषां न वा ॥ ३ ॥

नीतिः संपदि भूषणं विपदि वा दैवाद्विहन्तुं पुन-

दैवं सिद्धमहोद्यमा कृतधिया मन्देव संतोषकृत् ।

भूभृत्सद्य विहारकौतुकजुषो धात्रीव यस्याः श्रियो

धर्मस्यागमपद्धती रसवतां सन्मार्गदीपावलिः ॥ ४ ॥

कीर्तिश्रीव्यवहारसाधनतया पुंसां प्रधानं नयः

संदेहार्णवमज्जदीश्वरमनःसन्तारणे सत्तारिः ।

मन्त्रस्थानमुदारताञ्जतरणिः कामारिदर्पापहा

चेतःसद्गानि सज्जनस्य रमते नानाविनोदास्पदम् ॥ ५ ॥

सूते संसदि संमदं वितनुते युद्धं विनैव श्रियं
 रुन्धे दुर्जनचेष्टितं द्यति परं तेजांसि वैरात्मनाम् ।
 बन्धून्वर्धयति प्रसज्य सुहृदः संतोषयेदेकतो
 नीतिः कस्य न बलभोपकरणं नानाविधं तत्त्वतः ॥ १ ॥

भूपैर्भूपसुतैः प्रधानपुरुषैरन्यैश्च सेवापरैः
 सैव्यं नीतिविवेचनं तत इतो न स्यात्प्रमादः क्वचित् ।
 हन्तुं वैरिणि सोद्यमे नयविधिः कुण्ठं करोत्यायुधं
 शस्त्रेणापि विना करे नयविदां बुद्धिर्भवेदायुधम् ॥ ७ ॥

परिणतजनसेवा संगतिः सज्जनानां
 कविगुरुमनुशास्त्रावेक्षणं सभ्यगोष्ठी ।
 नृपसदसि नितान्तासत्तिरध्यात्मचिन्ता
 गुरुनगरनिवासः कारणं नीतिवित्तेः ॥ ८ ॥

ज्ञेया नीतिर्भूमिपालेन यत्नाद्योगक्षेमौ यद्वशौ यत्प्रजानाम् ।
 कार्याधीने यस्य मैत्री विधत्ते प्राणापायः पुत्रतोऽपीह नीयः ॥ ९ ॥
 बालः पुत्रो नीतिवाक्योपचारैः कार्ये कार्ये यत्नतः शिक्षणीयः ।
 लेखा लग्ना यामपात्रे विचित्रा नासौ नाशं पाककालेऽपि याति ॥ १० ॥

प्रकृतिभिरनुवेलं चिन्तनीयः कुमारो
 नयविनयकुलाचारचातुर्यशौर्यैः ।
 नरपतिकुललक्ष्मीर्हस्तिनी यत्र बद्धा
 जयजुषि युगवाहौ चञ्चलत्वं जहाति ॥ ११ ॥

मद्यासक्तिश्छद्मवादः परस्त्री सेवादाने कातरत्वं प्रमादः ।
 लोकावज्ञैकान्ततो वासबुद्धिर्हासप्रीती राजपुत्रस्य दोषः ॥ १२ ॥

प्रकृतिवचसि जातप्रत्ययोऽधीनविद्यः
 समधिकबहुशस्त्रः शिल्पविद्यागुरुश्च ।
 प्रथममधिगतार्थो विद्विषाचाररीत्या
 नरपतिरिति भुङ्क्ते राज्यमव्यग्रमेकः ॥ १३ ॥

भूमिर्भूपतिवल्लभा बहुगुणा नूनं प्रजास्तत्सुता-

स्तां बाञ्छन्नपि तान्निजानभिभवन्मूपेन वध्यः स्वयम् ।

भूम्यर्थं रिपुसंगरेष्वभिहता यान्तो रुषा संमुखं

योगिप्राप्यमवाप्नुवन्ति हि पदं भूमीभृतस्तक्षणान् ॥ १४ ॥

भग्ने राजबले परेण बलिनाक्रान्ते रणप्राङ्गणे

धीरः कोऽपि निवर्तने यदि ततो धन्या प्रसूस्तस्य तु ।

एकैकस्य महाक्रतोः प्रतिपदं यस्य प्रशस्तं फलं

भीतत्राणफलातिरेकमहिमा लोके भवेदस्य वा ॥ १५ ॥

आरब्धस्यापवर्गे स्फुरदमलमतिर्मुक्तमानो नतानां

वित्तायत्तात्मवर्गैः प्रतिकृत्तिकुशलः सेवकानां कृतेषु ।

विज्ञानस्यैकसीमा गुरुगुणमहिमा धर्मकार्ये प्रवीणः

सेव्यो नाथो वदान्यः सहजकरुणया दीनवत्तावधानः ॥ १६ ॥

मर्मस्पृच्छर्मवाचा कथितपरगुणः प्रस्तुते चोपकारे

दीने हानावधानो विदितमपि सकृद्दूषणं श्रोतुकामः ।

काले काले धनानां स्मरति च समये सेवकत्राकृतानां

तादृक्सेव्यो न सेव्यो यदि धरणिरियं राजशून्यापि जाता ॥ १७ ॥

बाढात्तत्स्करतोऽपि साहसिकतो वैधर्मिकात्क्रामुका-

भ्रूतादिक्षविनोदतोऽथ रजनीवीराच्च धात्रीसुतात् ।

कायस्थान्निजमन्त्रिणः स्वपुरुषाद्गामीणपुत्रादितः

प्रौढस्थानिकशासनाद्गरदतो रक्षन्प्रजाभूपतिः ॥ १८ ॥

परयुवतिकथाविदूषकानां वचसि न हासरसः सता विधेयः ।

अपरजति जनस्तथा कथायां पदमपरागपदं महद्विपत्तेः ॥ १९ ॥

किं नान्तर्मलिनः शशी न कुटिलः शेषो द्विजिह्वो न किं

शक्रः किं न बहुच्छलो ननु रविः सन्मार्गसंतापकृत् ।

मार्गः किं न मलीमसो हुतभुजो लोकैरिमेतादृता(?)

इत्थं चेतसि संनिधाय पिशुनो द्वेषे प्रवृत्तः सताम् ॥ २० ॥

तूष्णीमास्ते प्रसन्नो वितरणविमुखः संशयोत्साहकारी
 दैवाज्जातेऽपराधे कथयति सहसा शासनं प्राणहारि ।
 विज्ञप्तः कोपमेति प्रसभमभिहितो हासमत्रोत्तरो वा
 गर्वाखर्वप्रमादो रणगणितकुलः सेवनीयो न भूपः ॥ २१ ॥
 अविगतजगतार्थो नीतिमार्गोपदेश-

जनपदहितहेतुः सामदानप्रवीणः ।
 बहुसचिवकुलेभ्यो दृष्टशिष्टोपचारः
 स्थिरयति किल मन्त्री राज्यलक्ष्मीं चिरेण ॥ २२ ॥

सहायाः संग्रामे प्रथितकुलमाना मदमुदः
 प्रवीणा बाणासे स्मरसमरभेदं विदधतः ।
 वशं नीता वित्तैर्विगलितभिदा नापि मिलिता
 जयश्रीस्वीकारे तृणमिव निजासून्विजहतः ॥ २३ ॥

पापालापजडाः कलासु कुशलाः प्रेम्ला(म्णा) परं कोमला
 भूमृत्कर्मणि निर्मलाः शुचितया लोकोपकारोद्यताः ।
 लोभातीतधनार्जना जनमनःसंतोषकारीहिताः
 सभ्या दम्भपराङ्मुखाः प्रतिपदं वाचां मृषा भीरवः ॥ २४ ॥

न्यायादेव धनार्जनं वितरणं पात्रेषु तस्य स्वयं
 कान्ता रूपवती सती पुनरदः सङ्गः कदाचिद्यदि ।
 लब्धो दीर्घतपस्ययापि तनयः प्रेष्ठो रणे विद्विषां
 केनायं विधिरङ्गदुष्करतरः सृष्टः सतां शीलहृत् ॥ २५ ॥

वृक्षः सीमारजनिरवनीजातसीता नितान्तं
 बाहुः पन्था नगरमुदितं संगरे सद्भटानाम् ।
 कोशः केशो नयनमलसं संशये वाग्विचारो
 दीर्घा रम्या नगरमटवीवीचयो नीतयश्च ॥ २६ ॥

दक्षः शूरो धर्मबुद्धिः कलाविद्वक्तौ निष्ठः शक्तिसिक्तो विविक्तः ।
 स्वामिप्रेष्ये निर्भयः प्राणनाशो पाल्यो यत्नात्सेवको भूमिपालैः ॥ २७ ॥

आलस्योपहतः सरातुरमना दैवप्रमाणो धने
 भीरुः कातरसंगतो बहुगुरुः पुत्रप्रियो मन्दधीः ।
 निद्रालुर्बहुभीषणोऽतिमुखरः पानप्रियोऽहंकृतः
 शत्रोः पौरुषगायकः प्रतिवचो दाता जनो सेवकः ॥ २८ ॥
 सौन्दर्यैकनिधिर्महाकुलभवा मञ्जुस्वराहादिनी
 भर्तुर्भक्तिपरायणा करुणया संतोषयन्ती जनम् ।
 नानाधर्मकथाविचारचतुरा दाक्षिण्यभृलक्षणा
 योग्या पुत्रवती महोदयगुणा पट्टाभिषेकोचिता ॥ २९ ॥
 मानाम्भोधेरगस्त्यः कुलमदविपुलच्छेदभेदे कुठारः
 स्वातन्त्र्यं हाससीमा मदनरसवशप्रेयसीसङ्गविभ्रतः ।
 दैत्या हीनोक्तिपाठप्रबलबलगुरुर्लाघवस्यैकवन्धुः
 सेवा केयं जनानां परगुणमहिमायासभावैकहेतुः ॥ ३० ॥
 सिक्तः सेवासुधाभिः फलति नृपतरुर्वाञ्छितैरर्थजातै-
 र्दैवं हत्वा नितान्तं वितरति विविधाः संपदः संगतात्मा ।
 प्रौढाहंकारवैरिक्षितिधराशिष(स्व)रे हन्त वज्रायमाना
 सद्यः प्रोत्साहयन्ती त्वहमहमिकया निन्दनीया न सेवा ॥ ३१ ॥
 विज्ञानं नयकौशलं च शुचिता शूरत्वमन्तः क्षमा
 सर्वोपाययथोचितप्रणयनं वक्तृत्वमन्तःसभम् ।
 सत्यत्वं च परोपयोगि सकलं जीवादिकं यद्वशा-
 तां सेवां मनसापि मा स्पृश सखे दुःखैकपात्रं महत् ॥ ३२ ॥
 भूयो भूयो नमति शिरसा पादयोरीश्वराणां
 वाञ्छन्नुच्चैः पदमधिफलं साधयन्नात्ममानम् ।
 जीवं मुञ्चेच्छरशतहतो जीविकामीहमानः
 प्रायो दुःखं सहति सुखिताहेतवे सेवकोऽज्ञः ॥ ३३ ॥
 हीने तेन कुलेन लक्षणलवेनापृष्ठकाये तथा
 पुण्यानामपि भाजनेन निपुणे नीतौ जने निर्गुणे ।

लक्ष्मीश्चञ्चलतां विहाय सहजामास्ते चिरं यत्फलं
 सेवायास्तदवेहि वारणघटा द्वारे च या क्रीडति ॥ ३४ ॥
 चकितहरिणयोषिल्लोलनेत्राञ्चलश्री-
 र्नवदलसमहस्तावद्धसच्चामराग्रः ।
 सदसि सुखकथाभिर्नीयमानं दिनानि
 प्रथयति खलु सेवा प्रौढिमाराधयन्ती ॥ ३५ ॥
 अन्यस्याशयवोदि(धि)ता नययथा(ता)स्थानोपदेशज्ञता
 विज्ञानाध्ययनश्रमप्रतिकृतिः सभ्यार्थसंख्यास्थितिः ।
 नानादेशविनोदवेदनसुधीः कीर्तिक्रमाध्यापिका
 सेवा काचन देवता परधनस्याकर्षिकोपासिताः ॥ ३६ ॥
 निद्राभोजनमासनं च वचनं हासोऽथ वेषः सुखं
 तोषः कौतुकचेष्टितं कविकथा कामः क्रमो विग्रहः ।
 वात्सल्यं निजपौरुषं नयविधिः प्रीतिः कथागीतिषु
 प्रायः सेवकपूरुषस्य सकलं स्यादन्यवश्यं सदा ॥ ३७ ॥
 त्रस्तानामुपकारिता सुबहुशो गर्वच्छिदां हंकृतः
 कार्यारम्भणनैपुणं निजसुहृत्प्राप्तार्थसंयोजनम् ।
 गोष्ठीशीलमहर्निशं नयविधिः प्रस्तावतो भाषणं
 शङ्काभावधनार्जने रसिकता विद्यासु सेवाकृतः ॥ ३८ ॥
 पिबन्ति जगतो मतं परिसरन्ति शत्रोर्गृहे
 बहुच्छलकथारसा विविधशिल्पपण्याश्रयाः ।
 वृथा तपसि सादरा नृपतिमन्निपुत्रप्रिया-
 श्वरा नगरवीथिका कलितमन्दिरा भूभुजः ॥ ३९ ॥
 दूरात्प्राप्तिपरम्पराश्चजननीपित्रोः कलावर्णनं
 भूयान्बालदशारयो जनमनःसंतोषतः पालनम् ।
 नानाग्राहकवादवर्धितमिदं मूल्यं नृपाणां ग्रहो
 बाहस्याक्षयपौरुषाशनविधिर्वाच्यो हयाजीविभिः ॥ ४० ॥

पृच्छामो आतरो वः सकलजनमनोरञ्जनोपायमेकं

ब्रूध्वं विश्वोपकारव्रतनियतधियः शास्त्रमाद्यं विचार्य ।
सर्वेषां भो परोक्षे वद गुणनिकरं दोषलेशेऽपि मूढो

दम्भं दूराद्विमुच्याचर शुचि चरितं केवलं वाचिरेण ॥ ४१ ॥

अहंकारारिप्सोः परगुणविवक्षोश्च कलिता

भिदा सिद्धिं लिप्सोरुचितमुदयं कार्यमखिलम् ।

चिरेणैकः कार्यं घटयति परं दुःखबहुलं

सुखेनान्यः सद्यो गुणमनुवदन्तेन विहसन् ॥ ४२ ॥

धातभ्रातरकारि चेतसि दया नाकारि किं तद्धनं

तच्चेन्निर्मितमादृता न किमियं तेषां विवेको न वा ।

सोऽपीष्टो यदि किं ततः सुकृतिनो नो याचकाः प्रापिताः

प्रायः सर्वगुणोपपादनविधौ वैमुख्यमाप्तं कुतः ॥ ४३ ॥

हृतावज्ञातृशङ्को दशरथनृपतेर्व्याधलीलानुरागो

बन्धुश्रीमत्सरत्वं सहजशतगुरोर्चारुणी यादवानाम् ।

कौन्तेयस्याक्षदीक्षा परयुवतिरसो रक्षसामीश्वरस्य

भूयो भूयः प्रतिज्ञास्मरणमभिभवायैव रामस्य जाने ॥ ४४ ॥

निद्रामौनपरोज्झितं न तमसा क्रान्तं जरायां परं

नो दुष्टं निजकाचकामलरुजातीतार्थवीक्षापटु ।

शास्त्रं लोचनमेकमेव सफलं स्यादञ्जनं यत्सतां

गूढार्थं निधिमिक्षितुं कृतधियामुत्साहसंवर्धकम् ॥ ४५ ॥

छद्मान्यार्जवमार्जवे च कपटो द्विष्टेऽथ मैत्री तथा

मित्रे द्वेषणता हठेति मृदुता स्यान्मार्दवे वा हठः ।

सुस्निग्धे परुषस्त्वमेव परुषे स्नेहो न वा स्वच्छता

स्तब्धे वानतिरेकतो न सुभगा भीते हिते निर्भयम् ॥ ४६ ॥

दोषावेक्षणचातुरी परधनव्यर्थव्ययोत्साहधी-

नीतिद्वेषधनादरो नयविदा निन्दा कथाया मिथः ।

विघ्नः पुण्यकथासु संसदि सतां हासस्य दृष्टान्नतः

स्युर्दोर्जन्यनिबन्धनानि गुणिना हेयानि दूरादरम् ॥ ४७ ॥

न्यग्रोधाध्वनि रोपितोऽसि कृतिना विश्रामहेतोरथ

च्छायावानसि शीलितोऽसि न पुरा दृष्टोऽसि दूरात्कली ।

खेलद्वानरयूथनायकमुखत्रस्यच्छिन्ननामहो

मूर्छामोहजलार्थिनी निपतिता कूपे क्वचिद्देहिनी ॥ ४८ ॥

रोहिण्या निजवल्लभस्य हृदये कस्तूरिकालेपनं

यदुत्तं रसपेशलेन विधुना लुप्तं च न प्रेमतः ।

लक्ष्मैतत्किल कल्पितं समभवत्कस्मादिदं तत्कथो-

त्प्रेक्षाकौतुकतो विनिश्चितमिदं पापं महादुर्जनैः ॥ ४९ ॥

श्रोता चेत्खलजल्पितस्य पुरतो हुंकारदाता भवे-

देकः कोऽपि न सज्जनस्य चरिते दोषाः क्रियन्तस्तदा ।

संभाव्या यदि सज्जनस्य पुरतो दोषैकभूमिः कृते

दुष्टानामपि नो गुणाः कति कति स्युर्दोषजाते तदा ॥ ५० ॥

सिन्धो रत्नाकरोऽसाविति मुदितमनाः कोऽपि लुब्धो धनी नः

प्राप्तस्त्वत्तीरमाराज्जलमुपरसनं थूत्कृतं तृष्यतापि ।

दृष्टास्ते ते सहाया मकरविषधरा मज्जतो ग्रामरारो(?)-

भिन्नो मूर्धा क्व रत्नं चिरनिविलमिलत्पङ्कमग्रं नु दृष्टम् ॥ ५१ ॥

कोपारोपे चेतना धर्मभाजां दीने दृष्टे दीनतैवान्तरास्ते ।

कामासक्तावेकदारोपसेवा पर्वप्राप्तौ शीलनीयास्ति(?)रेव ॥ ५२ ॥

सुमतिभिरुदिता सभाधिगम्या

परिणतपुरुषैः कृता समासा ।

नहि परिणतिभाजा येन जानन्ति शास्त्रं

न हि तदपि सदेतद्यत्र धर्मो न गीतः ॥ ५३ ॥

कोऽयं लोकेऽपवादः स्तुतिनिकरपदे यद्यशीले चला श्रीः

साधून्नुन्माद्य सद्यस्तरलयति चिरं भूयसा छद्मना यः ।

यस्तस्याश्चञ्चलत्वं कलयति मनसा यातुमुद्यच्छलाया
 दाने मोगोपयोगे व्ययकरणमदो दोषनिर्यातनाय ॥ ५४ ॥
 उत्पत्तिः क्षीरसिन्धोः सहजशुचिरुचरेष पीयूषमूर्ति-
 र्वन्धुर्देवल्लिलोकस्थितिकलितजनुर्दुःखभारेऽपि भर्ता ।
 पद्मे केनोपदिष्टो भगवति कुलजा निन्दितो मन्त्रपाठो
 यत्ते दृष्ट्वा जनानां मुखनयनमहो वैकृतं याति तूर्णम् ॥ ५५ ॥
 गुरोर्वचनकारिता विधिषु दत्तभूरीक्षणः
 पुरो भवति तेजसो वशितदर्पकः कर्मणि ।
 कणादकृतसंमतिः प्रथितमन्युमानोदयः
 सुराधिप इवोद्यतो भवति लोकपानाग्रणीः ॥ ५६ ॥
 शुचिः स्फुरति नाम नो सदसि यज्वनामग्रणी-
 निंजाशनविधौ कृतप्रचुरवर्गवृत्तिः क्षणात् ।
 धनंजयमहोजसो तमसि चित्तजातस्मृतेः
 पुरंदरकृतान्तयोः समतयेव मध्यस्थितिः ॥ ५७ ॥
 धर्मावेक्षणकौतुकेन गणितप्राणिप्रमोदादयः
 शक्तिप्रापितदण्डनीतिमहिमा बाहद्विषत्प्रेरणः ।
 आयुर्मर्मविवेचनः स्मृतिजुषामेकः परासो रसा
 प्रायोपायवशीकृताखिलजगत्कोऽपीह धन्यो जनः ॥ ५८ ॥
 नाम्ना पुण्यजनोऽयमाधिकपदो दृष्टप्रचेतः स्थितिः
 खड्गाधीतिविचक्षणः क्षणदया जाग्रद्विहारोदया ।
 बाञ्छामात्रसुसिद्धकार्यगरिमा बीभत्सतो निर्भयो
 धीरः कोऽपि चतुर्थदिक्पतिसमो मन्युप्रदद्वेषणः ॥ ५९ ॥
 प्रतिजलनिधिजाग्रन्नामधामाभिरामः
 शरणगतमहीभृत्पक्षसंवर्धनश्च ।
 परिचितवहुशब्दो नागराजोक्तिबोधा-
 द्धरुण इव विनीतो नायकः साध्यवक्रः ॥ ६० ॥

भूयो भूयो मृदुः सन्स्पृशति सुमनसः कम्पयज्जानुशाखा-
 माशमेकां च गृह्णन्कवलयति दिशो वेगतः स्याद्दशापि ।
 तोषं तोषं निजांशैरपि कुटिलगतीन्नाजसंभावमाप्तः
 सद्यस्तब्धान्नितान्तं नमयति तरसा स्यादकम्पो रुषापि ॥ ६१ ॥

बहुविधधनरक्षासिद्धवित्ताधिपत्तः

शुचिविततगतापन्मानसोऽपीशमित्रम् ।

नरपतिकरयानः सर्वविज्ञानसीमा

नरपतिरिति चेष्टस्त्यक्तबन्धूपतापः ॥ ६२ ॥

सर्वज्ञोऽनन्तशक्तिः क्षितिभृदधिपते कन्यया दत्तरागो

॥ नित्यं स्निह्यत्कुमारो गुणिगणपरिषद्गीततत्संपरायः ।

उद्यन्नेत्रः प्रकोपे रजनिचर सहक्रीडया शीलितान्नः

सर्वाधीशैकमान्यः क्वचिदपि विषये विद्यमानो नरेश ॥ ६३ ॥

भूमारोद्धरणैकसाहसरसो नानेक्षणः कार्यतो

विश्वाधीतवचः क्रमो कुटिलतामाप्तां जहत्सेवया ।

निःशङ्को बलिना परेण निलये क्रान्तेन योपायते

मित्रीयत्पुरुषोत्तमो विजयते नागेशवद्भूपतिः ॥ ६४ ॥

नामा निर्माणलीलागमितदिनमिशो वेदवेदान्तसिद्धौ

॥ शश्वद्दत्तावधानो विविधविधिकथाकौतुकाक्रान्तचित्तः ।

यात्रामात्राग्रसंस्थप्रकृतिवचो राजहंसप्रचारो

धातेशः सप्रजानां प्रसरति सततं वाञ्छितार्थं वितन्वन् ॥ ६५ ॥

सौजन्येन सुखं ननाम मनसः सत्तापसत्ता क्वचि-

त्कीर्तिः कौतुकिनी विलोकयति सद्यस्तु स्वयं विश्वतः ।

सर्वस्याशयवाससाहसरसश्चेदस्ति तत्सेव्यतां

जिह्वे तद्वद कोमलं परगुणं कल्याणि मैत्रास्पदम् ॥ ६६ ॥

भेदो वा पाण्डुता वा सहजपरिणतौ भूषणे स्यात्फलानां

पङ्क्तौ वा दारणं वा भवति च सुभगं शालिकेदारभूमेः ।

पातो वा दूरतो वा दरणमनुतटं निम्नगानां विलोक्यो
दोषो जायेत वेषः कचिदपि विषये वस्तुजातिस्वभावात् ॥ ६७ ॥

यान्नामान्नप्रकारे प्रसरति विषयव्यापिनीनामशङ्का
वायोरेकः पुरस्तान्नरपतिकुलजैः शिक्षणीयो गुणोऽसौ ।

स्वार्थभ्रंशानपेक्षापरहितनिरतिः श्रान्तसंवाहनं य-
द्विश्वं तेनोपदिष्टा जगति तु मरुता कार्यमिष्टं परस्याः ॥ ६८ ॥

नीचत्वे निम्नगाः स्युर्जगदुपकृतयेवौषधिः काननत्वे
शैलत्वं राजदुर्गं लवणसमुदयः स्वादसीमोषरत्ने ।

शालेयं स्यात्समत्वे स्थलतरमवने राजधानी मनोज्ञा
तर्त्तिकं सर्वं सहायाः परहितनिरतं यन्न जातं विशेषात् ॥ ६९ ॥

नीचैरुच्चैः पदव्या घटयति नितरामुच्चमत्यन्तनीचं
ज्ञात्वा भूयः प्रयोगं रचयति नयतो तोषमन्यस्य कुर्वन् ।

रिक्तं पूर्णं वितन्वन्समुदयतितरां रेचयन्पूर्णमन्तः
कुम्भी यन्मोपजीवी परपरचलनोपायविज्ञो नरेशः ॥ ७० ॥

बध्नात्येकं विचार्य स्वगुणघटनया मालयान्यन्नियुङ्क्ते
एकत्रैवोपविश्य भ्रमयति सकुलं मण्डलं गोचरेण ।

एकं कृत्वा प्रधानं दृढमधिकतरायामयुक्तं मनस्वी
तस्मिन्नारोप्य शेषं प्रकटयति धनं यन्नजीवीव भूपः ॥ ७१ ॥

नानाकार्योपयुक्तं लघुमपि च गुरुं तुल्यमानं गृहीत्वा
ज्ञातुं वस्तुस्वरूपं बहुषु परिगतेष्वेकमेकं क्रमेण ।

संबोध्य स्वस्थचित्तः समुचितविहितस्वार्थलाभो विचारा-
दन्यच्चान्यद्गृहीतुं नियमयति धनं भूमिनाथो वणिग्वत् ॥ ७२ ॥

भिन्नं संदधदावरेण सहसा भिन्दन्परं संहतं
वृद्धं साम्यमुपानयंश्च बहुना हीनं गुणैर्वर्धयन् ।

योगे कस्य च नोपपाद्य दृढतां रक्षन्दशामग्रतो
गाढं पीडयति प्रधानमसकृत्कश्चित्कुत्रिन्दो यथा ॥ ७३ ॥

स्वातन्त्र्यादिव योषितो नयपथाभावादिव श्रीभरा

निःस्नेहादिव बान्धवाः परगुणद्वेषादिव प्रीतयः ।

कार्पण्यादिव सेवका बहुमृषालापादिव प्रत्यया

गर्वादन्यरता भवन्ति सहसा लोकाः स्वयं भूपतेः ॥ ७४ ॥

मर्यादा स्थितये करो नरपतेनार्थक्रियासंपदे

शश्वद्भूरिजयश्रिये रणकथा नैवान्यविच्छित्तये ।

पुण्यायैव धनार्जनं बहु मतं नो भोगसंपत्तये

शीलायैव नयस्थितिर्न परतो विश्वाससंवित्तये ॥ ७५ ॥

रविरिव विजिगीषुर्मण्डलं रक्तमुच्चै-

र्दधदुदयति पूर्वं शील्यन्दक्षिणाशाम् ।

तिरयति परतेजःसंहतिं कर्मसाक्षी

घटयति किल चक्रं भिन्नमन्यप्रयोगात् ॥ ७६ ॥

रजो भवति सुन्दरं तनुषु लग्नमेकान्ततः

शिशोः समरभूमिजं वियति नीतमुच्चैः पदम् ।

पतत्पुनरनाकुलं तरुणवीरकूर्चस्थितं

खलास्यपरिपूरकं सदसि कीर्तितं सर्वतः ॥ ७७ ॥

आकाशस्य विशालताथ महसामेकास्पदत्वं तमः-

प्राप्तौ व्रीडितचेष्टितं श्रुतिपथस्यारम्भहेतुप्रथा ।

सर्वाशैकनिबन्धनत्वमखिलज्येष्ठत्वनीरोगते

दीर्घायुष्ट्वमनाकुलत्वेमसकृत्संचिन्तनीयं सता ॥ ७८ ॥

सर्वस्यान्तश्चरति सततं रञ्जयत्येव विश्वं

स्पर्शादस्य स्फुरति शुचिता मित्रजीवायमाना ।

उच्चस्थायी प्रथितकुलता रम्यरम्यस्वभावो

वायुः सेव्यो द्विगुणचरितो भूतवर्गे द्वितीयः ॥ ७९ ॥

यच्चक्षुः पुरुषोत्तमस्य विविधालोकैकहेतोः परं

रूपस्यास्पदमेकमेव मरुतामाहारहेतूदयम् ।

तेजः सिद्धमनेकधास्थितमधिक्षेपुं न शक्यं परैः

शक्तिः काचन कौतुकाय सुधियां यस्यातिभूमीयते ॥ ८० ॥

दोषारम्भककौतुकेन शशिनो जातं महल्लाञ्छनं

तच्चेत(?)मण्डलमण्डितेति विमले व्यक्तं पुरो दृश्यते ।

तस्मादुज्ज्वलचारुतारचरितेनैकान्ततो मुच्यतां

दोषाशङ्कि चरित्रमुज्ज्वलतरं नूनं यशश्चिन्वता ॥ ८१ ॥

हासे वाचि निरीक्षणेऽपि सरसे लीलायिते वामनो

मा धेहि प्रसभं निराकुरुतरां यान्तं कदाचिद्यदि ।

भूमिः कैतवकर्मणो धनमनु प्रेमोपपत्तिः स्थिरा

मत्तत्त्वैकजनिर्विना मदिरया वेश्या न वश्या नृणाम् ॥ ८२ ॥

वित्तं वीक्ष्यैव हासो बहुविधविनयो वञ्चनायोपयुक्तः

मोहस्यैवोपपत्त्यै दृढमृदुलभुजाश्लेषशिक्षोपदेशः ।

शीलभ्रंशाय पुंसां रतविधिषु गलद्भीडितं कैतवेन

प्रायो मूर्छास्सरतौ मनसि च कठिने मूर्छनायेतरस्य ॥ ८३ ॥

छन्ने ये कामयन्ते मलकुलजनुषः पापधीदत्तचित्ता-

श्रौर्योपायासवित्ता अपि जडमतयोऽहंकृताः पण्डकाश्च ।

सेव्याः सखा(?) हि यासां किल धनविरहे वारणीया जनन्या

धर्मो यासां निजोऽयं कथमिह रमते वंशजः पुण्यजन्मा ॥ ८४ ॥

द्यूते वेश्यासु मध्ये नयत यदि सुखं वाञ्छसि आतरेकं

वित्ताधीनस्त्रिवर्गो भवति न तदिहाधीनचित्ते कदाचित् ।

चौर्यस्यैकास्पदं तत्रितयमपि मृषावादशब्दाभिधानं

बन्धुद्रोहैकसीमा विविधनयकथाद्वेषिणी पद्धतिः सा ॥ ८५ ॥

यागे सौरमनिर्भरः परपुरप्रोषे वला भूभुजा-

माकाशेति ततः परं च मरुता धूमः श्रिया युज्यते ।

माने प्रेयसि संमुखे सुवदनानेत्राम्बु धत्ते श्रियं

किं वा बाष्पविनिर्गमोऽतिमधुरः स्याद्वन्निजामध्वरे ॥ ८६ ॥

चन्द्रः पूर्णकलः फणी कृतफणः शाखी प्रसूनाञ्चितः ।

॥ ४ ॥ शूरः संगरसंमुखोऽध्वरमुखे विप्रः पुरः पूजितः ।

शुश्रूषाकृतगौरवोऽपि कथको वाजी तु पर्याणितो

निद्राणो गजनायको बहुरसः प्रेक्षावतां जायते ॥ ८७ ॥

यदि सदसि पुरस्ताद्वक्ति वाचस्पतिः किं

बहुबुधकविमध्ये वर्तमानस्तदेतत् ।

स्फुटतरमनुकूलं वान(?)वित्रं तु वृद्ध-

श्रवसि कृतकथाया जायते तत्स्वभावात् ॥ ८८ ॥

विश्वस्ते स्त्रोपकारिण्यवितथवचने शुद्धबुद्धिप्रकारे

॥ ४ ॥ शूरे धर्मप्रमाणे तपसि कृतमतौ वेदविद्याप्रमाणे ।

सद्यः कामोपपत्तौ परयुवतिकथा पापबुद्ध्यैव भीते

मास्तां पापं कदाचित्परहितनिरतं भक्तिनग्रे स्वभावात् ॥ ८९ ॥

दूरं कृत्वापमानं प्रभुगुणगणनापेशलो मानमग्रे

तिष्ठन्तं संविभाव्य प्रकटयति निजं साधयत्कार्यमेकः ।

स्वार्थभ्रंशेन किञ्चित्फलमधिकमदो मानिनो मानपोषे

काले मानोऽपि कार्यः सपदि परिभवं चिन्त्यमाने परेण ॥ ९० ॥

लक्ष्मीं नाभेयनामाजयमजितमुनिः सद्भवं संभवोऽसा-

वानन्दं सोऽभिनन्दो मतिमपि सुमतिः सन्नपन्नप्रभुः सत् ।

पापापायं सुपार्श्वो वितरतु सततं धामचन्द्रप्रभुश्च

प्रत्यूहस्यान्तरायं सुविधिजिनपतिः शीतलः शान्तभावम् ॥ ९१ ॥

श्रेयान्निःश्रेयसानां विधिमथ नितरां वा सुपूज्यश्च पूजां

॥ १० ॥ वैमल्यं चेतसोऽन्तर्मुनिरपि विमलोऽनन्तनाथो यशोऽपि ।

धर्मो धर्मोत्तमो वा धनमधिधनदं शान्तिनाथः सुसार्थ

काव्यं श्रीकुन्थुनाथो रिपुमथनमरो मल्लिनाथः कथास्ताः ॥ ९२ ॥

सुव्रतो व्रतसंपत्तिं नमिनेमीनयामये ।

पार्श्वनाथः सुपार्श्वत्वं महावीरो बली बलम् ॥ ९३ ॥

चिन्तामणिः संप्रति भक्तिभाजां तपस्यया त्रासितदेवनाथः ।

दयोदयः प्रीणितसर्वलोकः सिद्धो गरीयाञ्जिनभद्रसूरिः ॥ ९४ ॥

जगति विदितनामा धर्मकर्माधिकारी

कुलनलिनदिनेशो मन्त्रविज्जुज्ज्ञाणख्यः ।

धनसमयविरामे लब्धकान्तिः शशाङ्क-

स्तुल्यति यदि कीर्तिं यस्य नश्यत्कलङ्कः ॥ ९५ ॥

अमुष्य तनया जाता सौमित्रविनयाश्रयाः ।

षडमी लोकपालाः किं यमराक्षसवर्जिताः ॥ ९६ ॥

श्रीचाहडस्तदनु बाहडसंघपालो

धीरस्तृतीय इह देहडनामधेयः ।

पद्माकरस्तदनु पञ्चम आल्हनामा

षष्ठः समस्तगुणराशिरभूच्च पाहू ॥ ९७ ॥

दुर्गे मण्डपनामधेयमखिलक्षमामण्डलीमण्डनं

दृष्यद्गूर्जरपातिसाहिमहसामस्ताचलाग्राञ्चलम् ।

तृष्णाव्याकुलकुम्भसंभवमुनिस्वाचान्तरिक्तार्णव-

स्फारापारगभीरसीरिपरिखालस.....(?)न्मेखलम् ॥ ९८ ॥

गोरीवंशैकरत्ने यवननरपतौ श्रीमदालंमसाहि-

माद्यहन्तावलौघक्षतरिपुनगरद्वारदीर्घोऽर्गलाग्रे ।

नीत्या तृष्यञ्जनान्तः स्थिरतरचरिते शासतीद्धप्रतापे

संतसारातियोषिद्विनयभरगलद्भूरिसंग्रामयासे ॥ ९९ ॥

तन्मन्त्री देहडः सन्दिनमणिविरुदोऽशेषतीर्थकराणां

चारित्रश्रोतृवृत्तिः खरतरमुनितो लब्धतत्त्वोपदेशः ।

गङ्गा देवी च साध्वी सुचरितकुलजासूत यं सूनुरत्नं

धीरः सोऽयं धनेशो यतत बहुतमः कौतुकेन त्रिशत्याम् ॥ १०० ॥

शृङ्गारनीतिवैराग्यशतकत्रयमञ्जसा ।

धनदाभिधया यातु प्रसिद्धिं विद्मिरादृतम् ॥ १०१ ॥

वर्षे व्योमाङ्गवेदक्षिति(१४९०)परिकलिते विक्रमाम्भोजबन्धो-

वैशाखे मासि चारे त्रिदशपतिगुरोः शुक्लपक्षे हि तिथ्याम् ।

जीवाब्दे सौम्यनाम्नि प्रगुणजनगणे मण्डपे दुर्गकाण्डे

ग्रन्थस्यास्य प्रतिष्ठामकृत धनपतिर्देहदस्यैकवीरः ॥ १०२ ॥

यावत्कल्पकथाकुतूहलकरी यावच्च जैनागमः

शेषं सादरमादधाति धरणीं शीर्षेण यावच्चिरम् ।

यावत्सन्ति पयोधयोऽपि निखिला मर्यादयोद्यन्मुदो

विद्वत्सु त्रिशती विराजतुतमां तावद्धनेशाज्ञया ॥ १०३ ॥

इति तपःसिद्धतरखरतरान्नायसोनवशावतंसश्रीमालकुलतिलकसंघपालश्रीमद्देहडा-

त्मजविविधविरुदराजीविराजमानश्रीधनदराजविरचिते शतकत्रये

नीतिधनदाभिधान द्वितीय शतकं समाप्तम् ।

वैराग्यधनदाभिधानं तृतीयं शतकम् ।

सिद्धौ व्योम्नो द्वितीयस्तदुदितमरुतः संपदोयस्तृतीय-

स्तेजस्तोऽस्माच्चतुर्थो भवति च पयसः पञ्चमस्तन्निमित्तात् ।

षष्ठः सर्व सहाया जलकलितजनेरेकरूपः समन्ता-

दामासेनैव नाना जयति लयजनुः कारणं सोऽन्तरात्मा ॥ १ ॥

श्रीमालः श्रीविशालः खरतरमुनितोऽधीतधर्मोपचारः

पारावारान्यतीरप्रचुरदुरयशा दानसंतानबन्धुः ।

नानाविद्याविनोदस्फुरदमलशमः कामरूपाभिरामो

जीयाद्धन्यो धनेशः शमशतकमिदं यस्य नाम्ना विभाति ॥ २ ॥

संसारे सारवस्तुप्रथममुपगतं पुण्यमस्य प्रकारा-

हानं शीलं तपस्या त्रितयमभिहितं साधुसंघैर्विविच्य ।

स्वर्गस्तस्यापवर्गः सुखयति स च नो कंचन प्राप्तवोधं

वैराग्यं तस्य हेतुस्तदखिलमधुना कथ्यते मोक्षसिद्धौ ॥ ३ ॥

आलापो वीतरागैर्विषयपरिणतेरेकचित्तेन चिन्ता

साक्षात्कारो रुजाया जननमरणयोरारागमेषु प्रमा धीः ।

सत्त्वोद्रेकः स्वभावादिदमखिलमहो नश्वरं चेति बोधो
 हेतुर्वैराग्यजन्मन्यपि धनतनयस्त्रीवियोगः कदाचित् ॥ ४ ॥
 काष्ठान्ताबद्धरश्मी शशिदिवसकरावेव निर्माय पात्रे
 पुण्यं पापं विविक्तस्तुल्यितुमसकृद्वाञ्छतीवेह कोऽपि ।
 पुण्यस्य ज्योतिरेतद्विलसति सवितुर्मण्डले दीप्यमानं
 चन्द्रस्थान्तर्धदेतन्मलिनमिव परं दृश्यते पापमेतत् ॥ ५ ॥
 शान्तिः काचित्कुमारी दमयमकुलजा शीलवीरैकबन्धुः
 पित्रा बोधेन दत्ता सममुपनिषदा भानिनेऽस्मै वराय ।
 वीरं संतोषमेकं विविधगुरुकुलाधीतनीतिं प्रसूता
 आवाणो यस्य याताः कनकपरिणतिं शालयः शाकपाकाः ॥ ६ ॥
 शोकाग्निज्वालीढे बहुविधविषयस्नेहपूरे गभीरे
 संसारेऽस्मिन्कटाहे जनवनशकुनीन्मोहजालेन बद्धान् ।
 भर्जे भर्जे यदश्रन्विकटयति मुखं चन्द्रसूर्यच्छलान्त-
 र्दृश्येते कालदंष्ट्रे सदुडुपरिकरं कीकशं तत्प्रतीमः ॥ ७ ॥
 राज्यद्विम्बाधरश्चि पिशितसवलितं रोमराजीवसूत्रं
 भ्रूवल्लिक्षेपकालायसबडिशमिदं तत्कटाक्षोपकर्णं ।
 अस्यां संसारनद्यां वितरति कुतुकी निर्दयोऽयं कृतान्त-
 स्तद्भासाल्लासधारां परिहरत परं आतरो लोकमीनाः ॥ ८ ॥
 नापेक्षा भूषणानां भवतु न नितरां चन्दनेनाङ्गराग-
 स्तस्यारम्भोऽपि दम्भो वसति तरुणयोः प्रेम चेदेकमन्तः ।
 तद्वच्चित्तं विरक्तं यदि वसतिरियं कन्दरा बन्धुवाचः
 प्राणायामः सुखेन स्थितिरपि विदितं योगिनामासनं तत् ॥ ९ ॥
 कस्य संचारदीपाः पथि पथि विहिताः स्वर्गसोपानमार्गे
 रम्भे कुम्भं निधाय स्वशिरसि पुरुतः कस्य हृष्टा प्रयासि ।
 तीर्थे तीर्थे तपस्या रविचिरमनुना सोऽधुनेहाम्युपेत-
 स्तावत्क्लेशेन तत्किं कृतमिह नयतो जायते स्वप्रकाशः ॥ १० ॥

पित्रोरासीच्छिशुत्वे गतवति विगतं शैशवे तत्पुरस्ता-

ज्जातं नारीषु पश्चात्तरुणिमनि गते मूलतस्तद्विनष्टम् ।

पुत्रे प्रेम स्थविष्ठं यदभवदमलं तस्य नाशो न भावी

भावी चेच्चिन्तयामः पदमविकमदानन्दकन्दं तदन्तः ॥ ११ ॥

पुण्येऽरण्ये कदाचित्तरुवरनिविडच्छायया जातशातः

प्राप्तः किञ्चित्समाधिं परिचितपरमज्योतिरानन्दसान्द्रः ।

कर्मच्छेदापराधप्रकुपितशमनभ्रूकुटिभ्रंसहासा-

न्नेष्येऽहं वासराणां निमिषमिव शतं सज्जनैरीक्षमाणः ॥ १२ ॥

तल्पेऽनल्पे शयालोरचलजयलवप्राप्तनिद्रासमाधे-

र्हेमाद्रेरेकदेशे सहजपरिणतं विभ्रतः पत्रमङ्गे ।

शोभां दद्युः कदा मे विषमविषधराः पीडनादुच्छ्वसन्तः

सद्यः क्षीरोदपूरे फणिपतिशयने सुप्तपीताम्बरस्य ॥ १३ ॥

सिध्यत्पर्यङ्कबन्धस्थिरसकलजनोर्भाविनी मे पुरस्ता-

द्भङ्गोरङ्केशयालोरपधनवहलामोदमन्दाविलासा ।

गन्धादुद्वीज्यमाना सरसरसनया सृक्कणी लेलिहाना

रंहः संहारधीरा मृगपतिरमणी पालिता स्वा शुनीव ॥ १४ ॥

भृङ्गारे भीतिभारावधिकमिति फलं पीतपत्रे तदेव

सौधे हिंसाप्रयत्नौ क्षितिधरविवरे निर्धृतिः सा समैव ।

खेदश्चासौ नटीनां धृतिरिह नयने केकिनाद्ये(?) तथैव

तस्मादायासभूयः सुखमिलविपिने योगिनां हेड्यैव ॥ १५ ॥

भोगं प्रायः प्रयत्नाद्धटयति पुरुषो न स्वयं सिद्धिरस्मि-

न्नास्तामन्यत्प्रभूणां पवनलवसुखं तावदग्रे वदामः ।

येऽमी शश्वत्प्रवृत्ता जगदुपकृतये ये पशोरप्यवार्य

हिंसा तादृक्पशूनां सरभसरमणी बाहुपीडा तदर्थम् ॥ १६ ॥

दस्योराददृश्यान्वयशरणिमुखो विभ्रतः पञ्चबाणां-

स्वस्यन्तः केऽपि सन्तः सपदि तरुणतां पूरपारे विशन्तः ।

वक्षोजद्वन्द्वतुम्बीयुगमुरसि निजे गाढमाबध्य नूनं

मग्नाः संसारनद्यां न पुनरुदितये जातु तुम्बीभरेण ॥ १७ ॥

का त्वं माया किमेतत्पृथगसि पुरुषादात्मनश्छद्मबुद्धे-

रात्मोदास्ते यथासावहमपि च तथा पर्यये पूरुषस्य ।

निर्णीता वीतरागैः परिषदि कथया सर्वथैवासतीति

किं सन्नात्मा तथात्वं किमिति न समता मादृशामीश्वरेण ॥ १८ ॥

आः किं नाद्यापि मुक्तः प्रतिजनि जगतामायुरल्पं गुरुम्यः

श्रूयन्तेऽमी उपाया भवति विधिवशात्तावदायुः समाप्तम् ।

साधो किं तेन कायः किमु न धमनयः किं न नासासमीरः

संचारी तासु न स्युः किमु धरणिधराः कन्दराः किं न तेषु ॥ १९ ॥

नासाश्वासावरोधादनिमिषनयनारम्भतः कम्पहाने-

र्मुग्धा काचिद्वनान्ते सवरसहचरी देवतैवेति मत्वा ।

कण्ठे धत्ते मधूकस्त्रजमतिधवलामादरेणानमन्ती

राजिष्येऽहं ययायं हठकृतचरणः किंतु मुक्त्या रमण्या ॥ २० ॥

शश्वत्संवट्टनष्टो(?)परितुष शुचिभिस्तारकारक्तिकाभिः

कालः कूठः प्रमाता तुल्यति जगतामायुरूनाभिनाभिः ।

तस्मादेवातिहीनं भवति जनिजुषामात्मनः कर्मदोषा-

द्वक्तुं जानन्ननीशः प्रभुरयमधिकं सहाते सर्वमस्य ॥ २१ ॥

नाडी काचित्सुषुम्ना प्रसरति परितो लम्बिका वद्धमूला

ब्रह्मस्थानेन्दुबिन्दुप्रसरणपदवी सर्पवक्राष्टवक्रा ।

तस्या वक्रे कथंचिद्दिशति यदि मरुत्तृप्तियोगो विनाशी

तुष्टा शश्वद्यतोऽमी हिमकिरणसुधा नाद्रियन्ते मुनीन्द्राः ॥ २२ ॥

ऊर्ध्वाधोरोधसिद्धश्वसनगतिवशाद्भिद्यमाना परान्त-

द्वारानीता मृतांशप्रशमितमरणत्रासनिःशङ्कचारः ।

जीवस्तस्माच्चिरायुर्भवति किल जनः पिण्डमेवेहमानः

सिद्धीस्तास्ता दधानो गगनचरजना दृश्यतादिस्वरूपाः ॥ २३ ॥

धातः के तेऽपराधाः कथय मतिमतामिन्द्रियाणाममीषां
 संसृज्यन्ते मुनीनामलमिह वपुषामूनि येषां बलेन ।
 बद्धेव श्वाससिद्धे मनसि परिणते पञ्च नो वञ्चयित्वा
 सिद्धे साध्ये कथंचित्सपदि परतरं ब्रह्म शुद्धं प्रयान्ति ॥ २४ ॥
 चत्वारो योगभेदा द्विविधमिह मनो वायवः पञ्च पञ्च
 द्विष्वः(?)साध्ये समाधिस्त्रिविधमुपगतं ध्यानमेकः परात्मा ।
 सिद्धावस्थाश्चतस्रोऽप्यवयवघटनाकीर्तितेहाष्टसंख्या
 योगारम्भेऽयमुक्तः परमपरिचयः संतताभ्याससाध्यः ॥ २५ ॥
 कामाक्षामेतरेषु ज्वलनकचलिते मानिता नक्रचक्रे
 कान्ता कान्तेक्षणश्रीसरभसलहरीमग्नशीलोरुशैले ।
 संसारक्षारसिन्धौ प्रविशति पुरुषः किं न रत्नद्वयं चे-
 द्गोष्ठी विद्वज्जनानां परिषदि नृपतेर्भीतसन्त्वोपकारः ॥ २६ ॥
 संसारस्यास्य मोके विधिरतिसुकरो वर्णितोऽयं विचारा-
 नात्रापेक्ष्याः सहाया धनमपि न हितं वाससां नापि चिन्ता ।
 नाहारारम्भदम्भो वसतिरपि तथा नो न शय्योपतापः
 पाल्याः पुत्रा न दारा मणिकनकमयैर्भूषणैर्नार्चनीयाः ॥ २७ ॥
 केयं बाला वराकी तरलयति दृशौ मन्दमानन्दहेतू
 संशेते चेति चित्ते भवति न पुरुषः कोऽयमन्यः प्रकारः ।
 आनन्दानाममैषां सततमलवतो पीतरास्यानिकृष्टा-
 स्तत्किं कुर्मोऽनभिज्ञाः शिथिलयति मदं नाधुनापीदृगेतत् ॥ २८ ॥
 न त्रस्ता भूपतिभ्यो मृगपतिकुहरे निर्विशन्तोऽपि धीरा
 लीला येषां कदाचिद्विषधरवदने स्वाङ्गुलिक्षेपणेन ।
 क्षुभ्यत्पञ्चास्यविभ्रज्जकुलकलहे ये च मध्ये भवन्ति
 स्फीतास्ते शान्तमावाः शिशव इव जिता लीलया वाणिनीभिः २९
 दृष्टं यद्दृष्टमुच्चैरुदयति सुतरां मङ्गलाभावहेतु-
 र्दृष्ट्ये(?)यत्रापवित्रं युवतिरपि भवेद्धर्मकर्मैकबन्धुः ।

तच्छेषे शुक्रयोगात्पुरुष इति परं तस्य चेत्पापवाञ्छा

तत्पुण्यं कीटजन्म प्रलयसमुदयौ यत्र सद्यः स्वभावात् ॥ ३० ॥

मातर्माये श्रुतासीरुपनिषदि परब्रह्मणस्त्वं द्वितीया

लीलायन्ते प्रपञ्चप्रकृतिपुरुषयोः कापि शक्तिस्त्वमेव ।

भूयो भूयोऽनुभूतं यदि तव चरितं त्वद्वेषे पुण्यमेव

प्रारम्भः कुत्र पुंसः स्वत इव दुरितप्रागभावोऽपि सिद्धः ॥ ३१ ॥

लिम्पन्तश्चन्दनेन प्रतितनुसविषैः कण्टकैर्वा तुदन्तः

सानन्दं वा स्तुवन्तः प्रतिपदकथया दोषमुद्धावयन्तः ।

ग्रासे ग्रासे नयन्तो मधुरमथ विषं निक्षिपन्तः कदा मे

ते ते चैते समानाः सहजपरिणतज्ञानसिद्धिं गतास्याः ॥ ३२ ॥

द्वित्रैः सद्यः प्रसूतैः प्रथममुपचितं पञ्चषैर्जातदन्तः

सप्ताष्टैर्वृत्तचूडैः पुनरधिकदशैः शैशवातीतपुंभिः ।

विंशत्या त्रिंशता वा परिणतवयसां सैकपञ्चाशतैर्वं

द्युते कालश्च कालीपणमुचितनुतः प्राणिभिर्नित्यमेव ॥ ३३ ॥

बद्धा रुद्धा विरुद्धा जनशशशिशवः खण्डिताः पुंवराहा

दर्पान्धाः स्कन्धबन्धे नरपतिमहिषा लक्षिता वीक्षणेन ।

विद्वन्नागानुरागात्पथि पथि निहता ज्ञानसिद्धोऽपि सिंहः

कालं व्याधेन नीतः खवशमिति जगत्कानने कर्मदावे ॥ ३४ ॥

यातायातेन खिन्नो निशि निशि सुतरां कालचौरो निरासो

जीवं रत्नं समन्तान्मुमुषिषुरधिकं जागरूकस्य जन्तोः ।

द्वारे द्वारे कपाटं दृढमलघुतरं कर्म दत्त्वोपदिष्टं

ध्यानं कृत्वा प्रदीपं श्वसनपरिमवं सर्वतः संनिरुध्या ॥ ३५ ॥

मित्त्वा भित्तिं समाधिं विषयसुखकुशी कौशलेनैव सद्ये

यामिन्यां जागरूके मनसि शशिमुखी प्रेममयेन मत्ते ।

बन्धुत्यागापराधान्महिमनि गलिते पञ्चसु न्यकृतेषु

मुष्णाल्येव प्रमादाच्छसितघनमिदं प्राणिनां कालचोरः ॥ ३६ ॥

शीलं शीलं दिधक्षोः कलिदवदहनाद्विभ्यतः पुण्यमेरो-

रन्तः सन्तो विशन्ति ध्रुवमिह जगती जन्मधूमोपतापः ।

तत्किं नाराधयन्ति त्रिपुररिपुपदद्वन्द्वमेघं(?) य एष

ज्ञानापासारसेकाच्छमयति सपदि ज्वालजालं क्षणेन ॥ ३७ ॥

नाहं कस्यापि कश्चिन्न च मम ममता नाशमूलं किलैत-

न्नित्यं चित्ते ध्रियध्वं यदि जगदखिलं नाम मिथ्येति बुद्धिः ।

एतास्याहं ममैतद्यदि मनसि तदा जन्मकर्माद्रियध्वं

मन्यध्वं गर्भचर्मावृतिमभयपदं किंतु पुण्यं कुरुध्वम् ॥ ३८ ॥

मूकीभावो गरीयान्यदि गिरि भविता दोषवादः परेषां

किं वा स्वेषां गुणानामनुकथनमदो भूयसा गौरवेण ।

दृष्टे वा साधुवादस्खलनमधिगुणे स्वापकर्षे तथोक्ते

मित्रा मित्रोपकारा प्रकृतिविमुखता भूपतीनां सभासु ॥ ३९ ॥

धीरे का कोकिलानां प्रसवममतया यानलीढा कदाचि-

द्धूर्तानामेव मोहः शिशुकविधिवशाज्जायते वायसानाम् ।

एवं ज्ञात्वाभिमानं मनसि विजहतां जायते बुद्धिरेका

संसारक्षारवारांनिधिरपि मधुरो मुक्तिभाजां जनानाम् ॥ ४० ॥

कस्येदं सन्न मृत्योः किमिति कलकलो भीषणोऽसौ जनानां

शास्यन्ते पापवृत्त्याः खलु धरणितलेनोपपन्नाः किमेते ।

गङ्गानङ्गारिसङ्गात्स्खलदमलजलाकर्मकारुण्यपूर्णं

स्वाधीना यत्र जिह्वा गिरिपतितनया यानि नामानि यत्र ॥ ४१ ॥

यज्ञाज्जातात्समस्ताच्छतमखपदवी याज्ञिकादन्यतोऽमी

सिद्धे साध्ये कथंचित्तपसि तु रविता चन्द्रता चेत्तमोभिः ।

नाशङ्का यत्र कस्मादपि यदि पदवी कापि दूरेऽपि दृष्टा

तस्यामस्यां रमन्ते हृदि कृतपरमज्ञानतत्त्वा मुनीन्द्राः ॥ ४२ ॥

मा जायेरन्कदाचिज्ज(ग)ति कृतधियो जातुचिज्जन्मदैवा-

थस्माद्विश्वोपकारो वितरतु भगवान्कर्म तत्सर्वसाक्षी ।

कर्माभावः कथंचित्सफुरतु समुदितो यत्र जातेन भूयो
 जन्मारम्भः कदाचित्परिचितपरमब्रह्मणोऽद्वैतबुद्धेः ॥ ४३ ॥
 प्रीतिर्बन्धौ समृद्धे गतवति विपदं दुःखमेकान्ततो य-
 तोषस्ते तावता चेत्तदमलभवता कानने सोऽनुभाव्यः ।
 कार्यश्चित्तप्रमोदो मधुसमयभवत्कोरकश्रीसमृद्धे
 माद्यन्मातङ्गभग्ने विटपिनि नितरां दुर्विनेयो विषादः ॥ ४४ ॥
 अन्तापत्संपदेषा परिणतिविरसाः कान्तयामी विलासा
 आदावन्ते वियोगे परिचयमधुरे संगमे सज्जनानाम् ।
 विद्यारत्ने प्रपन्नः स्वमतगुरुकथापक्षपातेऽभिमानो
 वस्त्वेकं तत्किमास्ते परिचयसमये यस्य सर्वे समाः स्युः ॥ ४५ ॥
 यद्यर्थं त्यागहेतौ न भवति विमवस्तस्य कुत्रोपयोगः
 षड्वर्गादन्यतो वा विदधति च पदं कुत्र मासादयोऽपि ।
 त्यागे तात्पर्यमस्य स्थितिरिति यदि तत्कोऽपि शान्तप्रकार-
 स्तत्सर्वोपाधिः शून्यैः शमविहगतरौ तत्समाधौ वसामः ॥ ४६ ॥
 पुण्यारम्भेण सद्यःसुरपतिनगरस्यैव पन्थाः प्रकाशः
 पापेनान्यः कृतान्तः प्रतिवसति मुखो ध्वान्तसंक्रान्तिघोरः ।
 योऽयं पन्थास्तृतीयः कतिपयपुरुषप्रस्थितिक्षीणभावो
 यात्रा तेन प्रयत्नादुभयपरिभवेनैव साध्या सुधीभिः ॥ ४७ ॥
 किं केशैस्तेऽपराद्धं वसतिरपि कथं द्वेषिणी मित्र जाता
 किं पुत्रा वैरभाजा कुलजयुवतिभिर्नाशितं किं न ताभिः ।
 यत्ते तां तामवस्थां चिरमिति गमिताः कानने काधिकाधी-
 र्यावच्चित्तं न रक्तं परपुरुषपदाद्वैतरागेण तेन ॥ ४८ ॥
 भूयो भूयस्तनुध्वं विधिमधिकधनं यज्ञवृत्तेः समन्ता-
 त्सेवध्वं वा वनान्तं परिहृतविषमा बन्धुवर्गं विहाय ।
 तीर्थे तीर्थेऽधिपर्वं प्रयतत तपसो पोष्य धर्मे यतध्वं
 यावच्चेतो न शान्तं सुखलवकणिका दुर्लभा तावदेव ॥ ४९ ॥

गाढे गर्भान्धकारे चिरमुषितमनुच्छ्वासमेकान्तदुःखे

तत्पाके अश्यताधः कति कति शिशुतायातना नानुभूताः ।

अद्य त्वं पापचित्त भ्रमयसि यदि वा यौवने चेतसं मां

तत्तत्कर्मापराधादुपचितमसकृज्जन्मदुःखं सहश्च ॥ ५० ॥

सङ्गे गङ्गाशरद्योर्नियमितमरुतोर्मन्नमावर्तयन्तः

कुर्वन्तो वा वनान्ते समिधमनुविधं बोधयन्तो हुताशम् ।

अभ्यस्यन्तं तपस्यां पुरमथनपुरीसंनिधौ ध्यानमन्तः

सन्तो वा साधयन्तः परमपरिचयं वासरान्तं नयन्ति ॥ ५१ ॥

श्वासेनैकेन केचित्परिणतपवना मासमेकेऽप्यथैके

वर्षार्धं वर्षमन्ये क्षणमिव यमिनोऽभ्यासलेशान्नयन्ति ।

तस्मादभ्यासवश्यः पवनजयलयस्तेन चेतःस्थिरत्वं

तस्योपायेऽनपायो गुरुपदपदवीसेवनं कारणं स्यात् ॥ ५२ ॥

प्राणायामादिकर्मक्षपितदिननिशं निद्रया दूरमुक्तं

शब्दादिभ्योऽवधूतश्रवसुखकरणग्रामसिद्धावबोधम् ।

वेदान्ताद्वैतवादश्रवणमननतो लीनमिथ्यावभासं

पुंरत्नं यत्नसाध्या स्वयमिह वृणुते निर्मलाद्वैतसिद्धिः ॥ ५३ ॥

कार्पण्योत्पत्तिभूमिर्गुरुसुतसुहृदां वञ्चिकापण्ययोषि-

द्व्याग्देवी दैन्यवाचां पररसमधुरस्वादलोलाग्रजिह्वा ।

चौर्यद्यूतद्रुबीजं नय पथि कतमो विभ्रमाम्बुप्रपातः

शीलापस्माररोगे विधिरकरुण का सिद्धये केह तृष्णा ॥ ५४ ॥

रम्भाहासोपहासस्त्रिदशपतिशचीसख्यसौख्यं च मुख्यं

पुण्यच्छेदे प्रमाणं तपति च रविता चन्द्रता जाड्यभूमिः ।

ताभ्यां येऽन्यत्क्रियेरन्नागनचरगणाः सन्तु ते चेति गोष्ठी

शिष्टानां यत्र तस्यामुपचितमतयः कर्मणा किं विदध्मः ॥ ५५ ॥

शीतांशूष्णीषमध्ये हरिणमिषमिलल्लीलवासः शिरस्त्रे

जातः कालो जरावांश्चिरसमयपुमान्विश्वकर्मैकसाक्षी ।

आकाशश्मश्रुमध्ये-पलितकचलितं भास्वता साधकेन

छिन्नं सज्जायमानं प्रसरति परितो रोमतारागणश्रीः ॥ ५६ ॥

अहि श्रान्तः समन्ताज्जनिमृतिगणितैर्जागरिष्यन्निशायां

प्रातः प्रारभ्यमौनव्रतगमितदिनान्मिक्षयन्बूकबन्धून् ।

सायं शेते कृतान्तो दिनकरशशभृल्लोचने मीलयित्वा

मौनव्याजेन विप्रा मुषितविधिममुं निन्दयन्ति स्वयं तम् ॥ ५७ ॥

सूक्ष्मं सूक्ष्मं विचिन्वन्नुचितमनुचितं कर्मजन्तोरनिद्रो

मन्ये वृद्धः कृतान्तो घनतिमिररुजाकान्तनेत्रप्रकाशः ।

एकं चक्षुर्निमील्याहनि तु शशधरं पश्यति प्रेतजातं

रात्रावर्कं कथंचित्कलयति सकलं विश्ववस्तुप्रमोदात् ॥ ५८ ॥

भूयो भूयोऽपि पश्यन्भ्रुकुटिविषमितप्रेक्षणद्वन्द्वमारा-

त्सावज्ञं यान्तमग्रे समुदितविमलब्रह्मतत्त्वावबोधम् ।

तेजोभूम्ना यदस्या स्फुटदिदमधुना दृश्यतेऽन्तः सकाचं

चन्द्रं प्रातर्द्वितीयं तदरुणमसकृज्जायते सूर्यनामा ॥ ५९ ॥

गर्वः कस्माद्धतास्ते रणभुवि रिपवः साधु के ते मनुष्या

धिग्धिक्कर्मैव तेषां क्षणविजयसुखं कर्म तादृक्तवापि ।

साधो कर्मैव किं तन्नियतिरिति यया सर्वमेतन्निबद्धं

तस्य च्छेदे किमस्त्रं परिचितिरमलब्रह्मणो मुक्तिहेतोः ॥ ६० ॥

कान्ता काचित्कुलीना स्मितसरसमुखी भीतिहेतुः पिशाची

पुत्रस्नेहोपगूढं दवदहनधिया दूरतो मोचनीयम् ।

बन्धुर्यत्रापदन्धुः सुहृदपि नितरां घातुको दस्युवर्गः

प्राप्तास्तत्रापवर्गाध्वनि पुनरधुना जन्मविच्छित्तिहेतौ ॥ ६१ ॥

पञ्चापीमे मदीयाः प्रतिजनिसहजाः पञ्चभूतानि तेभ्यो

दीयन्ते तद्विभज्य प्रतिभुवि मनसि प्रापितोऽसौ सुधांशुः ।

आत्मन्साक्षी त्वमेकः पुनरपि यदि मामाश्रयन्ते कदाचि-

त्कर्माकर्तुं क्षमोऽहं विषयपरिचयो नष्ट एव स्वभावात् ॥ ६२ ॥

कर्णावाकर्णयेतामुचितमनुचितं त्वक्स्पृशेच्चन्दनादी-

नीक्षेयातां नितान्तं परतरयुवतेश्चक्षुषी रूपजातम् ।

मिथ्यावादाद्वेदेद्वा मृदुरसरसने नासिके जिघ्रगन्धा-

ह्वन्दीमोक्षो भवद्भिर्मम कृपणपटोरद्य लब्धः कथंचित् ॥ ६३ ॥

विश्वज्ञानैकहेत्वोः प्रकृतिपुरुषयोः संगमे पञ्च पुत्रा

एकैकज्ञानभाजः कथमजनिपत प्रायशो बुद्धिमन्तः ।

सर्वेषां सर्वबोधः कथमपि भविता चेत्तदा विश्वभाजा-

मुन्मादः कुत्र माता विधिरपि वधिरो लोकवृत्तं तु शृण्वन् ॥ ६४ ॥

आरोहे दुर्गमायास्त्रिदशपतिपुरीदीर्घसोपानपङ्के-

र्मध्ये धर्मस्वमंशं सपदि विदधतस्ते गुणानां सरामः ।

सद्यः सारम्भरम्भा स्मितलवकणिका लोलनेत्राञ्चलश्री-

रद्धा बन्धुं भवन्तं क्रशयति तदिमं मार्गमेव त्यजामः ॥ ६५ ॥

कर्माणि आतरः किं स्वमनसि मलिनाः कारणं(?) धूयमादौ

युष्माभिः संस्कृतेऽस्मिन्वपुषि समुदयो ज्ञानबीजाङ्कुरस्य ।

गोभिः फालेन पुंसां प्रसभमभिहते भूमिभागे शरादौ

मिष्टः स्पष्टः समन्ताद्भवति हि नितरामिक्षुदण्डप्ररोहः ॥ ६६ ॥

द्वित्रेष्वावतारेष्ववहितमनसो मे भवन्तः सहाया

धर्माः कर्मोपचाराद्भवत नहि मृषा यावदाराधयामः ।

पादद्वन्द्वं गुरुणां हरचरणदुगै(?) चित्तमारोपयाम-

स्तिष्ठामो वीतरागैरमरपुरधुनीनीरतीरे वसामः ॥ ६७ ॥

संसारक्षारसिन्धोरधरदलमिलत्ताप्रपर्णीतटान्तः-

प्रोन्मीलद्वासशुक्तिस्फुरदलधुरुचां दन्तमुक्तामणीनाम् ।

नास्माकं जातु लोभः कचिदमरधुनी पातुका तज्जलीत(?)

मे किं मोकं शरीरं सपदि कृतधियो मुक्तिमासादयामः ॥ ६८ ॥

प्राप्तो बन्धाय हेतुर्निरवयवविमोः कर्मलेशानुषङ्गो

दृष्टान्तो व्योम सिद्धं विशति कथमिदं गर्भमन्धान्धकारम् ।

व्यापारेणापि सिद्धः पर.....रचिते तान्यबन्धानुरोधो

जीवास्ये चापराधात्प्रकृतिरिह भवेत्कायसर्गे सहायः ॥ ६९ ॥

वीणावादेऽवलानां वचसि च तनु तं प्रेममादोषवादे
 विश्वेषां रूपजातं परमुपचिनुतां रूपतोऽन्याङ्गनानाम् ।
 मिष्टं यद्यत्र सत्यं विधिषु परणतं ब्रूत किं वोऽपराधा-
 दद्वानां वोऽपराधाज्जगति विचरतां नेह पारः कदाचित् ॥ ७० ॥
 दारा जातोपकारा अजनिषत यतः प्रीतिभाराः कुमारा
 वित्तानीतानि यूयं विविधविधिमुखे खोपयोगं चिरेण ।
 मित्राणि प्रार्थये वः स्वलितमपि कदा मित्रकार्यान्मनो मे
 कर्मच्छेदोद्यमाय क्षितिधरविवरे वा समीहामहेऽद्य ॥ ७१ ॥
 अद्धा शुद्धा जरेयं यदनघचरणन्यासमात्रेण केशाः
 सखेहा एव देहे स्फुटमलिनरुचो नाम जाता विशुद्धाः ।
 अस्या एवेन्द्रियाणि ध्रुवमदमनया बोधितानि प्रसज्य
 प्रायो नैवोत्सहन्ते क्षणमपि सहसोपासतेऽन्वामिव स्वाम् ॥ ७२ ॥
 एकस्मिन्यस्य वासो नयवति चपला निश्चला यत्र नित्यं
 क्षीणेनैकेन सख्या नियमयति रिपून्पञ्चपञ्चापि यश्च ।
 स्थैर्यं येनाद्य नीतो रसयति न रसश्चन्द्रसूर्याध्वनीनो
 ब्रूते काचित्कुमारी भवति स पुरुषो मां वृणीतां बलेन ॥ ७३ ॥
 चाञ्चल्यं मुञ्च चेतस्त्वमणु ननु महद्भूयसे येन तत्त-
 त्सर्वं कुर्वे न गर्वस्तव झटिति गतेः प्रीतिभागस्मि साधो ।
 आस्ते कश्चित्प्रभुर्नस्तमिह न भगवानाप्तमेकान्ततत्त्वा-
 मात्मानं चेन्न कुर्यात्पुनरपि विषयात्को निवर्तेत मूढः ॥ ७४ ॥
 मुग्धत्वं शैशवीये यतिविशति पुनर्यौवनीयेऽभिलाषा
 ये जाता भोगहेतोः प्रतिवसति ततो नर्तिता वानरीव ।
 तत्रैते वार्धकीये प्रसरति विषयोऽसौ विषप्राय एव
 प्रायोऽवस्थाधिकेयं व्यभिचरति मनोवाञ्छितं यत्र जातु ॥ ७५ ॥
 विद्यारम्भो न दम्भो विधिरपि यजुषां नैव दम्भः कदाचि-
 च्छासस्तम्भो न दम्भो व्रतविधिनियमो नापि दम्भस्तपो वा ।

विज्ञाय ज्ञानदम्भो वितरणमधिकं नापि दम्भो धनानां
भावेनैकेन हीनं निखिलमिदमहो दम्भमुद्रा वयामः ॥ ७६ ॥

विज्ञा यज्ञेन वित्तव्ययमुषितमहाकोशजातेन पुष्यं
तीर्थे तीर्थे तपस्याक्षपितदिननिशां जायते यत्तु किञ्चित् ।
कुर्वद्भिर्वोपवासान्त्रतमृतुषु नवं क्लेशतः पालयद्भि-

र्ध्यानेनैकेन सद्यः फलमधिकतरं जायते योगभानाम् ॥ ७७ ॥

नो मौनं नापि दैन्यं न गुणगुणकथा नापि कन्था न पन्था
न त्यागो बान्धवानामनशनमपि न खानमेकान्ततो न ।
मातर्मातर्वचो न क्षितितलशयनं नापि न(?) क्लीबता वा

वैराग्यं नाम बोधो यमदमकलनामात्रया स्वप्रकाशः ॥ ७८ ॥

साक्षात्कारोऽप्यणूनां प्रसरति पुरतो योगिनां यत्समाधा-
वन्तर्गामीति चक्षुस्तदिदमिह महो को न वेदप्रसिद्धम् ।

पुंसोऽधीनो विहारः करणपरिकरस्येति सिद्धं न विद्मः

पापे पत्यौ सहायाः कलुषमतिजुषस्तन्न मा निन्द जीवं ॥ ७९ ॥

शब्दादानोपयोगं श्रवणमिदमहो तस्य लोकेऽपराधः

कोऽयं पापप्रवृत्तौ प्रभवति करणं नाम भोगाय पुंसः ।

सुप्ते मत्ते प्रमत्ते जलरयपतिता याति नौः कर्णधारे

जात्यैवाचेतनायाः खलु कलुषलवः कोऽपि संभावनीयः ॥ ८० ॥

आकाशस्यात्मसिद्धेरपि रविशशिनोः पर्वते या नितान्तं

सायं प्रातः प्रकाशक्षतिरिह विदुषा कारणं चिन्तनीयम् ।

जातो वातो यदस्माद्हनसमुदयोऽभूत्ततोयास तस्मा(?)

ताभ्योऽभून्मेदिनीयं सदुरितपुरुषा सङ्गिनी कर्म तस्याः ॥ ८१ ॥

अव्यक्तं नाम किञ्चित्प्रकृतिरिति महाज्ञायतेऽस्माच्च तस्मा-

जातोऽहंकारनामा प्रकृतिमहदहंकारतः पञ्च तत्तत् ।

तेभ्यः पञ्चेन्द्रियाणि त्रिगुणगुणलवप्राप्ततत्तद्ग्राहि

प्रायस्तैरेव भुङ्क्ते निजविषयरसं पूरुषः कर्मवद्धः ॥ ८२ ॥

माता वा मातुलो वा प्रभुरपि जनको बान्धवो वा सुहृद्वा
विद्याभ्यासे सतीर्थास्तपसि सहचरा गेहिनी वा सुता वा ।

प्रेमस्थानानि तुल्या गुरुपदपदवीरेणुनानातु(?)नामी
यद्वाङ्मात्रेण दृष्टिर्भवति नवनवा ब्रह्मपर्यन्तमार्गा ॥ ८३ ॥

वेदाः शास्त्राणि गाथा मुनिभिरभिहितानीतिहासाः पुराणा-
न्यास्यश्वासप्रवृत्तेर्मलिनतररुचीनीतिनेहामहेद्या ।

यद्गुह्यं नैव कस्मादपि सहजशुचिस्फीतसारं विशुद्धं
तद्ब्रह्मप्रीतिहेतोरचललयलवप्राप्तबोधं भजामः ॥ ८४ ॥

गार्हस्थ्यं नाम धर्मो भवति यदि महान्बुद्धिरित्याद्रियध्वे
जातामेतां विवेकात्परिणयत सुखं शान्तिमाकां कुमारी ।

देहे गेहे चरन्तो जनयत च सुतं ज्ञानमानन्दकन्दं
सद्यः संतोषयन्तो मरुदतिथिवरात्पञ्चपञ्चाध्वनीनान् ॥ ८५ ॥

निर्वाणं गन्तुकामस्त्वमसि यदि तदा मुञ्च कर्माणि दूरा-
देकं तद्ब्रह्म चित्ते कुरु सपदि महामोहसंदोहहारि ।

बोधे यस्यास्य सद्यो विषयविषधरो नैति पार्श्वं कदाचि-
न्नैवं नैव प्रभावं प्रकटयति निजं सत्कृतं दुष्कृतं च ॥ ८६ ॥

चक्षुः किञ्चिद्विचक्षु त्वमसि न विदितं कैतवं जीवबन्धो-
र्जीवस्यैतस्य गर्भे दुरितमनुभवन्मोचितोऽसौ मयैव ।

केनोपायेन साधो विषयसुखभरात्स्वं निवार्य प्रयत्ना-
दन्तर्गामीह भूत्वा सममपि मनसा ब्रह्म दृष्टं कदाचित् ॥ ८७ ॥

शब्दातीतं यदन्तः किमपि न विषयः स्पर्शनस्यापि कश्चि-
न्निर्गन्धेनैव नासा प्रभवति रसनास्वादहीने किमर्था ।

अन्तर्गामीह भूत्वा तदमलममलानन्दसंदोहहेतुं
पश्यामि ब्रह्मजिह्वेतरमुदितभवस्वादवैरस्यमञ्चत् ॥ ८८ ॥

योगश्चेतोनिरोधे परिचितपरमब्रह्मकर्मेति मन्ये
तस्योपायाः कियन्तो यमनियममुखान्यष्ट ते वर्णनीयाः ।

येषामभ्यासयोगे समुदयति शमश्चेतसः स्यात्तिथरत्वं
साक्षात्कारः समाधौ प्रभवति विमलब्रह्मणोऽद्वैतसिद्धेः ॥ ८९ ॥

आत्मन्यध्यात्मयोगो मुनिभिरभिहितः खानुभूतश्चिरेण

ख्यातः केनाधुनायं बहिरपि न भवेद्यत्प्रपञ्चः समस्तः ।

साक्षात्कारो ह्यमुष्य प्रथयति सकलं विश्वजातं हि मिथ्या

चक्षुश्चेदन्तरात्मन्यवहितमनिशं क्षोदमात्राश्रयेण ॥ ९० ॥

देशे सक्तो विविक्ते भयविकृतरुषां हेतुरिक्तेति रिक्ते

नात्यन्तं शीतभाजि प्रतपनरहिते चोच्चशब्दादिवर्जे ।

अस्मिन्नास्तीर्यवर्थं पृषदजिनमलं कोमलं वा विकाद्यं(?)

कौशेयं वान्वगादि प्रचुरशुचिगुणं चासनं कल्पनीयम् ॥ ९१ ॥

कृत्वा पद्मासनाख्यं दृढमधिकलयं नातिदीर्घोर्ध्वकायः

कम्पं निर्जित्य तन्वा स्थिरतरनयनो नासिकाग्रे निमीलन् ।

प्राणावुत्तानसंस्थे करतलमपरं धार्यमुत्तानमेव

ज्ञेयं योगाङ्गमाद्यं प्रभवति नयतो व्याधिरालस्यमस्मात् ॥ ९२ ॥

सिद्धानामासनानि श्रममदमदनव्याधिबाधोद्धुराणि

यानि ख्यातानि तेषामपि च परिचयः सेवनीयः प्रयत्नात् ।

तस्माच्चेतः स्थिरत्वं भवति च मरुतः साध्यमार्गप्रवेशो

नालस्यस्योदयः स्यादिति हठयतिनामेकतो वल्लभः स्यात् ॥ ९३ ॥

अभ्यासेनासनानां प्रतिदिवसमथालस्यमौत्सुक्यमन्त-

र्जित्वा निद्रा च योगी गुरुचरणरजश्चिन्तयन्स्वस्थचित्तः ।

प्राणायामं विदध्यात्वहिरभिसुरते मारुतानेकनासा-

रन्ध्रेणापीय तूष्णीं धमनिमुपचितां पुरयेन्निस्तरङ्गः ॥ ९४ ॥

कर्मैतत्पूरकाख्यं तदनु वितनुते कुम्भकं नीतमन्त-

र्वायुं नाड्यां निरुद्धं समयगणनया तुल्यया पूरकेण ।

नासारन्ध्रेण भूयस्त्यजति च मरुतः कुम्भितानल्पवेगा-

न्मात्रासिन्पूरकस्य प्रभवति नियतं रेचकं कर्म चैतत् ॥ ९५ ॥

मात्रैकोद्धारपाठैर्द्विरधिकदशमिस्तादृशो द्वादश स्यु-

र्मात्राश्चेत्सिद्धमेतत्प्रणवजपविधिस्तत्परं निर्जयोऽपि ।

प्राणायामो विधेयो जपविधिविरहादेष सिद्धो जपाख्यः

स्यादेतन्न द्वितीयं क्रमकथनतया प्राणसंरोधनामा ॥ ९६ ॥

चान्द्रीर्नाडी दिने चेदुदयति रजनी स्यात्तदा योगमार्गे

भानोर्नाडी निशायां भवति दिनमिदं संधिरेतन्ममत्वम् ।

सूर्येणापूर्य सम्यग्ध्रुवमिह शशिना रेचयेज्जातशातः

संकेतोऽयं मुनीनां पवनविधिपुष्पमेतदर्थं विचारः ॥ ९७ ॥

प्रत्याहारं तृतीयं वपुरभिदधति ज्ञानिनो रिच्यमानं

कुम्भीभूतं समीरं प्रणयगणनया तुल्यमापूरकेण ।

नीतं नासापुटेन प्रथममुपचितं येन चान्येन तस्मा-

न्मन्दं मन्दं विहेयं स्थिरतरमनसा योगिना ध्यानयोगात् ॥ ९८ ॥

येनोपायेन वायुः प्रविशति यमिनः पश्चिमे मार्गसंधौ

तत्राधेयः प्रयत्नः पथि पथि विमले तत्र तत्र क्रमेण ।

क्रामन्बिन्दुस्थलीनां सपदि परिसरं वायुरेकान्तसुस्थः

स्वादुं बिन्दुं सुधाया वपुषि च सकले सेचयन्स्थैर्यमेति ॥ ९९ ॥

योगस्याङ्गं चतुर्थं वदति बुधजनो धारणेति प्रसिद्धं

यस्यामस्यामिलाया वदनपरिगतं नीतमन्तः समीरम् ।

भूयो जातं सुषन्नो(खं नो) दरवरकुहरे निस्तरं.....स्थिरं च

मात्रायोगेन मुञ्चेद्बुधपुषि च सकले जायते शून्यतापि ॥ १०० ॥

ध्यानासक्तः स्थिरास्यः कियदशनकृताहारतोषस्तपस्वी

जित्वा सर्वेन्द्रियाणि प्रसभमुपगतः खेचरत्वं प्रसिद्धः ।

सिद्धिर्वाचामनी वा स्फुरति च परितो जातसंतोषपोषो

निर्दोषः पूरुषः स्यादिति नियततया धारणा कर्मणीह ॥ १०१ ॥

लीनं स्वात्मानमात्मन्यवहितमनसा चक्षुषा चान्तरेण

भिन्नं ध्यानेन कृत्वा कलयति लयतो निर्विशेषात्मवृत्तिः ।

मूर्छारूपं लयं यद्भजति बुधजनो मीलिताक्षो विनिद्रो

मात्रां द्वित्रि(?)प्रपन्नां स्थिरपवनगतिः शश्वदभ्यासयोगात् ॥ १०२ ॥

मुञ्चेत्तेश्चलत्वं नयनपथबहिर्भूतमर्थं च पश्ये-

ज्जानीयादूरतोऽपि श्रुतिपथरहितं शब्दमाकर्णयेच्च ।

निर्णेतुं भावि वस्तु प्रभवति निजया जातया ज्ञानबुद्ध्या

यत्रेदं ध्यानमङ्गं तदिदमुपगतं योगिनो मुक्तिसिद्धयोः ॥ १०३ ॥

आकाशस्येहमध्ये खगसदृशमनुस्यूतमाकारभावं

नीरूपं वस्तु किञ्चित्कलयति मनसा रूपवच्चेति मत्वा ।

चिन्तातीतो न शून्यो वियदिह विहगाकारमाधारमात्रं

सत्येनासौ समाधौ रचयति परमान्मौतिकाणून्परेव ॥ १०४ ॥

मन्दं मन्दं यदन्ता रचयति वपुषो मध्यमक्षिप्रपन्नं

रुद्धा द्वाराणि सर्वाण्यपि नवगणितान्यादृतो ध्यानमार्गे ।

निष्कम्पा तालुमूले स्थिरयति रसनां चक्षुषी मीलयित्वा

पीयूषं स्वादु सद्यो रसयति गलितं दन्ततो लग्नदन्तः ॥ १०५ ॥

नोत्पत्तिः स्याज्जराया मरणमपि भवेदूरतोऽस्मान्नराणां

नाहंकारो न रोषः सकलजनहितः सत्त्वसंतुष्टचित्तः ।

वायोरभ्यासलीने यमविधिषु रते योगवित्सिद्धबुद्धिः

सिद्धिं निर्वाणमार्गप्रचरणमृदुताकारणानीक्ष्यमाणः ॥ १०६ ॥

कर्मण्यध्यात्मसंज्ञे समुदितविषयावज्ञया चित्तवृत्ते-

रौत्सुक्ये चापनीते व्यवहितविगतन्निद्रया जागरूकः ।

अत्यन्तं नाशकासवतिन(?) निरशनश्चित्तजाग्रन्न यस्यै

दीर्घायुः पूरुषः स्यादिति नियमविधौ दत्तनित्यावधानः ॥ १०७ ॥

इत्यङ्गेषु स्थिरेषु प्रभवदुरुशमः क्षीणसर्वापराधः

श्रावं श्रावं गुरुभ्यो बहु(?)मुपनिषदं ब्रह्म निर्णय सम्यक् ।

कृत्वा साक्षादशेषं जगदपि लयतो लीयमानं तदन्त-

र्योगी संसारसारं फलमनुभवति प्राप्तब्रह्मैकरूपः ॥ १०८ ॥

इति तपःसिद्धतरखरतराम्रायसोनवंशावतसश्रीमालकुलतिलकसंघपालश्रीमद्देहदा-

त्मजविविधविरुदराजीविराजमानसंघपतिश्रीधर(न)दराजविरचिते शतकत्रये

वैराग्यधनदाभिधानं तृतीयं शतकं समाप्तम् ॥

गिरिधरविरचितं गङ्गीफाखेलनम् ।

गिरो वरोऽसौ कवितां स्वपदैरितीरयत्यल्पितकष्टभारा ।

धर्मस्य बाला तवकस्त्वनेन रसोद्गमः श्रीपरितोषणाय ॥ १ ॥

गङ्गीफाभिधखेलनं तु दिवसे सूर्याग्निशीन्दोर्भवे-

त्पत्राण्येककजातिजानि रविसंख्यान्याढ्यचित्राणि च ।

तज्जात्यष्टकमेवमग्रगदितं नामात्र यन्मोहरे-

त्यर्केशं किल रूपसंज्ञमिति यत्स्यात्तु चन्द्रेश्वरम् ॥ २ ॥

चतुर्भिर्वा विद्विस्त्रिभिरथ च खेलक्रमविधिः

सुखार्थं चित्तस्य क्रियत इह कालक्रमणकृत् ।

कथं कार्यः सोऽपि प्रथममथ पत्राणि सकला-

न्यधश्चित्राण्यत्र त्यजतु स तु कश्चिन्नरवरः ॥ ३ ॥

एकत्र पत्राणि करोतु कश्चिन्नरोऽनुमानादपरोऽत्र भागम् ।

शेषं च भागं च तदग्रमर्थो विभज्य दत्ते निजदक्षमर्त्यात् ॥ ४ ॥

यथा च—

चित्रं त्वेकत एव पत्रनिकरे पत्राण्यधश्चित्रिता-

न्यज्ञात्वैव यथातथं मुहुरितश्चत्वारि तेभ्यो ददौ ।

चत्वारो यदि मानवा जिनमितानि स्युस्तदाथ त्रय-

श्चेत्स्युर्दन्तमितानि च प्रतिनरं पत्राणि सर्वत्र च ॥ ५ ॥

अथ पत्रविभागकर्तुर्नरस्य प्रशंसामाह—

सर्वत्र भागं समतां नयंस्त्वं प्रयासि चोच्चं पदमत्र मित्र ।

एवं तुलादण्डविवेकमेकस्त्वमेव धन्यः कुरुषे युगेऽस्मिन् ॥ ६ ॥

रजनीदिनयोर्दिवाकरः समभागे तुलयापि संगतः ।

रजनीमनुरञ्जयत्यतः किल नीचत्वमगाद्विभाकरः ॥ ७ ॥

अथ खेलः—

दिनेऽर्के परं पत्रमेकं गृहीत्वा प्रयातीन्दुरेवं निशि प्रायशोऽत्र ।

महान्तो यतो यत्र कुत्रापि कार्ये कमप्येकमादाय गच्छन्ति चान्यम् ॥ ८ ॥

आयाताय नृपाय पञ्चमपरे चिक्रीडितारः पृथ-

ग्दत्त्वा स्वीयजयाख्यपत्रनिकराद्यन्निन्द्यदूराश्रयम् ।

क्रीडन्त्यत्र नृपप्रयाणसमयादूर्ध्वं तु तन्मन्त्रिणे

दत्त्वाग्रे क्रमतः पृथग्पृथगमी क्रीडन्ति निन्दन्ति च ॥ ९ ॥

तत्र क्रमः—

एकतः क्रमगता जयकर्त्र्यश्चङ्गमोहरकुमाचवराताः ।

उत्क्रमं दशयुताज्यपत्रात्ताजरूपसमसेरगुलामाः ॥ १० ॥

नृपतिः प्रथमं ततोऽस्य मन्त्री क्रमतः खेलति सर्वदत्तपत्रैः ।

इति तन्निजजातिपत्रयूथक्रमखेलोऽत्र मया विचार्य चोक्तः ॥ ११ ॥

अमान्मन्त्री क्रीडितश्चेद्भूपालागेव भूपतिः ।

तदानीं च त्वमायाति तथा सर्वत्र कल्पना ॥ १२ ॥

स्वामगो यः स नरोत्तमः स्यादक्षे नरो हीनबलः स उक्तः ।

नरोत्तमक्रीडनयोग्यकालात्स्वक्रीडनस्यावसरो यतोऽस्ति ॥ १३ ॥

नरोत्तमेनार्पितखेलपत्रे विधिर्यथोक्तः खलु खेलनस्य ।

स हीनवीर्यार्पितखेलपत्रे पत्रद्वयस्यापि भवेत्कदाचित् ॥ १४ ॥

निजखेलमनुसरन्क्रमादुपपत्रेष्वखिलेषु दत्तदृक् ।

मतिमान्सुविचार्य सर्वतोऽधिकजेता भवति स्वपत्रतः ॥ १५ ॥

स्वसंनिधौ यस्य नृपस्य मन्त्री परत्र भूपो यदि को विधिः स्यात् ।

स मन्त्रिमर्त्येन नृपस्य जात्या पत्रं तदा निःसरणाय देयम् ॥ १६ ॥

पूर्वपत्रविनिःसृत्यैर्जितपत्रगणाह्वलम् ।

जात्या देयं यतस्तत्र त्यक्त्वा निन्द्यं दलं निजम् ॥ १७ ॥

एवं स्वपत्रादिमपत्रमेकं निष्कास्यतेऽत्र द्वितयं तथा न ।

खेलक्रमादष्ट दलानि यावदिहावशिष्यन्ति विधिस्तु तावत् ॥ १८ ॥

निष्कासने चेत्स्वसमीपपत्रमेकं तु तात्कालिकखेलयोग्यम् ।

वर्तेत तर्ह्येवमसौ विधिः स्यान्नो चेत्तदा याचितपत्रदानम् ॥ १९ ॥

अत्रोदाहरणम्—

चङ्गेश्वरायार्पितपत्रमेकं नवाङ्कितं यत्सविधेऽस्य भूपः ।

तस्योपपत्रेषु नवाङ्कपत्रादल्पानि यद्यादिदलात्क्रमेण ॥ २० ॥

स्युस्तर्हि तत्रान्तिममेकपत्रमादाय चङ्गेश्वरयानमेव ।

देयं तदान्यहलमीश्वराय सर्वैः सदायं विधिरूहनीयः ॥ २१ ॥

चन्द्रादिभूषेष्ण्वियमेव रीतिः परं तु पत्रे विधिरन्यथोक्तः ।

पञ्चाङ्कपत्रे तु षडङ्कपत्रं निष्कास्यते व्युत्क्रमतो यतोऽदः ॥ २२ ॥

अथ याचकस्वरूपम्—

शान्तो दान्तः प्रगल्भश्च गौरः कमललोचनः ।

संमुखो दक्षिणस्थश्च सोऽत्र याचक ईरितः ॥ २३ ॥

अथ दानविधिः—

सर्वाण्येकत्र पत्राणि कृत्वा तानि सुगोप्य च ।

संस्थाप्य याचकाग्रेऽपि याचयेति वदेत्ततः ॥ २४ ॥

अष्टाधिकदलेष्वाद्यमन्तिमं च न दीयते ।

यावत्संख्यं याचकोक्तं विगणय्य तथा दलम् ॥ २५ ॥

त्यजेत्तस्याधिकारो यस्तेन पत्रं तु नीयते ।

चेदष्टाल्पदलानि स्युस्तदाद्यन्तेऽपि दीयताम् ॥ २६ ॥

याचनात्पत्रमायातं तत्र पत्रद्वयस्य न ।

खेलो भवेदितीदं तु जानन्त्येव मनीषिणः ॥ २७ ॥

अथोपसंहारः—

यावनी पावनी भाषा न हि चेन्नोच्यतामिति ।

गर्हितात्पङ्क्तौ जातं पङ्कजं कथमादृतम् ॥ २८ ॥

वदेन्नानृतमित्येषा श्रुतिस्तर्हि कथं नराः ।

वदन्ति व्यवहारार्थमसत्यं तद्वदत्र च ॥ २९ ॥

न दोषः सकले वाक्ये येनान्ते सुखमेधते ।

इति चेत्क्रीडनं तुष्टै किं नातोऽदः सुखावहम् ॥ ३० ॥

ज्योतिर्विच्छिवसूनुशंकरसुतो गीर्वाणसद्भाषया

चित्तालस्यनिवारणाय विदुषां बालैरपि प्रार्थिताम् ।

गङ्गीफाभिधखेलनक्रमविधेः पद्यामनिन्द्यामिमां

पद्यैः सद्गणकाग्रणीर्गिरिधरः पूर्णां चकार स्फुटाम् ॥ ३१ ॥

इति गङ्गीफाखेलनम् ।

तैलङ्गव्रजनाथविरचितं

मनोदूतम् ।

(सहृदयहृदयाह्लादनापरनामकम् ।)

सटीकम् ।

ब्रह्मादिदेवतावृन्दवन्दनीयपदाम्बुजः ।

दूरीकरोतु हृदयजाड्य मे नन्दनन्दनः ॥

जयन्ति श्रीगुरोः पादनखचन्द्रमरीचयः ।

यैर्निहत्य तमो गाढ स्वान्तं मे विशदीकृतम् ॥

स्वयं कृते मनोदूतकाव्ये भव्ये समासतः ।

व्याख्या बालावबोधाय क्रियते मञ्जुभाषिणी ॥

भूयोभूयः प्रणम्याह याचे बद्धाञ्जलिर्बुधान् ।

बालभाषितमित्येव क्षमध्वं चापलं मम ॥

अथ 'काव्यं यशसेऽर्थकृते व्यवहारविदे शिवेतरक्षतये । सद्यः परनिर्वृतये कान्तासं-
मिततयोपदेशयुजे ॥' इत्याद्युक्तं काव्यफलं पश्यन्सहृदयहृदयाह्लादकैरद्भुतकरुणशान्तरसप्र-
धानैः सहृदयानां भगवद्भक्तिरसिकानां मनसि सद्यः सहजानन्दसमुल्लासप्रवर्णं मनोदूताख्यं
काव्यं चिकीर्षुस्तस्य निर्विघ्नसमाप्तये शिष्टाचारपरिप्राप्तं स्वेष्टदेवतास्मरणगर्भं वस्तुनिर्देशा-
त्मकमाशीर्वादात्मकं च मङ्गलमुपनिबध्नाति—

दधद्वासः पीतं सजलजलदश्यामलरुचि-

सुंदा पूर्णां कुर्वन्नघरसुधया सन्मुरलिकाम् ।

१. इदं हि सटीकं काव्यमनेन तैलङ्गव्रजनाथाभिधेयेन १८१४ (A. D. 1758)
वैक्रमवत्सरे श्रीवृन्दाटव्यां निर्मितमिति ग्रन्थसमाप्तिश्लोकतोऽवगम्यते. पुस्तकं चास्य
ग्रन्थस्यैकमेव २७ पत्रात्मकं राजगुरुवरश्रीदत्तभट्टानां सरस्वतीसदनत आसादि-
तम्, अतस्तेषामुपकारं शिरसा विभूतः.

समन्तादाभीरीजनपरिवृतो भानुतनया-

तटान्तःसंचारी मम हरतु हारी हरिरघम् ॥ १ ॥

दधदिति । अत्र बासःपदेन द्रौपदीवल्लदानसामर्थ्यम्, मुदा पूर्णमिति द्रौपद्या भान-
न्दपूर्तिदातृत्व च व्यज्यते । तेन च मुद्रालकारेण समासोक्तिर्व्यज्यते । 'सूच्यार्थसूचनं मुद्रा
प्रकृतार्थपरैः पदैः' इति समासोक्तिः । परिस्फूर्तिः 'प्रस्तुते प्रस्तुतस्य च' इति, तेनालकारे-
णालकारध्वनिः । तेनास्योत्तमकाव्यत्वम् । 'इदमुत्तममतिशयिनि व्यङ्ग्ये वाच्याद्बुनिर्बुधैः
कथितः' इति । शिखरिणीवृत्तम्—'रसै रुद्रैश्छन्ना यमनसमलागः शिखरिणी' इति ।
दधदिति च पदं धारणपोषणरूपमङ्गलसूचकम् ॥

पुनरपि विघ्नबाहुल्यशङ्कया तन्निरासायाशीर्वादरूप मङ्गलमुपनिबध्नाति—

श्रुतिप्रोक्तैः सूक्तैर्मुखरितमुखैर्नारदमुखै-

र्मुनीन्द्रैर्निस्तन्द्रैर्निटिलतटबद्धाञ्जलिपुटैः ।

कृतस्तोत्रो वित्रासितसकलसुत्रामविमतो

जगन्नाता धाता द्रुतमभिमतानि प्रदिशतु ॥ २ ॥

श्रुतिप्रोक्तैरिति । मुखरितमुखैर्नारदो मुखेऽग्रे येषां तैर्मुनीन्द्रैः निटिलतटे ललाट-
तटे बद्धाञ्जलिपुटैः कर्तृभिः श्रुतिप्रोक्तैः सूक्तैः करणभूतैः कृत्वा कृत स्तोत्र यस्य । 'स्तवः
स्तोत्र नुतिः स्तुतिः' इत्यमरः । वित्रासिताः सकलाः सुत्राम्ण इन्द्रस्य विमताः शत्रवो येन ।
'सुत्रामा गोत्रभिद्वज्री' इत्यमरः । 'विमतारातिदुर्हदः' इति केशवः । सोऽभिमतान्यभीष्टानि
प्रदिशतु । 'दिश अतिसर्जने' ॥

हरिद्राभद्राभाद्भुतवसनभृद्राघवविभु-

र्महेन्द्राद्याराध्यः सुरविमतकृद्रावणरिपुः ।

द्युचन्द्रातन्द्राभाधिकवदनमुद्राभिलसितः

स तन्द्रानिद्रां मे दलयतु फणीन्द्राधिशयनः ॥ ३ ॥

हरिद्रेति । हरिद्रा या भद्रा या आभा तद्वदद्भुत वसन विभतीति तथा । सुराणां विम-
तकृद्विरोधकारी यो रावणस्तस्य रिपुः । द्युचन्द्रस्य प्रसिद्धगगनचन्द्रस्य या अतन्द्रा पूर्णा
आभा ततोऽप्यधिका या वदनमुद्रा मुखशोभा तथाभिलसितः शोभितः । स्पष्टमन्यत् ॥

नमस्कारात्मक मङ्गलमाह—

सभामानीतामाकुलहृदमवामार्जुनवधू-

मकामामुद्दामाधिकजनिताभामारिकलिताम् ।

सुसामाभिप्रीतो दुरितहरमामा स दयते

प्रणामानां पात्रं स भवतु सुदामाभिमत्तदः ॥ ४ ॥

सभामिति । सभां प्रति आनीताम् । अत एवाकुल हृद्यस्यास्ताम् । अवामां ऋ-
ज्वीम् । 'वामः सुन्दरवक्रयोः' । अकामामनिच्छन्तीम् । उद्धामाच्च ते अधिक जनितो
भामः क्रोधो येषां तैररिभिः कलितां पीडितां यो दयते स्म । 'करुणायां तु दयते-
ऽनुगृह्णात्यात्मनेऽपि च' इति आख्यातकोशः ॥

अत्र वक्ष्यमाणकथायां द्रौपद्या भगवच्छरणगमनस्य कथनीयत्वात्स्वस्यापि तच्छरणत्व-
माह—

गृहापत्यस्वात्मस्वजनमयपाशैः परिवृते

ह्यनन्धोऽप्यन्धोऽहं बत निपतितोऽन्धौ सृतिमये ।

न चान्यं खोद्दारे कमपि परिपश्यन्विधिमहो

दयासिन्धुं बन्धुं निखिलजगतस्त्वामुपसृतः ॥ ५ ॥

गृहापत्येति । गृहाः स्त्री । आत्मा देहः । 'आत्मा चित्ते धृतौ यन्ने धिषणायां कलेवरे'
इति विश्वः । स्वजना बन्धवः । अन्धौ कूपे । 'पुत्येवान्धुः प्रही कूपः' इत्यमरः । विधिं
प्रकारम् । 'जाया जनी गृहा दाराः पुंभून्नि दयिता च सा' इति महीपः ॥

अदान्तः सच्छुद्धिः श्रुतिसमुदितैः साधनगणै-

र्विहीनः पात्रं न त्वमसि कथमप्युद्धृतिविधेः ।

त्वयेत्यर्थं नो वाच्यं कथमपि गजाजामिलमुख-

प्रवृत्त्या विश्वासः समजनि दृढो मे यदुमणे ॥ ६ ॥

अदान्त इति । गजाजामिलौ मुखे येषां तेषां प्रवृत्त्या वृत्तान्तेन । 'वार्ता प्रवृत्तिर्दृ-
त्तान्तः' इत्यमरः । स्पष्टमन्यत् ॥

शरण्यश्च जगति त्वमेव नान्य इत्यत्रोदाहरणमाह—

पुरा पापासक्तैः शकुनिरविपुत्रान्धतनयै-

र्वलाद्बभूवुर्जित्वा कुरुसदसि कृष्टा द्रुपदजा ।

कृपापारावारं श्रुतिहृदयहारं त्रिजगता-

मुदारं त्वां हित्वा कथय शरणं कं गतवती ॥ ७ ॥

पुरेति । कुरुसदसि कृष्टा आकृष्टा । त्रिजगतामिति निर्धारणे पृष्ठी । उदारं महान्तम् ।
'उदारो दातृमहतोः' इति विश्वः ॥

तस्यैव श्रीभगवतो माहात्म्यैकदेशं कविर्वर्णयति—

यदा त्वत्साहाय्यादखिलहरितां पाण्डुतनयै-

र्जयो लब्धो भीमादिभिरमरदुष्प्राप इह तैः ।

तदारब्धे यज्ञे नृपविजयहेतौ नृपतिना

ध्रुवं सर्वा संपद्धरणितलगा तत्र ददृशे ॥ ८ ॥

यदेति । हरितां दिशाम् ॥

अथ राजसूयावभृथसमयशोभां पाण्डवदिग्विजयं मयकृताद्भुतसभाशोभातिशयं युधिष्ठि-
रमहाभाग्य भगवत्साहाय्य च दृष्ट्वा संतप्तेन दुर्योधनेन च्छलयूतेन पाण्डवान्निर्जित्य सभायां
द्रौपदीमानाद्य कष्ट प्रापयित्वा धर्मपरान्पाण्डवान्पीडयतातिदुर्नय आरब्ध इति भगवता
तेषां कष्टं परिहृतमिति राजसूयादारभ्य कविः कथां प्रस्तौति—

ततो यज्ञस्यान्ते ह्यवभृथदिने त्वं स्वमहिषी-

समेतो द्रौपद्याः स्वपतिसहिताया अनुसरः ।

धरासंस्थैर्दृष्टिस्मितनयनैः कौतुकभरा-

पृथापुत्रस्याज्ञापर इव जनैर्विष्टपपते ॥ ९ ॥

तत इति । स्पष्टम् ॥

त्वया त्रातेनाग्नेर्दितितनयतक्षणाभिरचितां

सभां दिव्यामिन्द्रज्वलनवरुणैरप्यसुलभाम् ।

मणिस्तम्भोपेतामनलदिनरत्नाधिकरुचिं

पृथापुत्रो लेभे तदिह किल हेतुस्तव दया ॥ १० ॥

त्वयेति । अग्नेः खाण्डवदवाग्नेः सकाशात्त्वया त्रातेन रक्षितेन दितितनयतक्षणा वि-
नयेन । 'तक्षा त्वक्षाथ वार्द्धकिः' इति रभसः । दिनरत्नं सूर्यः ॥

तत्र षड्भिः सभां वर्णयन्दुर्योधनस्यानुतापमाह—

कदाचिद्भान्धारीतनयशतमुख्यो हृदि वह-

न्महात्मानं द्रष्टुं मयविरचितामद्भुतसभाम् ।

विवेश क्रोधेर्ष्यानलदवधुदूनः करतले-

ऽसिधेनुं बिभ्राणः शकुनिसहजाभ्यामनुगतः ॥ ११ ॥

कदाचिदिति । शतमुख्य इति । ज्येष्ठ इत्यर्थः । दवधुः संतापस्तेन दून उपतप्तः ।
असिधेनुद्वुरिका । 'द्वुरिका चासिधेनुका' इत्यमरः । 'कटारी' इति भाषायाम् ॥

मणीनां ज्योत्स्नाभिश्छुरितविवरे द्वारि निविश-

न्दृढं भित्तिभ्रान्त्या अमितमतिरासीत्कुरुपतिः ।

अथो रत्नज्योतिर्विवृतविवरद्वारसदृशे

प्रदेशे संजातः पृथुतरशिरोघातविवशः ॥ १२ ॥

मणीनामिति । ज्योत्स्नाभिः कान्तिभिः । 'ज्योत्स्ना चन्द्रप्रभा कान्तिः शुक्लपक्षनि-
शाशु च' इति हैमः । छुरितं मिश्रित विवरमवकाशो यस्य तादृशे द्वारि । अथो रत्नज्योति-
र्भिर्विवृतं उद्घाटितं विवरमवकाशो यस्य तादृशे ॥

स्थले चासीद्गाढं गरुडमणिसत्खण्डरचिते
जलभ्रान्त्यां मूढो निजवसनसंकोचनपरः ।
सनीरे राजीवादिभिरुपचितेऽत्रापि सरसि
स्खलन्मग्नः सोऽभूत्स्फटिकनिचिताश्मस्थलधिया ॥ १३ ॥

स्थलेति । गाढमत्यन्तम् । स्फटिकैर्निचिताः खचिता ये अश्मानः । नीलाश्मान इत्यर्थः । नीलमणिकुट्टिमेषु स्फटिकशकलखचितत्वभ्रान्तिर्जातेत्यर्थः ॥

प्रदेशे कस्मिंश्चित्स्फटिकरचिते रत्ननिकरैः
परीते चातुर्यान्मयविरचिताद्विभ्रमकरे ।
व्रजन्मन्दं मन्दं ह्यररपिहितं द्वारमिति त-
दृढभ्रान्त्या दोर्भ्यो विघटनपरोऽभून्निपतितः ॥ १४ ॥

प्रदेश इति । रत्नानां निकरैः समूहैः परीते व्याप्ते । 'समूहनिकरव्यूह-' इत्यमरः । अरराभ्यां कपाटाभ्यां पिहित दत्तकपाटमिति भ्रान्त्या विघटनं कपाटोद्घाटनं तत्परः सन् निपतितोऽभूत् । 'कपाटमररं तुल्ये' इत्यमरः ॥

अयं वृक्षावासः श्रम इह मया नोद्य इति च
प्रयातोऽपि स्वैरं न खलु गतवानन्तमलसः ।
पुरः पश्यन्पश्चान्मणिनिचयकान्त्यावनमति-
अमंस्तत्याजासौ मनसि भृशरूढं जडमतिः ॥ १५ ॥

अयमिति । वृक्षावासो ह्युपवनम् । 'आरामः कृत्रिम वनम्' इति शाश्वतः । इह मया श्रमो नोद्यः परिहरणीय इति स्वैरं प्रयातोऽप्यन्त अवसानं न गतवान् । नानाविधमणिकिरणाङ्कुरसमुद्भूतया किसलयप्रसूनफलाढ्यलतातरुभ्रान्त्या वाटिकाभ्रमेण सर्वत्र मणिमयस्थले गच्छन्भ्रान्तोऽभूदिति भावः ॥

कचिद्रक्ताम्भोजप्रकरखचितैर्गारुडमणि-
प्रभाभिः काप्यच्छस्फटिककिरणैः श्वेतकमला ।
कचिन्नीलै रत्नैरसितनलिनेवातिललिता

विचित्रा सा दृष्टा नृपतितनयेनाद्भुतसभा ॥ १६ ॥

कचिदिति । तत्र स्फटिकमणिकुट्टिमेषु नीलमणिकुट्टिमेषु वा खचितैः पद्मरागकु-रविन्दशकलै रक्तकमलभ्रान्तिः नीलमणिकुट्टिमेषु खचितैः स्फटिकहीरकखण्डैः श्वेतपद्मभ्रान्तिः स्फटिककुट्टिमेषु नीलकमलभ्रान्तिरिति ज्ञेयम् ॥

इति प्रायोनानाविधपरिभवोद्भ्रान्तहृदयः

सवैलक्ष्यो दुःखात्किमपि च विधातुं न निपुणः ।

स भीमेनाक्षिप्तः परिकलितहास्येन सुभृशं

निवृत्तः संतापं हृदि दधदसाधारणमहो ॥ १७ ॥

इतीति । सवैलक्ष्यः सलज्जः ॥

तथा दृष्ट्वा संपद्भरमनुपमं तत्क्रतुवरे

वशीभूतान्भूपान्विपुलतरकीर्तिं च जगति ।

महत्वं पार्थस्यातिशयितमथालोक्य कुरुराड्

विषण्णो वैलक्ष्यं निरतिशयमागान्मनसि सः ॥ १८ ॥

तथेति । महत्त्वमिति दुर्योधनेन धृतराष्ट्रस्य पुरतोऽग्रे वक्ष्यमाणमित्यर्थः ॥

समागत्यागारं निजमतिशयेर्ष्याकुलमना

मनागप्याधातुं मनसि न च शक्तः शमविधिम् ।

दधन्मौनं पृष्ठोऽप्यथ शकुनिना हेतुमवद-

न्निजे दुःखे चिन्ताजलनिधिनिमग्नोऽभवदसौ ॥ १९ ॥

समागत्येति । ईर्ष्या परोत्कर्षदर्शनजनितया । मनागीषदपि शमविधिमाधातुं

न शक्तः । हेतु अवदन् अकथयन् ॥

यदासौ निर्वन्धात्सुबलतनयेनातिशयितं

निरुद्धस्तत्सर्वं परिभवभवं दुःखमवदत् ।

कृतं पार्थैराशाविजयमथ यज्ञस्य विभवं

नृपाणां वश्यत्वं तदिति सकलं कारणगणम् ॥ २० ॥

यदेति । निर्वन्धादाग्रहेण । निरुद्धः कथयितुमुद्यचितस्तदा तत्सर्वं पार्थैः कृतं दिग्वि-

जयादि सर्वं परिभवभव स्वतिरस्कारजनित दुःखमवदत् ॥

सखे वारंवारं किमिह मम दुःखस्य शकुने

निदानं ज्ञात्वापि स्वयमनभिजानान इव माम् ।

समापृच्छस्येवं ननु विदित एवास्ति भवतः

समस्तोदन्तोऽयं मम हृदयदाहेऽधिकपटुः ॥ २१ ॥

सखे इति । निदानं हेतु अनभिजानानोऽनभिज्ञ ॥

परिभवदुःखं चतुर्भिराह—

दिशां पूर्वादीनां विजयविधिरन्यैरसुलभो

नृपैः किं वा देवैरपि स इह पार्थैरधिगतः ।

वधोऽयं दुःसाध्यः किल मगधराजस्य च पुन-

र्हतिः सा यज्ञेऽस्मिन्महति शिशुपालस्य सुहृदः ॥ २२ ॥

दिशामिति । मगधराजस्य जरासंधस्य ॥

सखेऽन्यत्ते वच्मि प्रततवरयज्ञे नृपतयो-

ऽवकाशं न प्रापुर्बहुमणिधनोपायनभृतः ।

विधेयाः सेवायामवहिततराः कार्यकरणे

प्रतीक्षन्तो(?) धर्मात्मजनयनपातं सकरुणम् ॥ २३ ॥

सखे इति । उपायनमुपहारः । 'उपायनमुपग्राह्यमुपहारस्तथोपदे' इत्यमरः । अवका-
शमवसरं युधिष्ठिरदर्शनावसरम् । 'विधेयो वचनग्राही' इत्यमरः ॥

इदं वारंवारं परिकलयतश्चेतसि सदा

न मे शान्तिर्भ्रान्तिर्मनस इह गाढं विलसति ।

वरं वह्नौ पातो गरलमशितं वोचितमहो

न मानभ्रंशेऽस्मिन्नुचित इह मे जीवनविधिः ॥ २४ ॥

इदमिति । गरलं विषम् ॥

अशक्तोऽहं दुःखोपनयनविधौ हीनकरणः

सहाया संपत्त्या शिथिल इव शक्त्या विरहितः ।

विरुद्धं संपश्यन्नहह बहुधा दैवहतकं

विचिन्त्य प्राणानां परिहरणमेवाद्य शरणम् ॥ २५ ॥

अशक्त इति । हीनकरणः साधनरहितः । दैव दिष्टम् । विरुद्धं विपरीतम् । परिहरणं
त्यागः ॥

इदं वाक्यं दुर्योधनमुखसरोजोद्गतमथो

समाकर्ण्य प्राह प्रणयपरतन्त्रः स शकुनिः ।

कथं तान्वीर्याढ्यान्भृशमनुगृहीतान्मुरजिता

जितारातीन्द्रिष्ट्वा कुरुवर वृथा खेदमयसे ॥ २६ ॥

इदमिति । प्रणयेन ग्रीत्या । अयसे प्राप्तोपि । 'अय गतौ' ॥

अथ दुर्योधनदुःखोपशमार्थं पाण्डवानां सहायसंपत्तिमर्जुनपराक्रमं भगवत्साहाय्यं
चाह पञ्चभिः—

शराणां प्रक्षेपैर्गगनमनुकीर्णं रचयतः

सुनासीरं वीरं गतमदमधीरं कृतवतः ।

करालात्कालाग्नेः स्वतनुमभितो रक्षितवतो-

ऽर्जुनस्यातिप्रीत्यै व्यरचि मयतक्षणाद्भुतसभा ॥ २७ ॥

शराणामिति । अनुकीर्णं व्याप्तम् । सुनासीरं इन्द्रम् । 'वृद्धश्रवाः सुनासीरः' ॥

गिरीन्द्रस्योद्धर्ता परममदहर्तामरपतेः

समुद्धर्ता खेषां सततहितकर्ता प्रणमताम् ।

निराकर्ता भास्वन्महस इति भर्ता त्रिजगतां

स कर्ता कार्याणां यदि वद किमेषामसुलभम् ॥ २८ ॥

गिरीन्द्रस्येति । गोवर्धनस्योद्धर्ता स चेत्येषां पाण्डवानां कार्यकर्ता तदा किमसु-
लभम् । न किमपीत्यर्थः ॥

स कर्तुं चाकर्तुं प्रभुरपरथा कर्तुमपि चे-

त्समर्थः पार्थानामभिलषितसिद्ध्यै धृतमतिः ।

नमेयुस्तान्देवा अपि विहितसेवादरभरा

नृदेवाः स्युः के वा जगदखिलमेवास्ति वशगम् ॥ २९ ॥

स इति । अपरथा अन्यथा कर्तुमकर्तुमन्यथाकर्तुं समर्थः स भगवान्यदि पार्था-
नामभीप्सितसिद्ध्यै धृतमतिस्तदा सर्वं तेषां सुलभमित्यर्थः ॥

हुताशात्सुप्रीतादधिगतवतः स्यन्दनवरं

तथा दिव्यान्यस्त्राण्यपि च धनुरक्षय्यमिषुधिम् ।

गुडाकेशस्याहो क इह तुलनां यास्यति स चे-

द्दिशां जेता वीरो भवति किमु ते विस्मय इह ॥ ३० ॥

हुताशादिति । तुलना साम्यम् ॥

विधेयं पार्थानां परिकलय दैवं यदिह ते-

ऽभ्युपायाः प्रारब्धाः क्षयमुपगताः पूर्वविहिताः ।

स लाभो द्रौपद्या द्रुपदनृपतेरभ्युपगमः

समग्राया भूमेर्विजय इह सख्यं भगवता ॥ ३१ ॥

विधेयमिति । देव विधेयं अनुकूलं परिकलय जानीहि । तदेवाह—स इति ॥

तथाप्येकं यन्मे मनसि तदिहाकर्णय वचः

सहायैर्नो हीनस्त्वमसि कुरुवंशाम्बुधिविधो ।

शतं ते सोदर्या गुरुरपि सपुत्रः सुरनदी-

तनूजो राधेयो ह्यहमपि विधेयाः स्म निरतम् ॥ ३२ ॥

तथापीति । सहायानाह—शत त इति ॥

सहायैरेभिस्त्वं जयसि हरितो निश्चितमिदं

ततो यज्ञश्रेष्ठं कुरुकुलमपाकर्तुमुचितः ।

ददद्दानं भूरि प्रथितजयसंजातसुयशा

न तापस्य स्मर्ता वकरिपुकृताक्षेपजनुषः ॥ ३३ ॥

सहायैरिति । हरितो दिशः । दददिति । 'नाभ्यस्तात्-' इति जुमभावः । तापस्येति स्मृत्योगे 'अधीगर्थ-' इति षष्ठी । तापं न स्मर्तेत्यर्थः ॥

मुदं धेहि स्वान्ते परिहर विषादं भज धृतिं

समर्थोऽसि स्वीयं सकलमभिलाषं कलयितुम् ।

महोत्साहा धीराः किमिति परसंपत्समुदया-

लभन्ते वैधुर्यं करकलितकल्याणविधयः ॥ ३४ ॥

मुदमिति । वैधुर्यं दुःखम् ॥

इतीदं संजल्पं सुबलतनयोक्तं श्रुतिपथं

समानीय प्रज्ञानयनतनयः संमदमधात् ।

मितं च प्रोवाच प्रकटितनिजार्तिस्तु शकुने

विजेतव्याः पार्थास्तदभिविजयात्सर्वविजयः ॥ ३५ ॥

इतीदमिति । संजल्प वाक्यम् । संमद हर्षम् । 'प्रमोदामोदसंमदाः' ॥

त्वदुक्तसहायसंपत्सत्त्वेऽपि ते दुर्जेया इति जये प्रकारान्तरं पृच्छति—

न ते शक्या युद्धे कथमपि कृतास्त्राः सुरगणै-

रजेया दैत्यैश्च प्रकटभुजवीर्याः कृतधियः ।

यथा शक्नोम्येतान्परिमचितुमन्येन विधिना

तथा चेज्जानीषे द्रुतमुपदिशाशु प्रणयतः ॥ ३६ ॥

न ते इति । स्पष्टम् ॥

विना युद्धं पार्थानभिभवितुमिच्छन्तमचिरा-

दिदं प्राह स्वैरं शकुनि कितवोऽन्धस्य तनयम् ।

अयं ज्येष्ठः कुन्तीसुत इह यदि द्यूतसदने

समाहूयानेयस्त्वरितमथ जेष्यामि तमहम् ॥ ३७ ॥

विनेति । कितवोऽक्षदेवी । 'स्यादक्षदेवी कितवः' इत्यमरः ॥

समाहूतो द्यूते ध्रुवमिह समायास्यति पृथा-

तनूजः संपश्यन्नभिमगमने धर्मविरहम् ।

ततो राज्यं कोशं मणिवसुगजाश्वादि सकलं

हरिष्याम्यद्धाहं तव हितकरोऽस्म्यक्षकुशलः ॥ ३८ ॥

समाहूत इति । धर्मस्य विरहः अभावः अधर्मम् । वसु धनम् । 'वसु स्वर्गे रत्ने वृद्धौषधे धने' इति हैमः ॥

इति श्रुत्वा दुर्योधननरपतिर्मातुलमथो

जगाद त्वं प्रज्ञानयनपुरतो ब्रूहि सकलम् ।

स मत्स्नेहाधीनो यदि तव वचः श्रोष्यति तदा

करिष्यत्युद्योगं त्वयि निहितभारः कुरुपतिः ॥ ३९ ॥

इतीति । धृतराष्ट्रस्य पुरतस्त्व ब्रूहीति मातुल जगादेति संबन्धः ॥

तथोक्तेऽसौ दुर्योधननृपतिना साकमवनी-

पतेः पार्श्वं गत्वा शकुनिरवदद्वाक्यकुशलः ।

महाराज श्रीमन्कुरुकुलशिरोभूषणमणे

न जानीषे पुत्रं कथमिह विवर्णं कृशतरम् ॥ ४० ॥

तथोक्ते इति । साकं सहेत्यर्थः । 'साकं सत्रा समं सह' इत्यमरः । वाक्यकुशल इत्यनेन यथास्य मनसि क्षोभः स्याद्विदुराद्युक्तं च न कुर्यात्तथोक्तवानिति सूच्यते । तच्च सभापर्वणि स्फुटम् ॥

इति प्रज्ञाचक्षुः शकुनिवचसार्थेव सहसा

प्रतोदेन प्रायो द्रुत इव सशङ्कः समभवत् ।

अपृच्छच्चाप्येनं किमिति हरिणस्त्वं कृशतरो

विवर्णः पुत्रासि स्फुटतरमथावेदय मम ॥ ४१ ॥

इतीति । प्रतोदेन कपया द्रुतः पीडितोऽर्वा अश्व इव । 'वाजिवाहार्वगन्धर्व—'
इत्यमरः । हरिणः पाण्डुः । 'हरिणः पाण्डुरः पाण्डुः' इत्यमरः ॥

समश्नासि प्राज्यं पिशितमथ भक्ष्यं बहुविधं

दधासि प्रावारान्मणिखचितभूषागणधरः ।

वयस्यैः संभूय व्रजसि मृगयां पश्यसि बहु

प्रकारं संनृत्यं किमिति हरिणस्त्वं कृशतरः ॥ ४२ ॥

समश्नासीति । प्राज्य भूरि । पिशित मांसम् । प्रावारानिति । 'द्वौ प्रावारोत्तर-
सङ्घौ' इत्यमरः । मृगया आखेटकम् ॥

अयं कालः क्षिप्रं कथयितुमिति प्राप्तसमयः

स गान्धारीपुत्रः शकुनिजनितोत्साहतरलः ।

पितुर्वाक्यं श्रुत्वानिलतनयदुर्वाक्यजनितं

तिरस्कारं स्वीयं समकथयदाक्षेपविदुतः ॥ ४३ ॥

अयमिति । अनिलतनयो भीमसेनः ॥

अये राजन्भीमः सदसि विचरन्तं यदसह-

ल्लावादं चाकार्षीत्तदिह हृदयं प्रज्वलति मे ।

न चेच्छामि प्राणान्कथमपि विधर्तुं मृतिरहो

वरा मे न श्रेयो जगति नियतं जीवनमिह ॥ ४४ ॥

अय इति । विचरन्तम् । सभां द्रष्टुमिति शेषः । प्रवाद निन्दाम् । प्रज्वलति संतप्तं
भवति ॥

संतापहेतुमाह—

ममाभूद्यैः साकं प्रचुरतरवैरं विधिवशा-

त्त एवाद्य प्राज्यं सुखमनुभवन्तीह रिपवः ।

अहो मे धिग्जन्म क्षितितलवृथाभारकरणं

धिगायुर्धिक्सौख्यं यदिह रिपुभिः स्यात्परिभवः ॥ ४५ ॥

ममेति । स्पष्टम् ॥

न राज्यं नो यानं न च विविधवासांसि न ह्येया

न नृत्यं नो भक्ष्यं विविधरसमन्नादि च न मे ।

न कान्ता नो हर्म्याण्यपि रिपुपरीहासजनित-

प्रतीकारस्याद्य प्रमदमुपघातुं पटुतराः ॥ ४६ ॥

नेति । प्रतीकारस्तिरस्कारः ॥

निकारो मच्चित्ते नृपतिवरकुन्तीसुतभवः

पदं चित्ते धत्ते स्मृतिमुपगतश्चेदनुलवम् ।

तदा लेखाधीशप्रभृतिसुरसंपत्परिभव-

प्रचण्डोऽपि प्रायो मम सुखसमूहो गरलति ॥ ४७ ॥

निकार इति । 'निकारः स्यात्परिभवे' इति धरणि । लेखाधीश इन्द्रः । गरलति गरलमिवाचरति । 'क्ष्वेडस्तु गरल विषम्' इत्यमरः ॥

विभो दृष्टे तस्मिन्क्रतुवरमहे तस्य तपसः

सुतस्य क्षोणीन्द्रैर्य इह धनरत्नार्पणविधिः ।

कृतः प्रायो जिष्णोरपि न स भवेदेव किमतः

परं वाच्यं दुःखं किमिह मम हृत्कृन्तनविधौ ॥ ४८ ॥

विभो इति । क्रतुवरस्य महे उत्सवे । 'मह उद्धव उत्सवः' इत्यमरः । तपसः सुतस्य युधिष्ठिरस्य ॥

अथ राज्ञ उतेजनार्थं स्तुतिश्रितव्यूतकार्ये राजानमनुकूलयितुं राजसूयशोभा त्रयस्त्रिंशत्पदैराह—

कलिङ्गाः सौराष्ट्रा मगधमरुमत्स्याधिपतयः

परं चौलाः पाण्ड्याः क्रकथशकहूणाङ्गवरटाः ।

अथान्ध्राः पौण्ड्राश्च द्रविडवसुधानाः शिविभवाः

प्रतीक्षन्ते धर्मात्मजनयनपातं सकरुणम् ॥ ४९ ॥

कलिङ्गा इति । स्पष्टम् ॥

तुरङ्गा मातङ्गा अपि रथवरा वस्त्रनिचयाः

सुवर्णं प्रावाराजिनविविधसत्कम्बलचयाः ।

अनर्घा रत्नौघा अपि वसुमतीपालभृतकै-

रुपानीता यत्नान्नृपतिनयनातिथ्यमभजन् ॥ ५० ॥

तुरङ्गा इति । भृतकैर्भृत्यैः ॥

तदवसरे राज्ञामपि प्रवेशो दुर्लभोऽभूदित्याह त्रिभिः—

क्षणं तूष्णीमाःस्व द्विजगणसमाराधनपरो

नृपः पत्नीशालामधिवसति दीक्षामुपगतः ।

इदानीं मौद्गल्यत्रितकुशिकजन्मात्रिपुलह-

ऋतुव्यासस्फोटायनलिखितजाबालिसहितः ॥ ५१ ॥

क्षणमिति । तत्र राजसूये राज्ञां प्रवेशसमये इति परिजनानां द्वारपालानां उक्ती-
र्वचनान्यगृणवमिति तृतीयेनान्वयः ॥

ननु श्रीकृष्णादीन्प्रतिवक्तव्यं तत्राह—

स भक्त्या विप्राणां चरणकमलान्यर्चति हरि-

हिंदम्बद्विड्क्षयाण्युपहरति भव्यान्यविरतम् ।

गुडाकेशः क्लेशानपरिगणयंस्तान्परिचर-

त्यजसं तत्पूजोपकरणपरौ चापि यमलौ ॥ ५२ ॥

स इति । यमलौ नकुलसहदेवौ ॥

सदस्यैः शाण्डिल्यद्वितभरतपैङ्गारुणिवसु-

प्रधानैर्लौगाक्षिध्रुवकवषजैर्मिन्यनुसृतैः ।

समाकीर्णैः पुण्ये ऋतुसदसि नास्माकमधुना-

वकाशो विज्ञप्तेरिति परिजनोक्तीरशृणवम् ॥ ५३ ॥ (विशेषकम्)

सदस्यैरिति । स्पष्टम् ॥

अथ द्वारपालानां त्रिभिर्विज्ञप्तिमाह—

अयं काशीशस्त्वां प्रणमति तथा कोसलपतिः

समीहां त्वत्पादाम्बुजयुगलसंवीक्षणमहे ।

दधानो द्वार्यास्ते नृपतिलकचोलाधिपतिर-

प्यसंख्यान्मातङ्गाश्चरणयुगले ढौकयति ते ॥ ५४ ॥

अयमिति । ढौकयति उपायनीकरोति ॥

तुरङ्गान्गान्धाराधिपतिरुपदीकृत्य सततं

प्रतीक्षां कर्तुं ते निवसति नृप द्वारि नियतम् ।

तथा काञ्चीनाथः सममिह विभो चेदिपतिना

स्थितोऽसौ काम्बोजो नृपवर तथा कैकयपतिः ॥ ५५ ॥

तुरङ्गानिति । उपदीकृत्य उपायनीकृत्य ॥

इति द्वाःस्यैरुच्चैरधिगमितनत्यादरविधी-

निरुद्धान्द्वार्येव प्रततविविधोपायनयुतान् ।

समायातान्त्राज्ञः कथमपि निविष्टान्नृपतिना

कृतायामाज्ञायामहमिति तदापश्यमखिलान् ॥ ५६ ॥

इतीति । उच्चैरिति । यथा द्वारि स्थितास्तेऽपि विज्ञासिं शृण्वन्ति तदर्थं अधिगमितः प्रापितो नत्यादरविधिर्येषाम् । निरुद्धानिति । आज्ञां विना प्रवेष्टुमशक्यत्वात् । अपश्यमिति त्रयाणामन्वयः ॥

अथ तत्र वेदशास्त्रसंपन्नाना ब्राह्मणाना समाजं तत्तच्छास्त्रप्रमेयैकदेशनिरूपणपूर्वकं च शास्त्रस्वरूपकथनं सुयोधनोक्त्या निरूपयति 'ऋचः' इत्येकादशभिः । तत्र वैदिकानां पठन-प्रकारमाह—

ऋचः शिक्षाभ्यासाधिकललितकण्ठादिनियत-

स्थलप्रोद्यद्वर्णस्वरमधुरताराः श्रुतिसुखाः ।

यजूंषि स्वच्छन्दं क्रमपदजटाजूंषि मुनयः

सुसामान्याथर्वाण्यपि किल पठन्तः ऋतुवरे ॥ ५७ ॥

ऋच इति । शिक्षायाः 'अथ शिक्षां प्रवक्ष्यामि पाणिनीयमतं यथा' इत्युक्तारूपायाः 'शिक्षा कल्पो व्याकरणम्' इति वेदाङ्गभूतग्रन्थविशेषस्य योऽभ्यासो गुरुसुखात्संप्रदायानुसारेण पठनं तेनाधिकं ललिता मनोहरा. कण्ठादीनि यानि नियतस्थलानि तेभ्यः प्रोद्यन्त उच्चार्यमाणा ये वर्णा अकाराद्यास्त्रिषष्टी स्वराश्चोदात्तादयस्तेर्मधुरास्तारा उच्चैः पठ्यमानाः । ततः कर्मधारयः । अतएव श्रुत्योः कर्णयोः सुखकारिणी ऋचः पठन्तः । ऋक्प्रधानं वेदम् । ऋग्वेदमित्यर्थः । क्रमपदजटाजूंषि तद्युक्तानि यजुःसामाथर्वाणि च पठन्तः । क्रमपदेत्यादि त्रयाणां विशेषणम् । लिङ्गविपरिणामेन ऋचामपि विशेषणम् । ऋग्विशेषणं च लिङ्गव्यत्ययेन यजुरादीनां विशेषणम् । त्रिषष्टिवर्णास्तु ह्रस्वदीर्घप्लुतभेदेन अणो नव दीर्घाभावात् । ऋवर्णलृवर्णाश्चत्वारः ह्रस्वाभावादेवाष्टौ । विसर्गानुस्वारजिह्वामूलीयोपध्मानीयाश्चत्वारः । एव पञ्चविंशस्तावन्तश्च स्पर्शः, यवलाः सानुनासिका निरनुनासिकाश्च षट् । एको रेफः । शषसहलक्षाः षट् । एवं त्रिषष्टिः । शिक्षाप्रकारस्तु—'आत्मा बुद्ध्या समेत्यार्थान्मनो युक्ते विवक्षया । मनः कायामिमाहन्ति स प्रेरयति मारुतम् ॥ मारुतस्तूरसि चरन्मन्द्रं जनयति स्वरम् । सोदीर्घो मूर्ध्न्यभिहतो वक्रमापद्य मारुतः ॥ वर्णाञ्जनयते तेषां विभागः पञ्चधा मतः । स्वरतः कालतः स्थानात्प्रयत्नानुप्रदानतः ॥ उदात्तश्चानुदात्तश्च स्वरितश्च स्वरास्त्रयः । ह्रस्वो दीर्घः प्लुत इति कालतो नियमा अपि ॥ अष्टौ स्थानानि वर्णानामुरः कण्ठः

शिरस्तथा । जिह्वामूलं च दन्ताश्च नासिकोष्ठौ च ताड्य च ॥ प्रयत्नानुप्रदानौ तु यत्नद्वैविध्यभेदतः । प्रयत्न आभ्यन्तरीयो बाह्य इत्यपि भेदतः ॥' एव पठनप्रकारं फलं चाह—'यथा व्याघ्री हरेत्युत्रान्दन्ताभ्यां न च पीडयेत् । एवं वर्णाः प्रयोक्तव्या नाव्यक्ता न च पीडिताः ॥ सम्यग्वर्णप्रयोगेण ब्रह्मलोके महीयते ॥' अन्यथा पाठे दोष उक्तः—'कुतीर्यादागतं दग्धमपवर्णं च भक्षितम् । न तस्य पाठे मोक्षोऽस्ति पपाहेरिव किल्विपात् ॥ सुतीर्यादागत व्यक्तं स्वाम्नाय सुव्यवस्थितम् । सुखरेण सुवक्त्रेण प्रयुक्तं ब्रह्म राजते ॥' अन्यच्च तत्रैव—'मन्त्रो हीनः स्वरतो वर्णतो वा मिथ्याप्रयुक्तो न तमर्थमाह । स वाग्वज्रो यजमान हिनस्ति यथेन्द्रशत्रुः स्वरतोऽपरावात् ॥' इति । एतादृशीः ऋचः यजूषि सुसामान्याथर्वाण्यपि क्रतुवरे पठन्तो मुनयो दृष्टा इति नवमश्लोकेनान्वयः । शिक्षोक्तकण्ठतात्वादिनियतस्थानसमुच्चार्यमाणवर्णस्वरसहितोच्चतरपठनेन कर्णसुखकारिपदक्रमजटासहितसंहितापाठनिरता त्वर्त्विजो दृष्टा इति भावः ॥

परे यत्र प्रातःसवनकजना व्यग्रमनसः

समुद्युक्ता माध्यंदिनसवनहोमस्य समये ।

मुनीन्द्रास्तातीये नृवरसवने दत्तहृदयाः

परं धाय्याभिज्ञाः कलितशुभसांनाय्यविधयः ॥ ५८ ॥

परे इति । प्रातःसवनमाध्यंदिनसवनतृतीयसवनानि गायत्रत्रैष्टुभजागतच्छन्दोरुपाणि कालविशेषाः ऋत्विजाम् । एतत्कर्मकल्पग्रन्थादवसेयम् । धाय्या ऋक् अग्निसमिन्धनपाद्या सांनाय्यं हविः । 'ऋक् सामिधेनी धाय्या च या स्यादग्निसमिन्धने' इत्यमरः । 'सांनाय्यं हविरग्नौ तु हुत त्रिषु वपट्कृतम्' इति च । 'पाय्यसांनाय्यनिकाय्यधाय्यामानहविर्विर्निवाससामिधेनीषु' इति निपातः । सम्यक् नीयते होमार्थमग्निं प्रतीति सांनाय्यं हविर्विशेषः । हुत त्रिषु वपट्कृतमित्यस्यार्थः । वपट्कृतं हुतं वषट्कारमन्त्रेण हुत त्रिषु वपट्कृतं पयः वपट्कृतः पुरोडाशः वपट्कृता यवागूः । एव च तत्तत्कालीनहोमसमयसावधाना वै याज्ञिका धाय्यादिमन्त्राभिज्ञाः चातुर्होत्रकर्मकुशला दृष्टा इति संवन्धः ॥

मीमांसाप्रमेयमाह—

श्रुतिं लिङ्गं वाक्यं प्रकरणमथ स्थानकमहो

समाख्यां जानन्तः कलितपरदौर्बल्यविधयः ।

लिङ्गं धात्वर्थं त्रिविधविधियादं च निगमा-

नुरूपं मन्वानाः क्रतुसदसि मीमांसकवराः ॥ ५९ ॥

श्रुतिमिति । 'श्रुतिलिङ्गवाक्यप्रकरणस्थानसमाख्यानां समवाये पारदौर्बल्यमर्थविप्रकर्षात्' इति सूत्रेण भगवाञ्जैमिनिः श्रुत्यादीनां पूर्वपूर्वबलीयस्त्वमाह । तत्सूत्रविषयश्चात्र पद्ये । तथा हि—श्रुतिलिङ्गादयः पण्डित विनियोजकाः तत्र विरुद्धयोः समवाये समुच्चयो

न संभवतीत्येकेनापरस्य बाधो वक्तव्यः । स च बलवता दुर्बलस्येति स्थितिः । तदुक्तम्—पारदौर्बल्यमिति । यदपेक्षया यत्परं तदुर्बलम् । तत्र हेतुः—अर्थविप्रकर्षादिति पूर्वापेक्षया विलम्बेनार्थप्रत्यायकत्वात् । तत्र निरपेक्षो रवः श्रुतिः । यथा व्रीहीन् वदन्तीति । अत्र क्रियाजन्यफलभागित्वं कर्मत्व बोधयन्ती द्वितीया निरपेक्षैव व्रीहीणामवघातरोषित्वं प्रतिपादयति । अर्थविशेषप्रकाशनसामर्थ्यं लिङ्गम् । यथा वर्हिर्देवसदनं दामीति । अत्र लवनार्थप्रकाशकतया वर्हिर्लवने विनियोगः । परस्पराकाङ्क्षावशात्कचिदेकस्मिन्नर्थे पर्यवसितानि पदानि वाक्यम् । यथा देवस्य त्वासवितुः प्रसवेऽश्विनोर्वाहुभ्यां पूष्णो हस्ताभ्यामग्नये जुष्टं निर्वपामीति । अत्र लिङ्गेन निवापे विनियुज्यमानस्य समवेतार्थभागस्यैकवाक्यतावलेन 'देवस्य त्वा' इत्यादिभागस्यापि तत्र विनियोगः । लब्धवाक्यभावानां पदानां कार्यान्तरापेक्षावशाद्वाक्यान्तरेण संबन्ध आकाङ्क्षापर्यवसन्नं प्रकरणम् । यथा समिधो यजतीत्यादि । अस्य हि दर्शपौर्णमासकथं भावाकाङ्क्षायां पाठवशाच्छेषत्वम् । स्थानक्रमः । स चानेकस्यान्नातस्य संविधिविशेषान्मानम् । यथा दधिरस्य दधो भूयासमित्याग्नी-यामीषोमीयो पांसुयागाः क्रमेण ब्राह्मणेषु पठिताः, मन्त्रभागेऽपि क्रमेणानुमन्त्रत्रयं पठितम्, तत्राग्नेयामीषोमयोर्द्वयोल्लिङ्गेनैव विनियोगसिद्धिः । दधिरसीत्यत्र तु न लिङ्गादिवि-नियोजकम् । किंतु यस्मिन्प्रदेशे ब्राह्मणे उपांशुयागविधानं तत्रैव मन्त्रेऽप्यस्य पाठ इति क्रमादुपांशुयागानुमन्त्रणेऽस्य विनियोगः । समाख्या योगबलम् । यथा हौत्रमौद्गात्रमित्यादि । तत्र होतुरिदं हौत्रमित्यादियोगबलेन होत्रादिसमाख्यातानि कर्माणि होत्रादिभिरनुष्ठेयानीति । विरोधोदाहरणान्याकरे द्रष्टव्यानि । अयमेव सूत्रनिर्देशः पूर्वपक्षार्थे कृतः । लिङ्गार्थमिति । 'ज्योतिष्टोमेन स्वर्गक्रामो यजेत' इत्यत्र 'यागेनेष्टं भावयेत्' इति यजघातोर्योगरूपोऽर्थः । लिङ्गश्च इष्टभावजनरूपोऽर्थोऽभ्युपगम्यते । त्रिविधविधियादमिति । अपूर्वविधिर्नि-यमविधिः परिसख्याविधिरिति ॥

व्याकरणस्वरूपमाह—

समुद्भूतं यत्तज्जगदुपकृतौ पाणिनिमुने-

मुखांभोजात्कात्यायनकृतविशेषार्थकलनम् ।

भुजङ्गेन्द्राधीशोद्भवगहनसद्भाष्यविवृति-

प्रकर्षाख्यं शास्त्रं सदसि कथयन्तोऽतिसुधियः ॥ ६० ॥

समुद्भूतमिति । जगदुपकृताविति । निमित्तार्थे सप्तमी । पाणिनिकात्यायनपतञ्जलिभिः सूत्रवृत्तिमहाभाष्याणि कृतानीति तथात्रोक्तं तच्छास्त्रं पाणिनिव्याकरणं कथयन्तो दृष्टा इति पूर्ववदन्वयः ॥

ज्योतिःशास्त्रमाह द्वाभ्याम्—

धनुर्ज्यासत्कोटिप्रततभुजसंज्ञादिललितं

ग्रहाधीशप्रोक्तं गणितगुरुगर्गाद्यधिगतम् ।

भचक्रोद्यत्कक्षाकलनसहितं ज्योतिषमहो

समग्रं जानन्तः स्फुटगणितबीजेषु कुशलाः ॥ ६१ ॥

धनुर्ज्येति । धनुर्ज्याकोटिभुजकक्षादिसंज्ञास्तच्छास्त्रे उपनिबद्धास्तत एव ज्ञेयाः ।
समग्रं स्कन्धत्रयात्मकम् । स्फुटगणितं पाटीगणितम्, बीजमव्यक्तगणितम् ॥

भदन्ताः सर्वज्ञा ह्यजवृषनृयुग्मेन्दुसदन-

द्विपद्विद्वद्भाक्षी वणिगलिधनुर्धारिमकरैः ।

सकुम्भैः सन्मीनैर्धुमणिशशिभौमज्ञगुरुभिः

सुयुक्तं जानन्तः पर इह खगोलं सुमतयः ॥ ६२ ॥

भदन्ता इति । 'स्याद्भदन्तो ज्यौतिषिको दैवज्ञो दैवलेखकः' इति केशवः ।
अजो मेघः । वृषः प्रसिद्धः । नृयुग्मं मिथुनम् । इन्दुसदनं कर्कः । द्विपद्विद् सिंहः ।
कक्षाक्षी कन्या । वणिक् तुल । अल्लिर्वृश्चिकः । धनुर्धारी धनुः । शेषं स्पष्टम् ॥

अथ तर्कशास्त्रविषयमाह—

वितण्डाजल्पौघैर्विरहितसुवादोद्गुरगिरः

प्रमाणैः प्रत्यक्षादिभिरपि च मेयक्रमविदः ।

अभावाद्यव्याप्तिस्फुटलसितहेत्वच्छविलस-

न्मतिप्रौढा वैशेषिकमतविशेषप्रणयिनः ॥ ६३ ॥

वितण्डेति । तत्र स्वपक्षस्थापनाहीना परपक्षदूषणमात्रावसाना वितण्डा, उभ-
यसाधनवती नानावक्तृपूर्वोत्तरपक्षप्रतिपादकवचनसंदर्भात्मिका कथा जल्पः, तत्त्वदु-
भुत्सोः कथा वादः । तत्रैवं व्याख्या—वितण्डाजल्पौघैर्विरहितः शोभनो यो वादस्तेनोद्गुरा
उत्कृष्टा गीर्येषाम् । प्रत्यक्षादिभिश्चतुर्भिः प्रमाणैर्मैयानां प्रमेयानां प्रत्यक्षानुमित्युपमिति-
शब्दानां क्रमं विदन्ति । अभावाभ्यां अत्यन्ताभावान्योन्याभावाभ्यां आढ्या अभाव-
घटिता या व्याप्तिस्तया स्फुटं लसितस्ताद्विशिष्टो यो हेतुर्धूमो वह्निव्याप्य इत्येवं रूपस्तत्र
अच्छा विलसन्ती प्रतिभारूपा मतिर्ज्ञानम् । व्यसिविशिष्टहेतुताज्ञानमित्यर्थः । तत्र प्रौढा ।
वैशेषिके सप्तपदार्थाणि काणादमते विशेषेण प्रणय आसक्तिर्येषाम् ॥

पुराणज्ञा धर्माधिकरणविदः कापिलमत-

प्रगल्भा योगज्ञाः स्वरविततसंगीतकुशलाः ।

कवित्वालंकाराद्भुतविविधसंनटकभिदा-

मिधानग्रन्थज्ञा भरतमुनिसूत्रार्थनिपुणाः ॥ ६४ ॥

पुराणज्ञा इति । धर्माधिकरणं स्मृतिः । कापिलमतं सांख्यशास्त्रम् । योगः पात-

जलसूत्राणि । खरैः षड्जादिसप्तभिर्वितते विस्तीर्णं संगीते कुशलाः । नाटकानां भिदा दशविधत्वम् । अभिधान नामलिङ्गानुशासनम् । भरतसूत्र रसशास्त्रम् । स्पष्टमन्यत् ॥

धनुर्वेदाभिज्ञाः सकलमनुशास्त्रोक्तविविध-

प्रकारैर्विष्ण्वीशद्विपवदनसूर्याद्रिपमुवाम् ।

उपास्तिं जानन्तः कविगुरुसमा बुद्धिविभवै-

रथे नानादेश्याः क्रतुसदसि दृष्टा द्विजवराः ॥ ६५ ॥

धनुर्वेदेति । मनुशास्त्रं मन्त्रशास्त्रम् । हरौ मध्यगते शकरे भाष्ये नागसुता इति विष्णुमुख्यत्वेनात्रोक्तं विष्ण्वीशेति । नानादेशेभ्य आगता नानादेश्याः ॥

अथ निर्गुणब्रह्मस्वरूप विशेषणद्वारा कथयस्तच्छास्त्रविषयमाह—

निराकारं नित्यं गुणरहितमद्वैतममल-

प्रकाशं स्वानन्दानुभवसहितं नाशरहितम् ।

परं ब्रह्म स्वान्ते सततमुपशान्ते कलयतः

समाधिस्थान्ब्रह्मात्मजशुक्रमुखानैक्षिषमहम् ॥ ६६ ॥

निराकारमिति । ‘अपाणिपादो जननो गृहीता अविनाशी वारेयमात्मा’, ‘एकमेवाद्वितीयम्’ इत्यादिश्रुतिप्रतिपाद्यं ब्रह्म ध्यायता ब्रह्मात्मजाः सनकाद्याः ॥

स्फुरद्ब्रह्मोत्तंसं श्रुतमुरलिकानादविवश-

स्मराक्रान्तस्वान्तब्रजयुवतिनेत्रान्तकलितम् ।

त्रयी मृग्यं ध्यानात्परिकलयतो भक्तिसुभगा-

न्कृतार्थान्शाण्डिल्यप्रभृतिमुनिवर्यानकलयम् ॥ ६७ ॥

स्फुरदिति । श्रुतो यो मुरलिकानादस्तेन विवशाः स्मराक्रान्तस्वान्ता या ब्रजयुव-
तयस्तासां नेत्रान्तेन कलितम् ॥

स्ववद्गण्डाभोगैर्मधुकरकलध्वानसुभगैः

समन्तादाकीर्णं गिरिवरनिभोपायनगजैः ।

सदश्वैः काम्बोजैर्जवजितसमीरैर्बहुविधै-

स्तथा नानादेश्यैर्निचितमभवत्पाण्डवसदः ॥ ६८ ॥

स्ववदिति । निचित व्याप्तम् ॥

पयो दध्यन्नाज्यं विविधरसभक्ष्यं बहुविधं

तथा लेह्यं पेयं द्विजसुहितकृच्चोष्यमपि च ।

असंख्यातं सूदैरुपहतमभूद्भोजनविधौ

दिवारात्रं राजंस्तदिह कुतुकं मे जनयति ॥ ६९ ॥

पय इति । द्विजानां सुहितं तृप्तिं करोतीति तथा । सूदैः पाककृद्भिः ॥

दानं निरूपयति—

गजानामश्वानां द्रविणनिचयानां सुविलस-

द्भुतीनां रत्नानामपि सुवसनानां च निचयः ।

द्विजातिभ्यः सृष्टः प्रतिदिनमसंख्यः सुमतिना

पृथायाः पुत्रेण क्षितिपवचसो नास्ति विषयः ॥ ७० ॥

गजानामिति । द्रविणं द्रव्यम् । 'हिरण्यं द्रविणं शुभ्रम्' इत्यमरः । सृष्टः प्रति-
पादितः ॥

शिशुपालवधहेतुभूत श्रीकृष्णपूजनमाह—

इदं चित्रं चान्यच्छृणु नरपते तत्र यदभू-

त्समाजे पूजोपक्रमणसमये पार्थमनसि ।

विमर्शोऽभूदित्थं प्रथममिह कस्यार्चनविधि-

विधेयो देवर्षिक्षितिपतियुते यज्ञसदसि ॥ ७१ ॥

इदमिति । चित्रमाश्चर्यम् । विमर्शो विचारः कस्य प्रथमं पूजनमित्येवंरूपः ॥

ततस्तूष्णीं सर्वेष्वनधिगततत्त्वेषु सदसि

स्थितेषु प्रोवाच क्षितिपसहदेवः समयवित् ।

विहाय श्रीक्रान्तं निखिलजनक्रान्तं नरपते

नितान्तं कः पूज्यः कथय यदि चित्तेऽस्ति विधृतः ॥ ७२ ॥

तत इति । अनधिगततत्त्वेषु अप्राप्तनिश्चयेषु ॥

निधानं भक्तानां सुकृतमपिधानं समयिनां

समाधानं बुद्धेः किमपि च विधानं श्रुतिगिराम् ।

प्रधानं पुण्यानां विमलपरिधानं नयनयो-

र्मुदाधानं हित्वा क इव परिपूज्योऽन्यविवुधः ॥ ७३ ॥

निधानमिति । निधानं निधिः । अपिधानमनावृतम् । विधानं श्रुतिप्रतिपाद्यम् ॥

पुनस्तस्यैवासा(?)धरान्कतिपयगुणानाह—

न यच्छक्यं दानैर्बहुविधविधानैरसुलभं
तपोभिर्दुष्प्रापं जपयजनपूजादिसहितैः ।

अलभ्यं धाम स्वं दिशति दयया.....प्रभुरसौ
स्वभक्तानां तस्मात्क इह परिपूज्योऽपरबुधः ॥ ७४ ॥

न यच्छक्यमिति । स्पष्टम् ॥

स्मृतिं यातः सद्यः शमयति मनो मोहपटलं
हृदि ध्यातो भक्तैर्दलयतितमां दीर्घदुरितम् ।
वचः प्राप्तो विघ्नानपनयति सर्वास्तनुभृतां
तमीशं हित्वान्यः क इह परिपूज्योऽस्ति जगति ॥ ७५ ॥

स्मृतिमिति । स्पष्टम् ॥

इतीदं तद्वाक्यश्रुतिपुटसुधासेकसदृशं
निपीय प्रेमार्द्रा सुरमनुजसंसत्समभवत् ।
विहायैकं चैद्यं भगवति कृतद्वेषमतुला-
भिमानं संस्पर्धातिशयकलुषीभूतहृदयम् ॥ ७६ ॥

इतीति । चैद्यं शिशुपालम् ॥

ततः पार्थः प्रीतिप्रसरविवशः प्रेमपुलका-
चित्ताङ्गो भीमाद्यैर्मुदित इह सत्त्विक्परिवृतः ।
शुभे हैमे पीठे स्थितमखिलकान्तं बहुविधै-
र्विधानैरानर्चाखिलविवुधवन्द्यं यदुवरम् ॥ ७७ ॥

तत इति । प्रीतेः प्रसर आधिक्यं तेन विवशः ॥

सदूर्वाश्यामाकं सरसिजसुगन्धाद्यविविध-
प्रसूनौघभ्राम्यन्नलिकुलकलध्वानसुभगम् ।
स्थितं विष्णुक्रान्तायुतकनकपात्रे भगवतः
पदाम्भोजद्वन्द्वेऽर्पितममलपाद्यं नृपतिना ॥ ७८ ॥

सदूर्वेति । 'श्यामाकविष्णुक्रान्ताब्जदूर्वा. पाद्यजले क्षिपेत्' इति पाद्यस्वरूपकथ-
नपूर्वकं पाद्यकल्पनमादावुक्तम् ॥

‘अर्घपात्रे क्षिपेद्दूर्वातिलदर्भाग्रसर्षपान्’ इत्युक्तप्रकारमर्थमाह—

सगन्धं सिद्धार्थाक्षतयवसुदूर्वाङ्कुशतिलैः

सुयुक्तं पुष्पाद्यं शिरसि निदधेऽर्घं नरपतिः ।

सजातीकं कोलं सुरकुसुमसंयुक्तममलं

जलं राज्ञा तस्याचमनविधये दत्तमभवत् ॥ ७९ ॥

सगन्धमिति । ‘लवङ्गजातीकङ्कोलं निक्षिप्याचमेत्’ इत्युक्तप्रकारमाचमनमाह—
सजातीति । ‘जातिः स्त्रीगोत्रजन्मनोः । जाती फले च मालत्याम्’ इति हैमः । ‘कङ्कोलक
कोशफलम्’ इत्यमरः । ‘शीतलचीनी’ इति भाषायाम् । सुरकुसुम लवङ्गम् । ‘लवङ्गं
देवकुसुमम्’ इत्यमरः ॥

ततस्तं स्नानाद्यैर्विविधमणिभूषासुवचनैः

सुगन्धैर्माल्यैरप्यतिसुहितकृद्भक्ष्यनिचयैः (?) ।

समाराध्य प्रेम्णा प्रणयभरवद्भाञ्जलिपुटः

सपत्नीकः कुन्तीसुत इह कृतार्थः समभवत् ॥ ८० ॥

तत इति । स्पष्टम् ॥

अभूदुच्चैर्घोषो निखिलमनुजानां जय विभो

चिरं जीवेत्याप्रेडित इह महाहर्षजनकः ।

फलं कोपप्रीत्योः सममिह विभक्तं भगवता

तदा चैवे पार्थेऽपि च सकललोकैकविदितम् ॥ ८१ ॥

अभूदिति । आप्रेडितं जय जय जीव जीवेत्येवरूपम् । ‘आप्रेडितं द्विविरक्तम्’
इत्यमरः ॥

अथ द्वाभ्यां स्वस्य दुःखकारणमाह—

इदं सर्वं तिष्ठत्वपरमिदमेकं मम हृदि

प्रविष्टं शल्यं यत्कथमिव पुनर्निःसरति तत् ।

सभां द्रष्टुं याते मयि जलनिमग्ने अमवशा-

द्विहस्योच्चैर्भीमो वसनयुगलं यत्किल ददौ ॥ ८२ ॥

इदं सर्वमिति । स्पष्टम् ॥

प्रतीहारआन्त्या मम हतिरभूद्वित्तिसहिते

प्रदेशेऽथ द्वारि प्रचुरतरभित्तिअमवशात् ।

स्थितस्य द्रौपद्याः परिजनयुतायाः सहसितं

वचः प्रज्ञानेत्रात्मज इति मनो विह्वलयति ॥ ८३ ॥

प्रतीहारेति । प्रतीहारस्य द्वारस्य भ्रान्त्या । 'ब्रीं द्वाद्द्वारं प्रतीहारः' इत्यमरः । भित्तिप्रदेशे गच्छतो द्वारभ्रान्त्या हतिरभूत् । अथ द्वारं पूर्ववद्विपरीतभ्रान्त्या भित्ति-
रेवेयमिति स्थितस्यागच्छतः । प्रज्ञानेत्रस्यान्धस्यात्मज इति वचो दुःखबीजम् ॥

इमे सखीकाश्चेत्कुटिलहृदयाः पाण्डुतनयाः

परीहासं चक्रुर्विविधमदमत्ता बहुविधम् ।

प्रतीकारं कर्तुं यदि च न भवेयं क्षम इह

स्वयं धिक्मे जन्म ध्रुवमनुचितं जीवनमपि ॥ ८४ ॥

इमे इति । प्रतीकारं प्रत्यपकारम् ॥

इति प्रज्ञाचक्षुर्निजतनयदुःखौघमखिलं

निपीय श्रोत्राभ्यां मनसि विदधे खेदमतुलम् ।

अवोचच्चाप्येनं शममुपदिशन्वाक्यमनघं

स्थितिज्ञो लोकानामतिविशदबुद्धिर्धृतिपरः ॥ ८५ ॥

इतीति । अनघं शमप्रधानत्वान्निर्दोषम् ॥

तदेवाह—

सुखं दुःखं दैवादुपनमति गच्छत्यपि परं

न धीरस्तत्र स्याद्व्यथित इह हृष्टोऽपि न भवेत् ।

ध्रुवं पश्यन्बुद्ध्या सततमनिवार्यं विधिशतै-

र्जगत्यां पर्यायागतमखिलसाधारणमपि ॥ ८६ ॥

सुखमिति । भावानामागमापायित्वाद्निवार्यत्वाच्च शमेनैव निवृत्तिरिति भावः ॥

यदा यस्माद्येन स्वयमिह विना यत्नमनघ-

स्वभाग्यात्संप्राप्तं यदतिबहु चाल्पं च सुधिया ।

विधेयः संतोषो निजमनसि चेत्सौख्यमतुलं

न दुःखं तस्य स्यात्कचिदपि न तापो न च रिपुः ॥ ८७ ॥

यदेति । स्वज्ञानकल्पिता एव शत्रुमित्रोदासीनाः । विवेकदृष्ट्या तु सर्वस्यात्मरूपत्वा-
द्ब्रह्माद्वयत्वेन द्वितीयस्याभावात् अयशङ्कापि । 'द्वितीयाद्वै भयं भवति' इति श्रुतेः । तस्मा-
त्संतोषेणैव सुखं भवति नान्यथा यत्नशतैरिति भावः ॥

ननु दैवविहितं दुःखं ज्वरादि सोढुं शक्यम्, कथं शत्रुकृत दुःखं सोढव्यमिति चेत्तत्राह—

जनः सर्वः स्वीयं सुकृतमनुभुङ्क्तेऽथ दुरितं

ततो दोषः कस्मिन्सुत वद निधेयं सुमतिना ।

मदीयोऽयं शत्रुर्मम जनितमेतेन सुतरा-

मनिष्टं कष्टं चेत्यहह कुमतेर्वै विलसितम् ॥ ८८ ॥

जन इति । इदं सर्वं स्वप्रारब्धमेव नान्यकृतम् । शत्रुणेदं कृतमिति तु मोहविल-
सितमेवेत्यर्थः ॥

वचो गम्भीरार्थं मधुरतरमुक्तं नृपतिना

कटुत्वं भेजे तद्भृदि कलुषिते कौरवपतेः ।

सितापि द्राक्षातो मधुरसुरसा पित्तविकृते-

ऽतितित्ता किं न स्याज्ज्वरयुतमनुष्यस्य रसने ॥ ८९ ॥

वच इति । अपि भिन्नक्रमो द्राक्षातोऽपि मधुरसुरसा सिता शर्करेत्यर्थः ॥

शमोपदेशमसहमानः साधिक्षेपं दुर्योधन आह—

अथैनं गान्धारीसुतशतवरिष्ठोऽरुणदृशा

निरीक्षन्क्षोभेणाकुलितहृदयः क्रूरमवदत् ।

समर्थः सन्कस्मात्परिभववचांस्यानिलिमुखो-

द्रुतानि क्षोणीश श्रुतिपथविदाहीन्यभिसहे ॥ ९० ॥

अथेति । स्पष्टम् ॥

तद्वाक्यमनूय दूषयति—

सुखं दुःखं दैवोपनतमिति सत्यं तदपि च

प्रबुद्धाः सद्बुद्धिद्रविणवलसाहाव्यत इह ।

बलाजित्वा दैवं प्रबलमनिवार्यं कुमतिभि-

र्विराजन्ते सर्वोपरि पुरुषधीराः कतिपये ॥ ९१ ॥

सुखमिति । स्पष्टम् ॥

त्वया यत्संदिष्टं सरलमतिना ज्ञानमनघं

यतीनामारण्यप्रगुणविधिभाजां समुचितम् ।

कथं मादृक्पात्रं भवति जगतीपालकुलजः

समुत्पन्नारातिप्रभवपरितापादितमनाः ॥ ९२ ॥

त्वयेति । सरलमतिनेति साकूतोक्तिः । आरण्यानां वानप्रस्थानां यः अगुणविधि-
स्तद्भ्राजाम् ॥

करणबाहुल्यात्त्वां प्रतीदं दुःखं श्रावितम्, प्रतीकास्त्वस्मदधीन इत्याह—

पिता वृद्धो मान्यस्त्वमसि मतिमान्कृत्यविदिति
खदुःखं प्रोक्तं ते तदिह बहुभिर्हेतुभिरिह ।

अहं कर्णो दुःशासनसुबलजौ चापि नियतं
समर्थाश्चत्वारो ह्यभिलषितसिद्ध्यै किमपरैः ॥ ९३ ॥

पितेति । स्पष्टम् ॥

ननु कथं चत्वार एव भीष्मद्रोणादीनां सत्त्वात्तत्राह—

गुरुर्द्रोणः स्नेहं वहति कपिकेतावतितरां
सभीष्मोऽपि प्रायः कलयति मुदं धर्मतनये ।

प्रकारैः सर्वैस्तान्भजति विदुरः पाण्डुतनया-
नुदासीनस्त्वं चेदहह विधिरेवाद्य कुटिलः ॥ ९४ ॥

गुरुरिति । स्पष्टम् ॥

वचः साधिक्षेपं नृपतिरिति पुत्रस्य मनसा
विचिन्त्य ज्ञात्वार्तं भृशमनुनयन्प्राह मतिमान् ।

तवापि क्षोणीशाः सुत भुवि विधेयाः क्रतुवरं
त्वमप्येवं कर्तुं प्रभवसि सहायैः परिवृतः ॥ ९५ ॥

वच इति । अधिक्षेपस्तिरस्कारस्तत्साहितम् । अनुनयप्रकारमाह—तवापीति ॥
सहायानेवाह—

अहं भीष्मो द्रोणस्तदनु तनयोऽस्याङ्गनृपतिः
प्रियोऽयं ते दुःशासन इह विधेयाः सविदुराः ।

तथान्ये शल्याद्या मगधमरुकर्णाटपत्तयः
कलिङ्गाः काम्बोजा अपि वत तवाज्ञापरवशाः ॥ ९६ ॥

अहमिति । गुरोस्तनयोऽथत्यामा ॥

क्रियन्तां संभारा विविधवसुभाराश्च यजन-
क्षितिः सम्यङ्क्षेया विविधशुभयूपैः परिवृता ।

समाहूय व्यासप्रभृतिमुनिवर्यान्तथ शुभे

मुहूर्ते दीक्षाया ग्रहणमिह कर्तुं कुरु मनः ॥ ९७ ॥

क्रियन्तामिति । संभारा उपकरणानि । वसूनां द्रव्याणां भाराः ॥

हिरण्यं सन्मुक्ताविविधमणयोऽलङ्कृतिशता-

न्यनर्घा रत्नौघा विविधवसनान्यन्ननिचयाः ।

गजाश्वं गावश्च प्रचुरपयसो वत्ससहिता

द्विजेभ्यो देयाः स्युः ऋतुसदसि तुष्टेन भवता ॥ ९८ ॥

हिरण्यमिति । गजाश्वम् । सेनाङ्गत्वादेकवद्भावः । ऋतुसदसि यज्ञशालायाम् ॥

पितुस्तद्वाक्यं स श्रुतिपथमथानीय पुनर-

प्यवोचद्भो राजञ्शकुनिरिह किञ्चित्कथयति ।

समग्रां द्यूतेन श्रियमपहरामि ध्रुवमहं

छलात्कौन्तेयानामिति वितर तत्संमतिमिह ॥ ९९ ॥

पितुरिति । सष्टम् ॥

न चात्र विदुरः प्रष्टव्य इत्याह—

यदि त्वं कार्येऽस्मिन्विदुरमनुपृच्छस्यनुपदं

निषेद्धा निश्चित्य व्यथितहृदसौ पाण्डवकृते ।

तदा मृत्युर्मे स्याच्छरणमिह राजस्त्वमपि च

ध्रुवं तुष्टो जीया विदुरसहितो हायनशतम् ॥ १०० ॥

यदीति । अनुपद तत्कालम् । निषेद्धा निषेध करिष्यति ॥

राज्ञ उत्तेजनार्थं पुनरपि खदुःखमेवाह—

यदा द्वारभ्रान्त्या मणिरचितमिच्छावधिविश-

न्नथाघातं प्राप्तः पतित इह तस्मिन्नवसरे ।

भृशं संशोचन्तौ निभृतहसितौ दक्षतनयौ

गृहीत्वा हस्ते मां सृतिमदिशतान्तर्दहति हृत् ॥ १०१ ॥

यदेति । आघात प्रहारम् । सृतिं मार्गम् । 'पन्थानः पदवी सृतिः' इत्यमरः ।

दक्षतनयौ नकुलसहदेवौ ॥

अथ धृतराष्ट्रस्त्विर्वन्धात्सर्वमङ्गीकृतवानित्याह—

अथैतन्निर्वन्धं गुरुरतरमवेत्य क्षितिपतिः

सभां द्यूतस्यार्हा रचयितुमनुज्ञामथ ददौ ।

समानेतुं पार्थान्विदुरमनुनीयाप्यनुचिते

निदेशे चक्रे स प्रवणमनयाधीनहृदयः ॥ १०२ ॥

अथैतदिति । अनुनीयापीति अपिभिन्नक्रमः । अनुचितेऽपि निदेशे यथाकथचित्प्रवणं अनुकूलं चक्रे ॥

स गत्वा पार्थानां सदनमवदद्यत्कुमतिना

कुरूणां नाथेन स्वहृदि निहितं द्यूतविधये ।

ततः श्रुत्वाह्वानं विदुरवचनात्पाण्डुतनयः

स्मितं कृत्वा वाक्यं मितमिदमवोचन्निपुणधीः ॥ १०३ ॥

स इति । स्पष्टम् ॥

विभो क्षत्तः सर्वं तव विदितमेवास्ति जगति

प्रकर्षं बुद्धेश्च त्वदधिगतवन्तो वयमिह ।

स राजा लोकानां स्थितिर्विदुस्तुलप्राज्यधिषणः

कथं द्यूतक्रीडां कलहजननीं कन्दलयति ॥ १०४ ॥

विभो इति । क्षत्तः हे विदुर । त्वत् त्वत्तः ॥

समाहूतश्चाहं कथय न कथं यामि विमृश-

न्कलेर्द्यूते वासः सकलजनमेधाधिकलितः ।

तथापि त्वं यन्मे ह्युपदिशसि कार्यं हितविधौ

विधेयं वा नो वा तदिह करणीयं ध्रुवमिह ॥ १०५ ॥

समाहूत इति । 'आहूतो न निवर्तेत द्यूतादपि रणादपि' इत्युक्तेः । द्यूते कलेः कलहस्य कलियुगस्य वा वासः सर्वजनविदित इत्यर्थः ॥

किंचास्मिन्कार्ये दैवमेव प्रधानम्, तदधीनश्च जनो न स्वाधीनः । 'भतिरुत्पद्यते तादृग्व्यवसायोऽपि तादृशः । सहाय्यास्तादृशा एव यादृशी भवितव्यता ॥' इति वाक्यादिति विदुरः प्रत्याह—

तथा पार्थेनोक्तः सदसि विदुरः प्राह मतिमा-

न्मयासौ संदिष्टः सुतपरिवशः कौरवपतिः ।

अभव्यं भव्यं वा परिणतिशुभं वाप्यशुभकृ-

न्न जानाति प्रायो व्यपगतविचारो नियतिभाक् ॥ १०६ ॥

तथेति । अशुभकृदिति कार्यस्य विशेषणम् । नियतिर्दैवम् । 'भाग्यं श्री नियतिर्विधिः' इत्यमरः ॥

इति श्रुत्वा धीमान्सहजपरियुक्तो द्रुपदजा
समेतः स्वं सैन्यं सकलमुपदिश्यानुगमने ।

रथारूढो दिव्याभरणवसनो धर्मतनयः

प्रयातः साशङ्को विदुरसहितो हास्तिनपुरम् ॥ १०७ ॥

इतीति । स्पष्टम् ॥

प्रविश्याथ प्रज्ञानयनमवनं योग्यविधिना

कृतातिथ्यः सर्वान्प्रणतिभिरथाम्यर्च्य मुदितः ।

निशां नीत्वा प्रातः शकुनिरचितं द्यूतसदनं

विवेश स्वैर्भीमादिभिरपि चतुर्भिः परिवृतः ॥ १०८ ॥

प्रविश्येति । स्वैः । भ्रातृभिरिति शेषः ॥

अथाहूतो दुर्योधनसहितगान्धारपतिना

नृपः सोऽक्षक्रीडाममजत पृथायाः प्रथमजः ।

वृतो भीष्मद्रोणार्यमतनयबाह्वीककुरुराद्

कृपाश्रत्थामाद्यैर्विदुरनृपपुत्रप्रभृतिभिः ॥ १०९ ॥

अथेति । स्पष्टम् ॥

हिरण्यं कुप्याद्यं मणिनिचयमर्थौघमखिलं

निखर्वाञ्जानेकप्रयुतनियुताद्यं यदपि च ।

महीमश्वज्जात्याग्निरिसमशरीरानपि गजा-

नजैषीदुर्धूते कुटिलतरबुद्धिः स शकुनिः ॥ ११० ॥

हिरण्यमिति । कुप्यमिति ताभ्यां यदन्यत्तत्कुप्यमित्यर्थः । अर्थानां ओघम्
'अर्थैर्विमवा अपि' इत्यमरः । जालानुत्तमजातीयान् ॥

ततोऽनैषीदुर्धूते नकुलसहदेवावनिलजं

गुडाकेशं पश्चाच्छकुनिक्रितवो धर्मतनयम् ।

अथैनं ग्राह्वं द्रुपदतनयं द्यूतविधिना

पणीकृत्यात्मानं परिकलय मोक्तुं जयसि चेत् ॥ १११ ॥

तत इति । परिकलय विचारय ॥

पराजैषीत्तामप्यथ शकुनिकर्णान्धतनया-

म्बिकापुत्रो हर्षं परतरमगुस्तत्र सदसि ।

विहायैतानन्ये क्षितिनिहतनेत्रा विमनसः

सर्वत्रैत्राम्भोभिर्धिगिति परमं दुःखमभजन् ॥ ११२ ॥
पराजैषीदिति । अम्बिकापुत्रो घृतराष्ट्रः ॥

अथासौ संप्रेक्ष्य क्षितितलसमालोकनपरा-

क्षितान्धूते पार्थान्प्रवितनयमूचे कुरुपतिः ।

जितेयं दासी त्वं भजतु मम कृष्णा किमधुना

विलम्बः कार्येऽस्मिन्क्रियत इह सागच्छतु सदः ॥ ११३ ॥

अथेति । कृष्णा द्रौपदी इह कार्ये किमधुना विलम्बः क्रियते । आगच्छतु आयातु ॥

अवाच्यं तद्दुर्योधनकथितमाकर्ण्य विदुरः

समुत्थाय क्रोधान्निखिलमनुजे शृण्वति सति ।

जगादोच्चैः क्रोधाद्वचनमिदमालोक्य च पुनः

समुद्भूतामन्दप्रतिघमरसंरक्तनयनः ॥ ११४ ॥

अवाच्यमिति । निखिलमनुज इति जाल्यभिप्रायमेकवचनम् । प्रतिघः कोपः ।
'कोपः क्रोधामर्षरोषप्रतिघा' इत्यमरः ॥

विदुरवाक्यं पञ्चभिराह—

अरे मन्द प्रज्ञानयनसुत किं ते व्यवसितं

न जानीषे शीर्षे निवसित इहाशीविषधरान् ।

किमर्थं कोपेनाकुलितमनसः पाण्डुतनया-

न्वृणीषे मे दात्मन्मरणविधये स्वस्य सहसा ॥ ११५ ॥

अरे इति । स्पष्टम् ॥

न दासीत्वं प्राप्ता द्रुपदधरणीपालतनया

यतो न्यस्ता राज्ञा ध्रुवमियमनीशेन कुमते ।

कृतं ह्येतद्द्यूतं तव मरणवीजं कलय भो

समासन्ने मृत्यौ भवति विपरीता किल मतिः ॥ ११६ ॥

नेति । पूर्वं स्वस्य द्यूते विजितत्वादनीशत्वम् ॥

पुरैवासै राज्ञे कथितमसकृन्मे ध्रुवमहो

विनाशो द्यूतेऽस्मिंस्तव सुतशतस्यापि नियतः ।

कुलाङ्गारे पापे त्वयि शकुनिसापेक्षचरिते

निबद्धप्रेमायं भवतु फलमाक्पातकतरोः ॥ ११७ ॥

पुरैवेति । असौ राज्ञे धृतराष्ट्राय मे मया असकृत् बहुवारं किमुक्तं तदेवाह—अस्मि-
न्यूते तव सुतानां शतस्याप्यवश्यं विनाशः । भविष्यतीति शेषः । दुर्योधनं प्रत्याह—
कुलाङ्गारेत्यादि ॥

एतैः सह विरोधे महदनिष्टमित्याह—

दिशां जेता जिष्णुर्हृतवकहिडम्बादिसुभट-

प्रसिद्धव्यापारप्रथिततरकीर्तिः पवनजः ।

यमौ नित्यं शत्रुक्षपणकरणे बद्धनियमौ

न जानीषे किं रे यदिह विषमश्चासि सहसा ॥ ११८ ॥

दिशामिति । जिष्णुर्जुनः । पवनजो भीमः ॥

तिष्ठन्तु भीमादयः, युधिष्ठिरक्रोध एव त्वां भस्मीकरिष्यतीत्याह—

न यावत्त्वां धर्माचरणशरणः साधुचरितः

क्षमी दान्तो मिथ्यावचनरहितो लोकमहितः ।

पुरा पश्यत्युग्रज्वलनकणमुग्दारुणदृशा

परं तावत्कूरं शमनवदनं पश्यसि न रे ॥ ११९ ॥

न यावदिति । पुरा पश्यति । द्रक्ष्यतीत्यर्थः । 'यावत्पुरा—' इति पुरायोगे लङर्थे लट् ॥

इति क्षिसोऽत्यन्तं विदुरवचनैरप्यनुसर-

न्स कर्णादीन्दुष्टान्मनसि न च खिन्नोऽभवदसौ ।

अथ प्रातीकाम्यं द्रुपदतनयायाः स्वमवन-

स्थिताया हानार्थं ह्यदिशदवनीपालतनयः ॥ १२० ॥

इतीति । हानमाहानं तदर्थम् । 'द्वीतिराकारणाहाने' इत्यमरः । प्रातीकाम्य इति
दूतस्याभिधानम् ॥

स दूतस्तद्राज्ञो वचनसमकालं द्रुपदजा-

सकाशं गत्वोच्चैरवददथ दुर्योधनवचः ।

जितां द्यूते त्वामाह्वयति धृतराष्ट्रस्य तनयो

नियोक्तुं त्वां दासी भवसि पणिता द्यूतसदने ॥ १२१ ॥

स दूत इति । उच्चैरिति । अन्तःपुरे प्रवेष्टुमशक्यत्वादुच्चैरित्युक्तम् ॥

अथैनं पप्रच्छ द्रुपदतनया द्यूतसदने
 नृपः कस्माद्धेतोर्वत पणनमेवं समकरोत् ।
 क एवं लोकेऽस्मिन्कथय परिदीव्येद्धृतमति-
 र्यथा पार्थः स्वार्थाकुशलहृदयो बुद्धिविधुरः ॥ १२२ ॥

अथेति । सष्टम् ॥

अथो दूतः प्राह प्रथितकुलजेऽसौ तव पति-
 र्यदाभीमं चान्यानपि निजमथात्मानमकरोत् ।
 पणद्रव्यं पश्चात्त्वमसि पणितातो नरपतिः
 सभायामस्यां त्वाह्वयति धृतराष्ट्रस्य तनयः ॥ १२३ ॥

अथो इति । सष्टम् ॥

किमात्मान पूर्वं परिपणितवान्मां नु नृपतिः
 सभां गत्वा पृष्ट्वा पुनरिह समायाहि सविधे ।
 ध्रुवं ज्ञात्वा पश्चादयि नय सभां मामिति तया
 नियुक्तो दूतोऽसौ नृपसविधमागात्पुनरपि ॥ १२४ ॥

किमिति । सष्टम् ॥

द्रौपदीवाक्यमाह—

अये राजन्कृष्णा वदति सकलान्वः पुनरियं
 न राज्ञोऽनीशस्य प्रभवति मयि स्वत्वमधुना ।
 अनार्यं चेत्सर्वैरधिगतमहो दैवहतकै-
 र्विनाशः सर्वेषां ध्रुवमपरिहार्यो हि भविता ॥ १२५ ॥

अये इति । सष्टम् ॥

तदविक्षेपवच्च. श्रुत्वा क्रुद्धः सन्दुःशासन प्रेषितवानित्याह—

तथा दूतेनोक्तः सहजमथ दुःशासनमिदं
 जगादासौ दुर्योधन इह मतेनाङ्गनृपतेः ।
 अये दूतो भीमात्परमिह विभेति त्वमधुना
 बलादेनां कृष्णामुपनय करिष्यन्ति किममी ॥ १२६ ॥

तथेति । अङ्गनृपते. कर्णस्य मतेन संमतेन ॥

ततो गत्वा सोऽन्तःपुरमवनमेनामृतमतीं
बलाद्धृत्वा केशेष्वहह शठबुद्धिर्नृपसुतः ।

सनाथामप्यारादितरजनपत्नीमिव सभा-

मनैषीत्पार्थानां पुरत इह हा दैवहतकः ॥ १२७ ॥

तत इति । स्पष्टम् ॥

तथा नीतां कृष्णामहिकरगतामेकवसनां

रजोध्वस्तां वीक्ष्य क्षितिपतिसभा साश्रुनयना ।

न यातुं न स्थातुं समशकदथो किञ्चिदपि वा-

मिधातुं श्रोतुं वा हृदयकृतधिकारवचना ॥ १२८ ॥

तथेति । हृदये कृत धिक्कारवचनं यथा । दुर्योधनभयादित्यर्थः ॥

कर्णस्य द्रौपदीं प्रति वचनमाह द्वाभ्याम्—

अथावादीत्कर्णः किमिति न करोष्युन्नतमिदं

मुखाब्जं किं लज्जास्पदमिह भवत्याः कथय नः ।

तदैवेयं लज्जा द्रुपदतनयेऽद्धा परिहृता

वृता यल्लोभेन ध्रुवमिह तदा पञ्च पतयः ॥ १२९ ॥

अथेति । स्पष्टम् ॥

इदानीं गान्धारीतनयवशगासीप्सितमहो

समुद्धं ते कृष्णे परिहर पतीन्दीनमनसः ।

जितासि धूतेऽस्मिन्सुमुखि धृतराष्ट्रस्य धरणी-

पतेः पुत्रेणाद्य क्षममिह तदाज्ञानुसरणम् ॥ १३० ॥

इदानीमिति । स्पष्टम् ॥

ततोऽसौ दुष्टात्मा निजमनुजमाहातिशठधी-

रिमां दुष्टां पापां विगतवसनामाशु कुरु भोः ।

परीहासस्यैवं फलमनुभवत्वाशु कुटिला

पतीनां दास्यत्वं मम गतवतामद्य पुरतः ॥ १३१ ॥

तत इति । स्पष्टम् ॥

अथासौ दुःखार्ता द्रुपदतनया वीक्ष्य दयिता-

न्परित्रातुं योग्यानपि समयवद्भ्रान्निधिवशात् ।

सभायामानीता शरणरहिता जालपतिता

कुरङ्गीव त्रासाद्भृशतरमसौ कम्पममजत् ॥ १३२ ॥

अथेति । समयवद्भान् सत्यमयपाशवद्भान् ॥

तदानीमनन्यशरणा सा भगवत्स्मरणं कृतवतीति कथयितुं कविर्मनसो दूतत्वं परिकल्प्य कथां रचयति—

विचारं चाकार्षीदहं न पिता नापि दयिता

न पुत्रा न आता शरणमिह मेऽद्यास्ति न गुरुः ।

ऋते भक्ताधीनाद्यदुकुलवतंसादपर इ-

त्यथो स्मरं स्मरं मुररिपुमहं यामि शरणम् ॥ १३३ ॥

विचारमिति । स्पष्टम् ॥

स चात्यन्तं दूरे क इह तमथावेदयति मे

समासन्नं दुःखं भृशमपरिहार्यं प्रयतनैः ।

तदर्थं स्वान्तं तत्सविधमुपनेप्यामि निजमि-

त्यसौ संबोध्य स्वं द्रुपदतनयाचित्तमवदत् ॥ १३४ ॥

स चेति । प्रयतनैः प्रयत्नैः । स्वान्तं मनः । 'स्वान्तं हन्मानसं मनः' इत्यमरः ॥

अथान्यविषयासक्तिं त्यक्त्वा तत्परस्यैव चित्तस्य भगवति प्रवृत्तिरिति वक्तुं मनसः प्रशसापूर्वकं स्वदूत्येऽनुकूलयितुं प्रार्थनामाह सप्तभिः—

हृषीकाणामीशं त्वमसि सकलानां त्रिभुवनं

क्षणाद्भुतं शक्तस्तदिह कलये दूत्यनिपुणम् ।

इतो गत्वा शीघ्रं मधुमथनपार्श्वं कथय मे

प्रवृत्तिं दीनाया ध्रुवमशरणाया हृदय भोः ॥ १३५ ॥

हृषीकाणामिति । 'इन्द्रियाणां मनश्चास्ति' इति गीतोक्तेः ॥

अयि स्वान्तं क्लान्ता भृशमहमिह त्वां पटुतरं

विधाने निश्चित्य ध्रुवमनुनयामि प्रणयतः ।

हृषीकाणामीशं कथमिदमयोग्यं तव पुनः

करिष्ये दूत त्वं तदिति किल मा गा विधुरताम् ॥ १३६ ॥

अयीति । स्पष्टम् ॥

न हि प्रयोजनमनुद्दिश्य मन्दोऽपि प्रवर्तत इति न्यायात्तत्र प्रवर्तयितुं महत्प्रयोजने
समाधिस्थयोगिचित्तागोचरस्य भगवतो दर्शनेन ते महोल्लाभो भविष्यतीति महत्प्रयोजन-
माह—

महांस्ते लाभोऽयं यदिह यमिनस्त्वां दृढतरं

निरुद्धान्तर्युञ्जन्त्यसकृदनुकूलं प्रणयतः ।

समाधिस्था यस्य स्मरणविधये तं यदि पुरो

मनः साक्षात्पश्येः किमधिकमितस्तेऽस्ति कथय ॥ १३७ ॥

महानिति । यस्य स्मरणविधये योगिनस्त्वा दृढतरमन्तर्निरुद्धयासकृद्गारंवार युञ्जन्ति
तं यदि त्वं साक्षात्पश्येस्ततोऽधिकं किमस्ति ॥

पूर्वोक्तं हृषीकेशत्वमेव प्रतिपादयति—

न नेत्रं रूपस्य ग्रहणकुशलं नापि रसनं

रसज्ञाने गन्धग्रहणविषये घ्राणमपि न ।

न शक्ता त्वक्स्पर्शानुभवजनने श्रोत्रमपि च

त्वया हीनं शब्दग्रहणपटुं न स्यात्किमपरम् ॥ १३८ ॥

न नेत्रमिति । मनःसंयोगं विना इन्द्रियाणां स्वस्वविषयग्रहणासामर्थ्यमनुभवसिद्धम् ।
तथा च महाभारतेऽश्वमेधपर्वणि मनोवाक्यानि—‘न घ्राति मामृते घ्राणं रसं जिह्वा न
वेत्ति च । रूपं चक्षुर्न गृह्णाति त्वक्स्पर्शं नावबुध्यते ॥ न श्रोत्रं बुध्यते शब्दं मया
हीनं कथंचन । प्रवरं सर्वभूतानामहमस्मि सनातनम् ॥’ इति । रसनं रसनेन्द्रियं
रसज्ञाने शक्तं नेति योज्यम् ॥

त्वदनुचराणोन्द्रियाणि त्वां स्वस्वविषये नेतुं यतिष्यन्ते । तेषां मार्गं प्रवृत्तिरूपं विहाय
निवृत्तिमार्गेण गमिष्यसि चेत्तत्प्राप्तिः सुलभा, नान्यथेत्याह—

रसज्ञप्राणत्वक्श्रवणनयनानि प्रतिलयं

यतन्ते त्वां नेतुं यदपि च मनः स्वस्वविषयान् ।

तथापि त्वं साधो परिहरसि चेद्धर्मविषयं

मदीयोऽयं चित्ताभिलषितविधिः सेत्स्यति तदा ॥ १३९ ॥

रसज्ञेति । ‘इन्द्रियाणि प्रमाथीनि हरन्ति प्रसभं मनः’ इति गीतोक्तेः ॥

प्रवृत्तिमार्गे भयं प्रदर्शयति—

अये कामः क्रोधः प्रचुरतरलोभः स च मदी

महामोहः सेष्योऽध्वनि किल वसन्त्यत्र नियतम् ।

व्रजन्तं ते सार्थं प्रबलमपि मुष्णन्ति तदहो

मदीयं त्वं मागा हृदय कलयेदं हितवचः ॥ १४० ॥

अये इति । कामादयश्चौरा मुष्णन्ति । धर्मरूप धनमिति शेषः । हे हृदय, त्व तत्र मा गाः । मदीय इदं हितवचः कलय ॥

अस्मिन्मार्गे खेदशङ्कापि नेत्याह—

अहो खेदः सोढुं कथमपि न शक्योऽध्वजनितो

मयेति ब्रूषे चेच्छृणु हृदय यद्वच्चिम भवते ।

चिदानन्दाकारं भवजलधिसारं कलयतः

समारम्भो भावी श्रमनिकरनाशैकनिपुणः ॥ १४१ ॥

अहो इति । स्पष्टम् ॥

किं च तत्समीप गच्छतस्ते स एव श्रेयः कर्तव्याह—

स ते मार्गे श्रेयो दिशतु शुभकृत्सर्वजगतां

यदीयं सौन्दर्यं हृदयहरणं गोपसुहृदशाम् ।

मुमुक्षूणां ध्येयं विपदुदधिसंसारतरणि-

र्विपन्नानां चिन्तामणिरखिलवाञ्छार्पणविधौ ॥ १४२ ॥

स ते इति । तरणिर्नौका ॥

पुनरपि शीघ्र गमन प्रार्थयते—

विलम्बं मा कार्षीः कुतुकतरलं कापि भवमा-

त्यजात्यन्तं रूपादिषु च परमासक्तिमनघ ।

इतो गन्तव्यास्ति त्रिभुवनललामाद्भुतनिधिः

पुरी द्वार्वत्याख्या निखिलनगरीशेखरमणिः ॥ १४३ ॥

विलम्बमिति । कुतुकं कुतूहलम् । गन्तव्यदेशमाह—इत इति । द्वार्वती द्वारिका ॥

अथ त्रयोदशभिर्द्वारिका वर्णयति—

समुद्रेणाक्षिता परित इह हेमाच्छवरणा

निधानं दिव्यानां समुपकरणानां मणिमयी ।

विचित्रा वृष्णीनां विजितसुरयानैर्गृहवरै-

र्नरैरप्यच्छामैर्विविधमणिवस्त्रौघसुभगैः ॥ १४४ ॥

समुद्रेति । वरणं प्राकारः । सुरयान विमानम् ॥

जना यत्रागारेष्वतिलसितसन्मङ्गलमह-

प्रसङ्गात्संजातैरविरतमृदङ्गानकभवैः ।

प्रतिध्वानैरारादपि जलदगर्जाधिकरवै-

र्मयूराणां नृत्योत्सवमनुभवन्ति प्रतिदिनम् ॥ १४५ ॥

जना इति । अतिलसितसन्मङ्गलरूपा ये महा उत्सवाः । 'मह उद्धव उत्सवः' इत्यमरः । तेषां प्रसङ्गात् संजातैः ॥

यदागारेष्वभ्रंलिहविविधसौधोच्चशिखर-

स्थितैः कुम्भैरन्तःशुषिरविलसद्दीपकलिकैः ।

विनिद्राणां कान्ताविरहविधुराणामुडुगण-

भ्रमः प्रावृट् तम्यामतितिमिरमय्यां भवति च ॥ १४६ ॥

यदागारेष्विति । विनिद्राणामिति । तत्र हेतुः—कान्ताविरहविधुराणामिति । प्रावृट् तम्याम् । 'रजनी यामिनी तमी' इत्यमरः । शुषिरं छिद्रम् ॥

सुरद्रोः सत्पुष्पावलिललितसद्गन्धसुभृतै-

र्नितान्तं कस्तूरीमृगमदमहामोदलसितैः ।

चतुर्भ्यो भागेभ्यो हृदय हरितां वायुभिरहो

समायातैः सार्था क्रियत इह सा गन्धवहता ॥ १४७ ॥

सुरद्रोरिति । कस्तूरीयुक्ता मृगाः कस्तूरीमृगास्तेषां यो मदः कस्तूरी तस्या यो महानामोदस्तेन लसितैः हरिता दिशां चतुर्भ्यो भागेभ्यः प्रदेशेभ्यः समायातैर्वायुभिः सा गन्धवहता गन्धवहत्वा सार्था यथार्था क्रियते इत्यन्वयः । 'आशाश्च हरितश्च ताः' इत्यमरः । 'रोमभिर्विरलैः खल्पैर्युतः कस्तूरिकामदः' इति केशवः । हृदयेति संवोधनम् । 'कस्तूरी स्थान्मृगमदः' इत्यमरः ॥

विचित्रैरुद्यानैस्तिलकसहकारद्रुपनसा-

नसप्तक्षद्राक्षावकुलसरलेन्द्रद्रुमघुकैः ।

तमालश्रीपर्णीवरणकृतमालाक्षकदली-

शमीजम्बूजम्भकमुकलकुचाशोकसहितैः ॥ १४८ ॥

विचित्रैरिति । उद्यानैर्व्याप्तेति द्वितीयश्लोकेनान्वयः । कीदृशैरुद्यानैः । तिलकादि-सहितैः । तिलकः क्षुरकः वृक्षविशेषः, सहकारद्रुः आम्रः, पनसः कण्टकीफलः, अनसो वन्धूकः, सप्तो वटः, द्राक्षा मृद्वीका, वकुलः केसरः, 'पूतद्रुः सरलः पूतिकाष्ठम्' इत्यमरः, इन्द्रद्रुः ककुभोऽर्जुनः, मधुकः प्रसिद्धः । 'मधूको मधुकोऽपि च' इति द्विरूपकोशः ।

तमालः प्रसिद्धः, श्रीपर्णी वृक्षविशेषः, वरुणो वरणः सेतुः । 'आरेवतव्याधिघातकृत-
मालसुपर्णकाः' इत्यमरः, अक्षो विभीतकः, कदली रम्भा, शमी जम्बूश्च प्रसिद्धे,
जम्भः जम्भीरा इति प्रसिद्धः, लकुचः 'बहुहरः' इति भाषायाम् ॥

पियालद्रुश्लेष्मातकबदरनारङ्गविषम-

च्छदप्लक्षस्त्रंसिस्तुवतरुकदम्बादिललितैः ।

लताभिर्मालत्यादिभिरपि सुमौघातिललित-

प्रवालामिर्व्याप्ता तव नयनयोर्यास्यति पथि ॥ १४९ ॥

पियालेति । 'राजादन पियालः स्यात्' इत्यमरः । श्लेष्मातकः 'लहसोडा' इति
भाषायाम् । विषमच्छदः सप्तपर्णः । प्लक्षः पिप्पलपादपः । तेन पूर्वश्लोकेन पौनरुक्त्यम् ।
तथा च हैमः—'प्लक्षोऽश्वत्थे जटिनि पक्षके' इति । पीलुः प्रसिद्धः । तुवतरुर्विकटकृतः
सुवावृक्षः । कदम्बः प्रसिद्धः । सुमानामोघः । 'प्रसून कुसुम सुमम्' इत्यमरः । 'प्रवा-
लोऽस्त्री किसलये व्रीणादण्डे च विद्भुमे' इति हैमः । लताभिर्व्याप्तेति संबन्धः ॥

स्वकीयं कौशल्यं त्रिभुवनविचित्रं प्रथयता

सहस्राक्षप्राचीपतिधनदवासाँल्लघयता ।

कृता दिव्योपायैर्विविधमणिसंयोगघटिता

यदूतंसप्रीत्यै सुमगसु रतक्षणास्ति रचिता ॥ १५० ॥

स्वकीयमिति । सुरतक्षणा विश्वकर्मणा ॥

सभारामागारत्रिदशसदनब्राह्मणगृह-

प्रपावापीकूपाङ्गणविततरथ्यापरिवृता ।

अगण्यैः पण्यौघैर्मृतविपणिवीथीपरिसरा-

धरा रत्नं रत्नाकरपरिवृता सा विजयते ॥ १५१ ॥

समेति । 'सभा द्यूतसमूहयोः । शालाया च' इति हैमः । आराम उपवनम् । विपणिः
पण्यवीथिका ॥

प्रविश्य त्वं तस्यां रुचिरकुरुविन्दाश्मगरुडो-

पलस्वच्छाच्छाभामरपतिमणीवज्रशकलैः ।

विना वर्षाकालं त्रिदशपतिचापायुतमतिं

दधत्यां दृष्टायां निजनयनयोः प्राप्नुहि फलम् ॥ १५२ ॥

प्रविश्येति । 'कुरुविन्दस्तु पीते स्यादतिरिक्तेऽपि' इति केशवः । गरुडोपलो हरि-
न्मणिः । अतिशयेन अच्छा अच्छाच्छातिनिर्मला भा यस्याः । अमरपतिमणी इन्द्रनील-

मणी । 'मणिर्द्वयो रश्मिजातौ' इत्यमरे स्त्रीत्वमुक्तम् । वज्र हीरकम् । एव च पञ्चवर्णै-
र्मणिभिरिन्द्रायुधसाम्यम् ॥

यदीयान्यागाराण्युडुनिकरराट्कान्तमणिभि-
र्लसत्कुड्यान्यन्तःकरणजलमुञ्चि प्रतिलवम् ।

सदा कुर्वन्त्यम्भोधरसमयसुभ्रान्तिमनुलं
निशीथिन्यां चन्द्रोज्ज्वलकरसितायां प्रतिदिनम् ॥ १५३ ॥

यदीयानीति । उडुनिकराणां तारकाणाम् । 'तारकाप्युडु वा स्त्रियाम्' इत्यमरः ।
निकरः समूहस्तस्य राट् इन्दुः । चन्द्रकान्त इत्यर्थः ॥

सुराधीशं जित्वा समिति सगणं यादवपति-
र्धरायामानीतं प्रथितगुणयुक्तं सुरतरुम् ।
निवासे सत्यायाः स्वयमथ समारोप्य जगता-
मधीशस्तां धन्यामकृत रविकन्यापतिरसौ ॥ १५४ ॥

सुराधीशमिति । सत्यायाः सत्यभामायाः । समारोप्य रोपयित्वा । रविकन्या
कालिन्दी ॥

भ्रमद्भिः सौरभ्यादुपरि परितः षट्पदगणै-
र्दधद्भिश्छत्रस्य श्रियमनुपमां निर्जरतरुः ।
समस्तानां क्षोणीरुहवरगणानामवितथं
प्रभुत्वं यत्रासौ कथयति निजं स्वान्तसततम् ॥ १५५ ॥

भ्रमद्भिरिति । स्पष्टम् ॥

अथ तस्याः समग्रवर्णने सामर्थ्याभावमाह—

यदीयं सौभाग्यं कथयितुमलं चेत्किल भवे-
दनन्तो द्रष्टुं वा यदि दशशताक्षः प्रभवति ।
निवस्तुं च श्रीशो यदुकुलसुधांशुः स भगवा-
नवश्यं योग्यः सा कथय कथनीया कथमिव ॥ १५६ ॥

यदीयमिति । अनन्तः शेषः । दशशताक्ष इन्द्रः ॥

सहस्रं सौधानां भवति किल यत्षोडशमितं
सुयुक्तं चाप्यष्टोत्तरशतमितैर्दिव्यसदनैः ।

स तत्र प्रद्युम्नोद्धवहलधराक्रूरशिनिजो-

प्रसेनाद्यैर्युक्तो वसति किल यत्र प्रभुरसौ ॥ १५७ ॥

सहस्रमिति । 'सौधोऽस्त्री राजसदनम्' इत्यमरः ॥

अथ द्वाभ्यां श्रीकृष्ण वर्णयति—

दुकूल हेमाभं निजकटितटेऽसौ परिदध-

त्सुकाञ्चया रत्नानां निविडमुपनद्धं यदुपतिः ।

दधानः श्रीवत्सं हृदि सुविलसत्कौस्तुभमणि-

र्महानन्दाभोर्धिर्नयनपथमायास्यति स ते ॥ १५८ ॥

दुकूलमिति । स्पष्टम् ॥

भगवच्चरणचिह्नान्याह—

ध्वजच्छत्राम्भोजाङ्कुशकुलिशसत्कुम्भसुधनु-

र्गदाशक्त्यङ्गुष्ठस्थितयवसुचक्रादिलसितौ ।

नखेन्दुज्योत्स्नाभिर्विधुतनिविडध्वान्तनिचये

हृदि ध्यातौ भक्तैर्हृदयचरणौ द्रक्ष्यसि हरेः ॥ १५९ ॥

ध्वजेति । स्पष्टम् ॥

समप्रतदीयाङ्गवर्णने स्वस्यासामर्थ्यमाह—

यदन्वेषे शेषा प्रभवति मनीषा न यमिना-

मुपश्लोके यस्य श्रुतिरपि च मूकेव भवति ।

तदीयान्यङ्गानि स्फुटमिह मनोज्ञानि सकला-

न्यहं वक्तुं शक्ता कथमिव भवेयं जडमतिः ॥ १६० ॥

यदन्वेष इति । स्पष्टम् ॥

अथ स्वसंदेशकथनप्रकारमाह—

निपत्य त्वं श्रीमच्चरणकमलाधःसुभगह-

न्मदीयं संदेशं कथय कथयाम्यद्य सकलम् ।

न चानन्दाभोघौ हरिचरणवीक्षामृतमये

निमग्नं भूत्वा मे कथितमखिलं विस्मर मनः ॥ १६१ ॥

निपत्येति । स्पष्टम् ॥

अयेऽहं दुःखार्ता शरणमुपयातास्मि भवतः

प्रणम्य त्वां याचे हृदय करणीयं समुचितम् ।

श्रवश्चक्षुर्घ्राणप्रभृतिकरणानां परवशं

न भूया नो चेद्धा भुवमिह हताहं द्रुपदजा ॥ १६२ ॥

अये इति । श्रवः कर्णः । करणानामिन्द्रियाणाम् ॥

गृहीत्वा प्रेमोपायनमथ विनीतेन भवता

समाराध्यः स्वामी वत गरुडगामी मम विभुः ।

दयासिन्धुर्दीनोद्धरणधृतबुद्धिर्मदुदितं

विशेषादेवासौ हृदि करुणया धास्यति हरिः ॥ १६३ ॥

गृहीत्वैति । प्रेमरूपमुपायनम् ॥

इति स्वान्तं वाक्यैर्निजमभिमुखीकृत्य सरल-

स्वभावा नेत्राम्भःस्रुतिसततधाराद्रसुतनुः ।

तदीयध्यानोत्थप्रमदजनितोद्दामपुलका

जगाद श्रीकान्तं प्रति परमदुःखं द्रुपदजा ॥ १६४ ॥

इतीति । स्पष्टम् ॥

अथ स्वीयमनन्यनिवार्यमसाधारण दुःख निवेदयन्ती भगवतः स्वरक्षणत्वरायै बहुधा संवोधयन्ती प्रार्थयते—

दयासिन्धो बन्धो निखिलजगतो यादवपते

जगन्नाथ स्वामिन्त्रजजनविपन्नाशनपटो ।

वकीधातिन्वत्सासुरहरतृणावर्तशमन

प्रलम्बारिष्टघ्न द्विपदलन केशिप्रमथन ॥ १६५ ॥

दयासिन्धो इति । स्पष्टम् ॥

सुराधीशाखर्व प्रततमदगर्वप्रशमन

प्रभो लक्ष्मीकान्त व्रजजनसुधांशो मुररिपो ।

व्रजाधीश श्रीशामृतमथन तार्क्ष्यध्वज जग-

त्प्रभो विष्णो जिष्णुप्रियसख सखे गोकुलपते ॥ १६६ ॥

सुराधीशेति । स्पष्टम् ॥

मधुध्वंसिन्दैत्यान्तक नरहरे कैटभरियो

हयग्रीवश्रुत्युद्धरण सुरसंघैकशरण ।

हिरण्याक्षप्राणापहरणपटो शूकर धरा-

धर स्वामिन्नागाधिपशयन कूर्माकृतिधर ॥ १६७ ॥

मधुध्वंसिन्निति । स्पष्टम् ॥

कलिद्रोहिन्सत्यप्रिय नरकहृच्छाल्वशमन

क्षितिधुग्राजन्यप्रबलभरहारिन्नरवर ।

त्रिलोकीसद्रत्नाच्युतसुभग गोपीरमण भो

परानन्दात्मोधे निखिलजगदात्मन्सुरपते ॥ १६८ ॥

कलिद्रोहिन्निति । स्पष्टम् ॥

एव संबोधनैः स्वाभिमुखीकृत्य स्वदुःख निवेदयति—

अगाधापद्माधाकुलहृदमसाधारणकृता-

पराधागान्धाराधिपसहितराधासुतवशाः ।

तुदन्ती मे धाराधरतुलितकान्ते दय धरा

धराद्रेराधार प्लवधरण राधारमण माम् ॥ १६९ ॥

अगाधेति । अगाधा महती या आपद्वाधा तथा आकुलहृदं मा असाधारणः कृतो-
राधो यैः । हे धाराधरतुलितकान्ते दय प्लवस्य पोतस्य धरण मत्स्यावतारे तथा करणात् ॥

उदासीना दीना मृदुहसितहीना नतमुखी

निलीना स्वेष्णज्जेष्वहह सुखहीना यदुपते ।

निहीना कीनाशाधिकभयकरैरन्धतनयैः

सभायामासीना द्रुपदतनया पीड्यत इह ॥ १७० ॥

उदासीनेति । कीनाशो यमः ॥

पवीनामाघातैरशुभजविधीनामिव गणै-

रैः पीड्यत इति ।

अयि क्षुद्रा रुद्रानुचरहृदयद्रावणविधि-

प्रगल्भा भद्राद्य प्रभुवर हरिद्राभवसन ।

सुभद्राबन्धो द्रागरिगणसमुद्राभिपतितां

प्रवाधन्ते तन्द्रां परिहर महेन्द्रानुजविधौ ॥ १७२ ॥

अयीति । क्षुद्रा अधमाः । पुनः किंभूताः । रुद्रानुचरेति । एतेषामतिदारुणं कर्म दृष्ट्वा
तेषामपि हृदयं द्रवतीति भावः । भद्रैः कल्याणैराद्यं पूर्णं । तन्द्रां आलस्यं परिहर ॥

अगाधे दुःखाब्धौ बत निरवलम्बेऽसि पतिता

भवाम्भोधेरुद्धारक कथमुदासोऽसि भगवन् ।

विलम्बं नाकार्षीरघहर गजजामिलकृते

मदुद्धारे शक्तः किमसि न विभो दुष्टदलन ॥ १७३ ॥

अगाध इति । स्पष्टम् ॥

दुष्टदलनत्वमाह चतुर्भिः—

महामीनः सत्यव्रतमवति कूर्मोऽपि च भवा-

न्वहत्यद्रिं पृष्ठे धरति धरणीं शूकरवपुः ।

नृसिंहः प्रह्लादासुरजनकहृद्वारयति भो

बलैः प्राज्यं राज्यं कपटवदुरूपो हरति च ॥ १७४ ॥

महामीन इति । सत्यव्रतं राजानम् । अद्रिं मन्दराचलम् ॥

सुदुर्दान्तं धर्माद्विमुखमखिलक्षोणितलग्नं

निहन्ति क्षत्रं द्राक्शितपरशुमात्रोपकरणः ।

दशग्रीवं कुम्भश्रवणमपि सुग्रीवहनुम-

न्नलक्षाधीशाम्निप्रवरसुतयुक्तो विजयते ॥ १७५ ॥

सुदुर्दान्तमिति । कुम्भश्रवणः कुम्भकर्णः । ऋक्षाधीशो जाम्बवान् । अग्निप्रवरसुतो
नीलनामा वानरः । विजयते । 'विपराभ्यां जेः' इत्यात्मनेपदम् ॥

स एव त्वं संप्रत्यपि हलधरभ्रातृसहितो

वचोमार्गातीतान्यतिशयितकर्माणि भगवन् ।

बकीघातादीनि स्मृतिमुपगतान्यप्यघहरा-

न्यहो लोके विख्यापयसि कमलावल्लभ विभो ॥ १७६ ॥

स एवेति । संप्रत्यस्मिन्नवतारे ॥

निजं पूर्णानन्दानुभवमपि संत्यज्य भगव-

न्नितीत्यं सद्भक्तावनकरणदीक्षापरवशः ।

विधत्से रूपाणीत्यमरवर संचिन्त्य मनसा

दयालो त्वां हित्वा कतममुपयामीह शरणम् ॥ १७७ ॥

निजमिति । खानन्दानुभवादपि ते परोपकार एव मुख्य इति भावः ॥

अये सर्वज्ञस्त्वं व्यसनमिदमल्पेतरमहो

विदित्वापि स्वामिन्मयि कथमुदासोऽसि भगवन् ।

भृशार्ताहं रोदिम्यतिशयितदुःखाब्धिपतिता-

विता श्रीमन्नान्यस्त्वमिह मृदुभावं भज मयि ॥ १७८ ॥

अये इति । अविता रक्षकः ॥

इतीदं संदेशं सकलमवधार्य प्रचलितुं

समुद्युक्तं यावद्गुपदतनयाचित्तमभवत् ।

तदैवान्तर्यामी निखिलजगतामार्तिहरणः

समुत्तस्थौ हित्वा शयनतलगां भीष्मकसुताम् ॥ १७९ ॥

इतीति । स्पष्टम् ॥

अये नाथ स्वान्तं किमिति तव चिन्ताकुलमिति

प्रवृत्तिं पृष्टोऽसौ सुमशरजनन्या सचकितम् ।

स्वप्नेत्राम्भोभिः स्खलितवचसाङ्गेन पुलका-

चित्तेनासौ कृष्णा व्यसनमतिकष्टं समवदत् ॥ १८० ॥

अये इति । सुमशरजनन्या रुक्मिण्या ॥

अयि प्रद्युम्नाम्ब द्रुपदतनया कर्णशकुनि-

प्रधानेन प्रज्ञानयनतनयेनाद्य सदसि ।

समानीता भीता दशवदननीता परवशा

यथा सीता तद्वत्परिभवभुवं साद्य गमिता ॥ १८१ ॥

अयीति । प्रद्युम्नाम्बेति । 'अम्ब्वार्थनयोः-' इति ह्रस्वः ॥

तथा न प्रद्युम्ने त्वयि च मम वैदर्भि न तथा

न देवक्यां प्रेमा भवति वसुदेवेऽपि न तथा ।

न भामायां नो वाग्रज इह न चात्मन्यपि यथा

ह्यनाथायां तस्यां द्रुपदतनयायां सुदति मे ॥ १८२ ॥

तथा नेति । भामायां सत्यभामायाम् । अग्रजे बलदेवे । आत्मनि स्वदेहे ॥

न मत्तोऽन्यस्तस्याः कचिदपि कदाचित्प्रियतमः

सुतो आता तातः पतिरपि महत्वास्पदमिह ।

अतस्ताक्ष्यं स्मृत्वा झटिति विपदन्ताय सुदति

प्रयास्ये तत्राहं न हि समुचितं कालहरणम् ॥ १८३ ॥

न मत्त इति । ममत्वास्पद प्रेमास्पदम् । झटिति शीघ्रम् । 'श्रागझटिलज्जसाहाय-'
इत्यमरः । कालहरणं विलम्बः ॥

इतीदं तामुक्त्वा मितवचनमत्यन्ततरलः

स्मृतायातं सद्यो गरुडमधिरुद्धाथ समगात् ।

स तावद्दुष्टात्माग्रजवचनवश्यो द्रुपदजा-

म्बराकर्षं कर्तुं सविधमुपयातोऽभवदथ ॥ १८४ ॥

इतीति । अम्बराकर्षं बल्लार्कर्षम् । तरलस्त्वरवान् ॥

तदालोक्य क्रोधानलकलितमूर्तिः प्रभुरसा-

वदृश्यो व्योमस्थः कलितकुतुकः कालकलनः ।

मदं दूरीकर्तुं सुबलतनयान्धात्मजरवि-

प्रसूतानां कंचिद्विधिमतुलमन्यं रचितवान् ॥ १८५ ॥

तदेति । कालं कलयतीति कलनः । अधुना न मारणीया एते अग्रे सर्वराज्ञां बधस्य
कर्तव्यत्वात् ॥

प्रकारान्तरमेवाह त्रिभिः—

स कर्तुं भक्ताया द्रुपदतनयायाः प्रियमसा-

वकर्तुं गान्धारीसुतहृदयदुर्वाञ्छितमहो ।

तुरीयेमाभावे षट्शतविधानेऽपि च तथा-

न्यथा कर्तुं शक्तः कुरुसदसि दृष्टो गगनगैः ॥ १८६ ॥

स इति । अन्यथा कर्तुमिति कारणं विनापि कार्यमुत्पादयितुमित्यर्थः । कर्तुमकर्तुम-
न्यथा कर्तुं समर्थ इति त्रितयं तदानीमेव संपादितम् ॥

सितैः पीतैः श्यामैर्हरितवसनैः स्वर्णरचना-

विचित्रैः सच्चित्रोल्लिखनपरमाश्चर्यजनकैः ।

दुकूलैः कौसुम्भैरतिललितमाञ्जिष्ठसलिला-

रुणैः सूक्ष्मैर्नौलैरपि वसनकृत्कौशल्युतैः ॥ १८७ ॥

सितैरिति । विनित्रैराश्वर्यजनकैः ॥

पलाशाभैर्नानाविधकिसलयाकारविजय-

प्रगल्भैः सत्सूचीरचितखगपुष्पादिरचनैः ।

समाच्छन्नानन्तरपि विविधवासोविरचिता

तदा पाञ्चालीव ध्रुवमजनि पाञ्चालतनया ॥ १८८ ॥

पलाशाभैरिति । हरिद्वर्णैरित्यर्थः । 'पलाशो हरितो हरित्' इत्यमरः । किसलया-
नां नवपल्लवानां य आकारस्तज्जयप्रगल्भैः । सन्ति समीचीनानि यानि सूचीरचितानि खगाना
शुकमयूरादीनां पुष्पाणां च विविधानां रचनानि 'कसीदा' इति भाषायां प्रसिद्धानि तानि
येषु तैर्वसनैराच्छन्ना विविधवासोभिर्विरचिता पाञ्चाली कृत्रिमपुत्रिकेव । 'पाञ्चालिका
पुत्रिका स्यात्' इत्यमरः । पाञ्चालो ह्यपदस्तस्य तनया द्रौपदी ॥

अथ तदानीं दुःशासनावस्थामाह—

अथाकर्षन्नस्या वसनमधिसंसद्भृदि वह-

न्निभप्रायं दुष्टं शकुनिसहजादित्यजवशः ।

सभास्थैः साश्वर्यैः स्तिमितनयनैः पाण्डुतनयै-

र्नृपैरन्यैर्दृष्टः शिथिलितभुजो नान्तमगमत् ॥ १८९ ॥

अथाकर्षन्निति । संसदीत्यधिसंसत् । सहजो दुर्योधनः । अन्तं वस्त्राणां समाप्तिम् ॥

भ्रमन्नेत्रस्तन्द्राकुलितविकलाङ्गोऽतिविवशः

समुद्भूतस्वेदोऽनधिगतनिजाभीप्सितलवः ।

सदा मानी दुःशासन इति स दुर्योधनहिता-

भिलाषी पापात्मा न्यपतदधमस्तत्र सदसि ॥ १९० ॥

भ्रमन्नेत्र इति । तन्द्रा आलस्य तथा आकुलितानि विकलानि विह्वलान्यङ्गानि यस्य
सः ॥

पाण्डवैस्तु तदानीं तत्प्रभावो ज्ञात इत्याह—

विना दीनोद्धारं भवजलधितारं ब्रजवधू-

हृदो हारं रूपद्रविणजितमारं नरवरम् ।

कृपापारावारं क इह दयितां रक्षितुमलं

पृथापुत्रैरेवं मनसि नियतं तर्कितमभूत् ॥ १९१ ॥

विनेति । मारः कामः । 'मदनो मन्मथो मारः' इत्यमरः । तर्कितं विचारितम् ॥

प्रस्तुतां कथामुपसंहरन्सर्वेषां स एव शरण्य इत्याह—

इति स्वीयान्भक्तानवति बहुधाकारणसुह-

त्प्रदेशोऽयं कश्चित्कथित इह दृष्टान्तविधये ।

रजःपुञ्जानुर्व्यां दिवि च गणयेद्योऽपि भगणं

न शक्तः सोऽप्यस्याखिलगुणगणान्संकलयितुम् ॥ १९२ ॥

इतीति । प्रदेशो दिक्प्रदर्शनम् । संकलयितुं वक्तुम् ॥

त विहाय तव कुत्रापि स्थैर्यं न भविष्यतीति चित्तं प्रत्याह—

कलाः सर्वा ज्ञात्वा भ्रमधनकृते चित्तजगति

क्षितीशानाराध्य द्रविणनिचयानर्जय बहून् ।

अनेकैः शास्त्रोत्थैर्विमलय यशोभिर्जगदिदं

हरौ हित्वा प्रेम क्वचिदपि गतिर्नास्ति भवतः ॥ १९३ ॥

कला इति । स्पष्टम् ॥

तद्भजनं विना सर्वं व्यर्थमित्याह—

अविद्येयं विद्या भवति भगवद्भक्तिरहिता

न चेद्विष्णोः प्रेमप्रसृमरमहानन्दमहिता ।

न तावच्चाञ्चल्यं त्यजति च मनोवृत्तिविहगी

न यावच्छ्रीकृष्णस्मरणरससिन्धौ निपतति ॥ १९४ ॥

अविद्येति । भगवद्भक्तिरहिता विद्याप्यकिंचित्करत्वादविद्यैव । 'सा विद्या तन्मतिर्यया' इत्युक्तत्वात् ॥

न केवलं कथामात्रमिदम् । उपदेशोऽप्ययं सर्वेषामित्याह—

इति स्मारं स्मारं तव गुणगणान्यादवपते

मनोदूतं योऽन्यस्त्वयि निजकृते प्रेपयति चेत् ।

न मुञ्चस्येनं तत्प्रणयरसनाशृङ्खलितह-

द्विभो भक्ताधीनः श्रुतिगिखरमृग्योऽपि भगवन् ॥ १९५ ॥

इतीति । स्पष्टम् ॥

त्वद्भजन विना कथं मे संसारतरणं भविष्यतीति शोचन्नाह—

अये संसाराब्धौ महति पतितोऽधौघनिचितः

कलत्रापत्यस्वप्रणयविवशः सत्यरहितः ।

सदा लोभक्रोधस्मरपरवशो भक्तिरहितः

प्रभो संसाराब्धिं कथमिव तरिष्यामि भगवन् ॥ १९६ ॥

अये इति । अधौघेति । 'कलुषं वृजिनैनौघम्' इत्यमरः ॥

निःसाधनस्य मे करुणाकृपायेण भवतैवोद्धारः कर्तव्य इत्याह—

मदुद्धारे हेतून्यदि मृगयसे हन्त कठिनो

विधिः पापात्माहं विषयविवशो भक्तिरहितः ।

दयालुश्चेत्सत्यं यदि भवसि निःसाधनमपि

प्रभो दीनं मामुद्धर करुणया दुःखजलधेः ॥ १९७ ॥

मदुद्धारे इति । विधिः प्रकारः कठिनः । साधनहीनत्वान्ममेत्यर्थः ॥

साप्रतं स्वचरितामृतश्रवणेनैव संसारतरणम्, नान्योपाय इत्याह—

तिरोधाय स्वीयं त्रिभुवनमनोहारिं ललितं

स्वरूपं यद्ध्यानाद्भवति कृतकृत्यो जन इह ।

कथं मुच्येतासौ पुनरिति विचिन्त्य स्वचरिता-

मृताब्धिं यस्तेने स वसतु मदीये हृदि हरिः ॥ १९८ ॥

तिरोधायेति । स्पष्टम् ॥

स कोऽपि श्रीगोपीजनहृदयहारी प्रतिदिनं

सदा ध्येयो नान्यः प्लव इह भवाम्भोधितरणे ।

यदीयं नामेदं जगदधभिदादीक्षितमहो

स्मरन्मक्तः प्रेमाभूतरसनिमग्नो विजयते ॥ १९९ ॥

स कोऽपीति । स्पष्टम् ॥

अत्र ग्रन्थे गुणालंकाररसाद्यभावेऽपि भक्तानां रुचिर्भगवद्गुणवर्णनासक्तानां सहृदयानां भविष्यत्येवेत्याह—

न संदर्भे प्रौढिर्न च गुणसमूहो न कविता

परीपाकः कश्चित्पदसुघटनाप्यत्र न तथा ।

तथापि श्रीकान्तप्रगुणकथनेनात्र सुधियां

भवेच्चित्तासक्तिर्यदि फलवती स्यात्कृतिरियम् ॥ २०० ॥

न संदर्भ इति । स्पष्टम् ॥

भगवत्परायणैस्तच्चरितामृतश्रवणलुब्धैरिदमवश्यमादरणीयमेवेति प्रार्थयते—

॥ यदि श्रीमन्नन्दात्मजचरणराजीवमधुनः

समास्वादासक्तो भवति भवतां चित्तमधुपः ।

कथायां वा तुच्छीकृतसुरसुधायां मधुरिपो-

र्मनोदूतं काव्यं शृणुत सरसं भक्तिरसिकाः ॥ २०१ ॥

यदीति । स्पष्टम् ॥

भङ्गचन्तरेण काव्योत्पत्तिमाह—

स्थिताद्वृन्दारण्ये तरणितनयातीरलहरी-

परीरम्भादम्मःपृषतयुजि वंशीवटतले ।

सकान्ताच्छ्रीकान्तादधिगतवती संगमनघा

मतिर्मे प्रासूत ध्रुवमिह मनोदूततनयम् ॥ २०२ ॥

स्थितादिति । स्पष्टम् ॥

वेदेन्दुवसुशीतांशु(१८१४)मितेऽब्दे मार्गशीर्षके ।

सिताष्टम्यामिदं काव्यमर्पितं हरिपादयोः ॥

नराणां धौरेयः सकलविदुषां शेखरमणि-

र्वदान्यानामग्रेसर इह महाभाग्यसुभगः ।

कलानां सर्वासां सदनमतिसौजन्यललितो

गुणानामागारो जयति हरिदत्तः प्रभुरसौ ॥

तदीयाया निष्कारणशुभदयायाः परिणम-

त्प्रकृष्टोदकाया जगति विदितः पात्रमिह यः ।

ततो योगक्षेमावधिगतवतस्तस्य च कवेः

कृतिर्विद्वद्वन्द्यान्मुखयतु दयालून्मयि जडे ॥

इति श्रीमत्तैलङ्गान्वयश्रीभूधरमहात्मजश्रीरामकृष्णतनयपञ्चनदान्वयव्रजनाथ-

विरचितं मनोदूताभिषं सहृदयहृदयाह्लादनापरनामधेयं काव्यं स्वकृत-

मञ्जुभाषिण्या टीकया समेतं समाप्तम् ।

गोस्वामिजनार्दनभट्टप्रणीतं

वैराग्यशतकम् ।

कालिन्दीकलकूलकाननकृतक्रीडाकलापोल्लस-

द्भोगोपालकबालकैः प्रतिदिशं सानन्दमाविष्टितम् ।

वंशीनादवशीकृतव्रजवधूस्वान्तं सदाह्लादकं

सद्भक्त्या समुपास्महे वयमघध्वंसैकधीरं महः ॥ १ ॥

मोहं मुञ्च लुनीहि लोभलतिकां कामं च वामं त्यज

प्रेमाबन्धमपाकुरु प्रविततं प्रौढासु नारीषु च ।

संसारार्णवमग्नभक्तनिवहोद्धारक्षमं सादरं

देवं नूतनवारिवाहरुचिरं चेतः समाराधय ॥ २ ॥

एताः कानपि मण्डयन्ति पुरुषान्नानाविधैर्भूषणै-

रेताः कानपि वञ्चयन्ति च जनान्मिथ्यावचोभिः पुनः ।

एता वै रमयन्ति कानपि वरान्मावैर्मनोजोत्कटैः

स्वान्तभ्रान्त करोषि किं बत मुधा नारीषु हार्दं हि तत् ॥ ३ ॥

पुत्रो मित्रं कलत्रं वसु च वसुमती वेश्म वासश्च वीति-

र्नागो रत्नं रथौघः परिजननिवहो नैव यास्यत्यनु त्वाम् ।

तस्मादस्माकमेतन्मतममृतसमं सावधानः शृणु त्वं

सेवामेकां विधेहि प्रणतजनभयध्वंसधीरां मुरारेः ॥ ४ ॥

वित्ताशया नृपतयः परिषेवितास्ते

वित्ताशयैव खलु पर्यटिता धरेयम् ।

लब्धं मयाल्पमपि नैव धनं कचिद्वै

तृष्णेऽधुनापि कुटिले किल मां विमुञ्च ॥ ५ ॥

घरणी सकलावगाहिता धनलुब्धेन मयातिदुर्गमा ।

न धनं खलु लब्धमल्पकं ननु तृष्णा न तथापि गच्छति ॥ ६ ॥

पुत्रे सर्वगुणान्विते रतिकलासौन्दर्यशीलादिकै-

र्युक्तायां तु गुणैर्हि योषिति तथा चित्ते च नानाविधे ।

स्वान्तं नुः खलु सस्पृहं भवति वै श्रीकृष्णपत्पङ्कजे
 चेदेवं तु भवेत्क्षणार्धमपि तत्स्यान्मुक्तिरेव स्फुटम् ॥ ७ ॥
 गतं चरणयोर्वलं भुजवलं तथा दृग्वलं
 वलं श्रवणयोस्तथा दशनजं वलं वा पुनः ।
 परं प्रकृतिदुःखदा तदपि जीविताशा भृशं
 नरस्य तु दिने दिने बलवती बलाज्जायते ॥ ८ ॥
 पुत्रः पाति न पाति न प्रियतमा शौर्यं न पात्युद्धटं
 बुद्धिः पाति न पाति नैव कविता नो पाति विद्याबलम् ।
 यातं वै परलोकमार्गममितं दीनं जनं केवलो
 धर्मः पाति ततस्तु धर्मकरणान्नान्यन्महीमण्डले ॥ ९ ॥
 तटे भागीरथ्याः कुशरचितसत्पीठसुभगे
 स्थितः स्नातः शुद्धो धृतविमलवस्त्रोऽमलमतिः ।
 नरो नामं नामं सरति नवशीतांशुशकलो-
 लसन्मौलेर्वामां स तु भवति धन्यः क्षितितले ॥ १० ॥
 यः सर्वत्र दयान्वितो भवति यः सर्वत्र वै सत्यवा-
 ग्यः सर्वत्र कृतक्षमो भवति यः सर्वत्र स स्नेहदृक् ।
 यः सर्वत्र सुरासुरार्चितपदद्वन्द्वाम्बुजाम्बिकां
 नित्यं संस्मरति क्षितौ स विबुधैर्योगीश्वरः कथ्यते ॥ ११ ॥
 वाल्यं गतं सकलमर्भकलीलयैव
 तारुण्यमप्यहह सत्तरुणीविलासैः ।
 वृद्धत्वमस्ति नर संप्रति सार्थकं त-
 द्भङ्गातरङ्गसवनैः सफलं विधेहि ॥ १२ ॥
 किं दानेन मुहुः कृतेन कृतया किं वा हरेः पूजया
 किं वा धूर्ततया कृतैरनियमैर्नित्योपवासव्रतैः ।
 किं यज्ञैर्वहुदक्षिणैरपि कृतैः श्रद्धाविहीनैः पुनः
 स्वान्तं चेच्छु(१)विनास्ति पूरुष तदा किं तैर्वृथाडम्बरैः ॥ १३ ॥

कृतोर्ध्वपुण्ड्रो धृतशङ्खचक्रो वृन्दाक्षकैः कल्पितगात्रभूषः ।
 करोति रामेति मुहुः प्रजल्पन्नरोऽतिधन्यः सफलं स्वजन्म ॥१४॥
 सामर्थ्यं न तनौ मनागपि चलापाङ्गाङ्गनासंगमं
 कर्तुं हन्त मयास्ति नेत्रपटुता सर्वापि नाशं गता ।
 सर्वे प्राणसमागताश्च सुहृदो दुर्दैवदग्धं मनो
 नैवाद्यापि तथापि वाञ्छति जडं देहक्षयं मामकम् ॥ १५ ॥
 सन्ति क्षीणधनाः क्षितौ क्षितिभुजो दानाक्षमाः स्वामिनो
 दुष्प्रापो हि वसुंधरातलगतः कष्टैर्महद्भिर्निधिः ।
 द्रव्याधीनमहो सुखं न तु धनं कुत्रापि हा लभ्यते
 तस्मान्मानस सांप्रतं समुचितां भक्तिं मुरारेः कुरु ॥१६॥
 तृणानि पशवः समे खलु वने सुखं भुञ्जते
 पिबन्ति च बिलेशयाः किल सदा गतिं सादरम् ।
 न जीवति नरो वरो नियतमन्नमेकं विना
 तदन्नमिह लभ्यते जगति कष्टपुञ्जैः परैः ॥ १७ ॥
 याभ्यां नो हरिपूजनं खलु कृतं ताभ्यां कराभ्यां नु किं
 नो वै येन विधीयते हरिनतिः किं तेन मूर्धा किल ।
 किं वा तेन मुखेन येन सुखदा विष्णोः कथा नोदिता
 मन्ये धन्यतमं तदङ्गमिह यत्कृष्णार्हणार्हं भुवि ॥ १८ ॥
 यः स्त्रीणां न करोति भोगमथवा नो ब्रह्मचर्यं दृढं
 नो भुङ्क्ते विविधप्रकारशमनं नो वा फलं मूरुहाम् ।
 नो वस्त्रं हि बिभर्ति नेत्रसुखदं नैणं तु चर्माथवा
 तं दष्ट्वा खलु भोगयोगविकलं स्वान्तं भृशं दूयते ॥ १९ ॥
 जिता युद्धैर्युद्धोद्धुरतरविपक्षप्रतिभटा
 जिता लोके लोकाः शुभतरगुणौघैश्च गुणिनः ।
 कलावन्तः सर्वेऽप्यभिनवकलाभिश्च विजिता
 विजेतुं वै मृत्युं मनुज तव यत्नं न कलये ॥ २० ॥

आलस्यं कुरु पापकर्मणि भव क्रूरः कुघस्ताडने
 नैष्ठुर्यं भज लोभमोहविषये निद्रां समाधौ हरेः ।
 जाड्यं गच्छ परापवादकथने द्रोहं विधेहि सरे
 दोषा एव गुणत्वमेवमखिला यास्यन्ति चेतस्तव ॥ २१ ॥
 परिणतफलमूलैः शुष्कशकैश्च नालैः
 कथमपि च कदनैः पूर्णकुक्षेः सुजीर्णैः ।
 धनवसनविहीनस्यास्य लोकस्य नूनं
 तदपि न विषयेच्छा मानसाज्जातु याति ॥ २२ ॥
 ये दुर्जनाः सन्ति हि ते घनाढ्या ये सज्जनास्ते तु धनेन हीनाः ।
 दृष्ट्वा कलेः कौतुकमेतदुच्चैः स्वान्तं नितान्तं मम तापमेति ॥ २३ ॥
 त्वगस्थिरुधिरामिषैः प्रचुरगूथमूत्रादिकैः
 कृतां जलजजन्मना सकलदोषसीमां वधूम् ।
 अनङ्गशरजर्जरीकृतकलेवरः कातरो
 नरो जडमतिर्मुहुः प्रियतमेति तां माषते ॥ २४ ॥
 केचिद्रागेषु मग्नास्तरुणहरिणदृग्वृन्दकेलीषु केचि-
 त्केचिद्विद्याविनोदे सुललितकवितापद्धतौ चापि केचित् ।
 केचिद्भोशस्त्रवाजिप्रजगजवसनस्वर्णरत्नादिकेषु
 द्वित्राः कृष्णाङ्घ्रिपद्मप्रचुरमधुझरीपानभाजो भवन्ति ॥ २५ ॥
 किं वृक्षा विफलाः समं समभवन्किं कन्दहीना घरा
 निर्मूलानि वनानि तानि किमहो जातानि सर्वाण्यपि ।
 लभ्यन्ते किमु न त्वचः क्षितिरुहा लोको न वस्त्रप्रियो
 यल्लक्ष्मीमदिरोत्कटान्नरपतीनश्रान्तमासेवते ॥ २६ ॥
 विश्वामित्रादयस्ते क नु खलु विगता योगशास्त्रार्थविज्ञा
 युद्धे दक्षा बलिष्ठाः क नु खलु पटवः कर्णभीष्मार्जुनाद्याः ।
 ते ते ह्यन्ये महान्तः कचन रसकलाः सांप्रतं सन्ति यस्मा-
 द्देहं चैवानपायं निजमवनितले मन्यसे मृदधीस्त्वम् ॥ २७ ॥

मानापमानसुखदुःखवियोगयोग-

संपत्तिनैख्य(?)युगलेषु समानबुद्धिः ।

मोहाम्बुपूरकलुषं च स एव नूनं

संसारवारिनिधिपारमुदारमेति ॥ २८ ॥

पक्वानि सन्ति विपिनेषु फलानि तानि

शीतानि निर्झरनदादिषु पुष्कराणि ।

ज्ञेयो भृशं जडतरः स तु यः प्रभूणां

सेवां करोति हि धनार्थमनेककष्टैः ॥ २९ ॥

न धनं न सुतो न सुन्दरी न गृहं नोपवनं न बान्धवाः ।

न ममास्ति हि किञ्चिदुच्चकैरिति यो वेत्ति न मोहमर्दति ॥ ३० ॥

रूपं सर्वमपाकरोत्यपनयत्युच्चैर्बलं देहजं

ज्योतिर्नाशयति स्फुटं नयनयोः क्षामां करोति क्षुधाम् ।

अङ्गानामपि तानवन्ति तनुते व्याहन्ति शौर्यादिकं

लोकाय प्रददाति हन्त नियतं किं किं न कष्टं जरा ॥ ३१ ॥

भवति कलहो येनान्योन्यं द्वयोरनुरक्तयोः

प्रसरति पुनर्येनाकीर्तिर्महीवलयेऽखिले ।

भुवनविदितं पुण्यं स्तोकं नयेन हि जायते

मनुज नियतं तं वै लोमं परित्यज दूरतः ॥ ३२ ॥

क्रोधेनैव कृताजयः खलु मृतास्ते कौरवाः पाण्डवाः

क्रोधेनैव सती जुहाव मखजे कुण्डे स्वकीयां तनुम् ।

क्रोधेनैव समं गतं यदुकुलं मैरेयपानाकुलं

क्रोधो बोधरिपुर्विधातुमुचितस्तस्मान्न विज्ञैर्नरैः ॥ ३३ ॥

सन्ति त्वद्भामि ते ते जवजितपवनाश्चारुवर्णास्तुरंगा-

स्ते ते दानाम्बुधारामलिनतरकराः प्रोन्नता दन्तिनश्च ।

१. 'मैरेय धातकीपुष्पगुडधानाम्बुसहितम्' इति माधवा.. २. 'भैक्षचिन्ता कुरु भैक्षदा-' इति स्यात्.

रत्नस्वर्णादिकानां नरवरनिवहा भान्ति ते ते च नूनं

मद्देहे निस्पृहत्वं भवति हि सकलं येन तत्पांशुकल्पम् ॥ ३४ ॥

किं कुर्वन्ति फलाशनं न विहगाः किं नो तवो (?) भुञ्जते

दध्यादीन्यनिलं पिबन्ति किमु नो सर्पा विषेणोद्धुराः ।

स्यादेवं यदि वै व्रती व्रतधरास्ते स्युस्तदा निश्चितं

तस्माद्यः सुकृती स याति सुखदं लोकं हरेर्ज्ञानवान् ॥ ३५ ॥

मा भक्ष्यचिन्तां कुरु भक्ष्यदाता स एव येनास्ति कृतं हि जन्म ।

तं देवमाराधय पूरुष त्वं न स्याद्यदाराधनतस्तु जन्म ॥ ३६ ॥

गमयसि समयं किमेवमेतैर्बत विषयैः क्षणभङ्गुरैः सनस्तैः ।

अनुपमसुखदं तमेव देवं हृदय भजामि नवेन्दुखण्डचूडम् ॥ ३७ ॥

पिबति सलिलं गाङ्गं भुङ्क्ते सुधाकरनिर्मलं

विसमथ तनुं वस्ते नव्यैर्धराभववल्कलैः ।

अमति हरिणैः सार्धं खैरं घने विपिने हि यः

स तु नरवरो देहान्ते तैः सुरैः सह मोदते ॥ ३८ ॥

न दातुं यः शक्तः कलुषहरदानानि नियतं

न वा कर्तुं नाकप्रदमखविधानं बहुविधम् ।

स हीनः सर्वैस्तैरहह खलु सांसारिकसुखै-

र्नरो दिष्टं व्यर्थं गमयति विनैकां हरिनुतिम् ॥ ३९ ॥

पुत्रमित्रवसुबन्धुपुरंध्रीग्रामधामरहिताः किल लोकाः ।

हन्त तेऽपि न भवन्ति विरक्तास्तेन मे भवति चेतसि चित्रम् ॥ ४० ॥

चपलाचपलं हि जीवितं विषयाः सन्ति समे विषोत्कटाः ।

जडबुद्धिरसौ तथाप्यहो न जनो मुञ्चति तान्मनाक्कचित् ॥ ४१ ॥

हन्तुं केचन सन्ति मत्तकरिणां वृन्दं समर्थाः क्षितौ

सिंहं केचन कुम्भिकुम्भनिवह.....ध्वंसधीरं पुनः ।

शूराः केचन वज्रसारकठिनैः शस्त्रैर्युतं वैरिणं

कन्दर्पोद्भटदर्पदारणविधौ वीरा नरा दुर्लभाः ॥ ४२ ॥

धत्से यद्वचिराम्बरोणि कुरुषे यद्भोगमेणीदृशां

यद्दानानि ददासि यासि तुरगैर्मत्तैर्गजेन्द्रैश्च यत् ।

तत्ते प्राक्तनपुण्यकर्मफलितं भूयस्तदेवाचर

स्वान्तं स्यात्पुनरन्यजन्मनि सुखं येनैव नानाविधम् ॥ ४३ ॥

शेते संप्रति भोजनं प्रकुरुते नारीजने तिष्ठति

क्षोणीशः समयोऽस्ति नैव नृपतिं त्वं रे कथं द्रक्ष्यसि ।

यत्रैवं कथयन्ति दुष्टमतयो दौवारिकास्तत्र य-

द्गच्छन्त्येव जडा जनाश्च नियतं तल्लोभविस्फूर्जितम् ॥ ४४ ॥

भूपास्ते रणकर्कशा युवतयः सौन्दर्यसीमाश्च ताः

सद्विद्यास्ववशीकृताखिलबुधस्वान्ताश्च ते पण्डिताः ।

अन्ये चैव नटा विटाश्च कवयः सद्गायना नर्तका-

स्ते याता यदपाङ्गपातचकिताः कालाय तस्मै नमः ॥ ४५ ॥

इन्द्रस्त्वं नृप सुन्दरी तव शची पुत्रो जयन्तोपमो

गेहं भाति च वैजयन्तसदृशं नागोऽभ्रमोर्वल्लभः ।

इत्थं बोधकरैरसत्यवचनैः त्वैरं स्तुतः स्वं हरिं

वेत्ति प्रस्फुटविक्रमं स महिमा ज्ञेयो हरेर्मायिनः ॥ ४६ ॥

सद्विद्या सुकृतार्जितं वसुगणग्रामाभिरामः सुतो

भार्या यौवनरूपशीलरुचिरा सेवापराः सेवकाः ।

मित्रं निष्कपटं नृपो गुणगणग्राही च दाता पुन-

नैतत्सर्वमवाप्यते हि मनुजैर्विष्णोः प्रसादं विना ॥ ४७ ॥

अचला कमला हि कस्य कस्य क्षितिपालः किल मित्रमस्ति लोके ।

इह वश्यतमा च कस्य वेश्या स्थिरमप्यस्ति च कस्य देहमत्र ॥ ४८ ॥

भोजनेन च धनेन सुदीर्घं जीवनेन तरुणीनिवहेन ।

जायते न मनसः परिपूर्तिस्तोष एव खलु तत्र विधेयः ॥ ४९ ॥

यस्य भालफलके यदलेखि ब्रह्मणा खलु सुखासुखयोश्च ।

तस्य तद्भवति तत्र न युक्तौ कर्तुमेव नरहर्षविषादौ ॥ ५० ॥

नैवाङ्गनाधरदलामृतमम्बुनो वा

पीतं मया सुखकरं सुरनिम्नगायाः ।

संदेहसिन्धुलहरीतरलेन नूनं

कालः कलो हि सकलोऽप्यतिवाहितोऽयम् ॥ ५१ ॥

ननु न निहताः कामक्रोधादयो न च शत्रवो

न खलु भवनं नो वारण्यं मया परिसेवितम् ।

न तु वनफलं नो वा भुक्तं मया विविधाशनं

नियतमखिलं जन्म स्वीयं कृतं हि निरर्थकम् ॥ ५२ ॥

पुण्यासक्ताः स्वयं ये सततमथ नरान्वीक्ष्य पुण्यैकनिष्ठा-

ज्जायन्ते जातहर्षामृतरुचिरझरीक्लिन्नदेहाः समन्तात् ।

सेवां कुर्वन्ति ये वै सुमविशिखरिपोः सादरं सावधाना-

स्तैरेवेयं धरित्री किल विमलतैरैर्धार्यते पापगुर्वी ॥ ५३ ॥

येऽरण्ये विजने वसन्ति सततं सस्यानि ये भुञ्जते

ये नित्यं भुवि शेरते तृणमयं चास्तीर्य रम्यासनम् ।

ये वै विभ्रति वल्कलानि वनितां पश्यन्ति ये जातु नो

तानप्येष तपोधनान्विकलयत्युच्चैः प्रसूनायुधः ॥ ५४ ॥

स्तुत्या न तोषो हृदि यस्य रोषो न निन्दया यस्य तथास्ति नूनम् ।

लाभे च हर्षो नहि नास्त्यलाभे दुःखं स मुक्तो धरणौ हि वेद्यः ॥ ५५ ॥

किं नम्यं चरणाम्बुजं स्मररिपोः श्रव्या च का तत्कथा

ज्ञेयं किं च विधानमेव सकलं तत्पूजनस्योच्चकैः ।

कः स्तुत्यश्च स एक एव सततं ग्राह्यं च किं कल्मष-

ध्वंसे श्रेष्ठतरं च नाम नियतं तस्यैव भूमण्डले ॥ ५६ ॥

खल्पो जीवितकाल एष रचितो धात्रा पुनर्नश्वरं

देहं हन्त कृतं च तत्र विविधा रोगाः पुनः कल्पिताः ।

एकस्यापि गुणस्य कोऽपि नियतं नो पारगो दृश्यते

तस्मात्सर्वमपास्य मानस भज श्रीकृष्णपत्पङ्कजम् ॥ ५७ ॥

दारिद्र्यं विबुधजनेषु वीक्ष्य लक्ष्मीमक्षीणामबुधगणेषु निन्दितेषु ।
दृष्टैतत्कलियुगकौतुकं नितान्तं हा वाधा मम हृदि जायतेऽतिगुर्वी ॥५८॥

सन्ति क्षोणीतलेऽस्मिन्निजजठरदरीपूरणेऽतिप्रवीणाः

कर्तुं स्वाभिष्टमेकं कृतविविधतरप्रोद्यमौघास्त्वनेके ।

ये वै कुर्वन्ति पूर्णां परजठरदरी ये पराभिष्टवार्ता

ते तु त्रैलोक्यवन्द्या ध्रुवमवनितले दुर्लभाः सन्ति लोकाः ॥५९॥

दैवाद्यथा यस्य तु मृत्युरस्ति तथैव नूनं म्रियते स कालः ।

हन्तुं न शक्यस्तु निजेच्छया वै मत्तेन सूक्ष्मो मशको गजेन ॥ ६० ॥

पुष्पाशुगः कुसुमचापधरो विदेह-

श्चन्द्रावलाजनवसन्तसहायमात्रः ।

भस्मीकृतोऽपि हरनेत्रहुताशनेन

कामः कदर्थयति हन्त तथापि लोकम् ॥ ६१ ॥

पल्यङ्को विगतः स संप्रति धरा प्राप्ता हि पल्यङ्कतां

तन्नष्टं रुचिरोपधानमधुना जाता भुजा तत्पदे ।

तूली साप्यतुला किलाप विलयं दर्मावली तूलिका

जाताग्रे बत किं करिष्यति विधिर्नाहं तु जाने ह तत् ॥६२॥

धत्ते मौनमनर्गलं किल पिता लुब्धो यदर्थं पुन-

र्माता स्नेहभरं विमुञ्चति कलि आता करोति स्फुटम् ।

सर्वे बन्धुजना यदर्थमशुभं वाञ्छन्ति नानाविधं

आप्रे गच्छतु वह्निभारकलिते दुःखालयं तद्वसु ॥ ६३ ॥

कुर्यामहं दृढतरं भुवनाधिपत्यं

दद्यां च दानमखिलागतयाचकेभ्यः ।

हन्त्यां रिपूनिति नरास्ति तवाशयस्तु

को वेद किं मनसि तिष्ठति विश्वभर्तुः ॥ ६४ ॥

स मित्रं स आता स च विमलबन्धुः स च पिता

स सूनुश्चैवास्ते स च विमलकीर्तिः परिवृढः ।

स एवासिन्काले सकलजनसर्वस्वमधिकं

य एवेह प्राज्यं सततमथ दत्ते किल धनम् ॥ ६५ ॥

सन्त्येते मामकीनाः परिणतमतयः सेवकाः सावधाना

ग्रामाश्चैतेऽतिरम्योपवनगृहसरःकूपवाप्यादियुक्ताः ।

अश्वाः शस्त्राणि नागास्तरुणमृगदृशो वक्ति लोको यदेवं

ज्ञेया माया मुरारेरसुरविजयिनः सा मतिभ्रंशकर्त्री ॥ ६६ ॥

किं तृप्तिर्न हि जायते वनफलैः किं वल्कलैर्नावृतं

देहं हन्त भवत्यथो न सलिलैस्तृड्याति किं नैर्झरैः ।

किं निद्रा समुपैति न क्षितितले यस्मादबुद्धिर्नरः

कर्तुं हन्त तपः करोति न मनो मग्नो भवाम्भोनिधौ ॥ ६७ ॥

विद्यानवद्या पठिता न चित्तं वित्तार्जने वापि मया न दत्तम् ।

धर्मः कृतो नैव समस्तु कालो हा लोभलगेन वृथैव नीतः ॥ ६८ ॥

यदन्या न ज्ञानादसि विषशरैर्हसि पुरुषा-

न्यदन्येषामर्थे प्रचुरतरविघ्नान्प्रकुरुषे ।

अधर्मे यन्निष्ठा तव नर गरिष्ठास्ति सततं

किमाकल्पं मूढ त्वमिह भुवने स्थास्यसि ततः ॥ ६९ ॥

प्राणायामपरायणो भवतु वा योगैकनिष्ठोऽथवा

किं वा साधुसमाधिसाधनविधिप्रौढो भृशं पूरुषः ।

किं वा सिद्धरसाज्जनाद्भुतमणिग्रामप्रवीणः परं

मृत्युर्येन निवर्तते स भुवने नास्ति प्रकारः परः ॥ ७० ॥

येऽरण्ये निवसन्ति ये च सदने ये भुञ्जते वै फलं

ये वात्रं सलिलं पिबन्ति सरजं ये ये च कौपं परम् ।

ये भूमौ खलु शेरते च रुचिरे पत्यङ्कमध्ये च ये

ते सर्वे निधनं प्रयान्ति समये कस्मिन्विशेषोऽस्ति कः ॥ ७१ ॥

वात्यं गतं सकलमर्मकलीलयैव

तारुण्यमप्यथ गतं विविधैर्विलासैः ।

गङ्गातरङ्गकलनैरहमेतदुच्चै-

वृद्धत्वमेव सकलं सफलं करिष्ये ॥ ७२ ॥

कायं मत्वा नश्वरं चञ्चलमं चायुर्वुद्धा भङ्गुरान्सर्वभोगान् ।
 पारं गन्तुं विश्वसिन्धोर्विदग्धा योगाम्यासे साधुबुद्धिं विदध्वम् ॥ ७३ ॥
 निगमागमधर्मशास्त्रमार्गाः सकलाः सन्ति परस्परं विरुद्धाः ।
 अत एव मतेः क्वचिन्न दाढ्यं भवति नृणामविवेकिनामिह ॥ ७४ ॥
 काश्यां तिष्ठ सखे सुपर्वनिवहैर्नित्यं नृतायां भज
 श्रीकण्ठं निजभक्तरक्षणविधौ दक्षं दयावारिधिम् ।
 गाङ्गे वारिणि पापहारिणि कुरु स्नानं सर श्रीपतिं
 त्वं कष्टेन विनैव मोक्षपदवीं प्राणात्यये प्राप्स्यसि ॥ ७५ ॥
 विरमत बुधवर्या संगमादङ्गनानां
 कुरुत कलुषवृन्दध्वंसनोग्रं हि धर्मम् ।
 न खलु निरयमग्नानुद्धरिष्यत्यजस्रं
 कुवलयदलनेत्रा कौतुकं हन्त युष्मान् ॥ ७६ ॥
 पापिष्ठाः सन्ति धान्यद्रविणसुतसुतावन्धुवर्गादियुक्ता
 दुःखैरुग्रैरनेकैर्विदलितहृदयाः सन्ति धन्याश्च सर्वे ।
 द्वैतद्वैपरीत्यं कलुषसुकृतयोः शश्वदाश्चर्यभूतं
 जानेऽहं वै निदानं कलियुगमपरं तत्र नो वेद्मि नूनम् ॥ ७७ ॥
 लोभग्राहविमोहमीनकठिनक्रोधस्फुरद्वाडव-
 क्रूरानङ्गकुलीरमत्सरजलैः पूर्णः समन्ताद्भृशम् ।
 न ज्ञानाभिधमन्दरेण हृदयाम्भोधिर्दृढं मथ्यते
 यावत्तावदियं न मुक्तिकमला केनाप्यहो लभ्यते ॥ ७८ ॥
 दया दानं सत्यं परधनपरस्त्रीविमुखता
 क्षमा श्रद्धा देवद्विजगुरुगणे भक्तिरतुला ।
 अनौद्धत्यं तृष्णानियमनमनङ्गा विकलता
 गणोऽयं वै लोकं नयति हरलोकं गतभयम् ॥ ७९ ॥
 पुत्रं मुञ्चति मुञ्चति प्रियतमां सद्भ्रातरं मुञ्चति
 स्त्रीयां मुञ्चति शुद्धवंशजनितां शुद्धां वधूटीमपि ।
 सर्वं मुञ्चति चान्यदप्यथ निजां मूर्तिं वलान्मुञ्चति
 क्षुद्रो मुञ्चति जातु नैव नियतं लोभं तु लुब्धो जनः ॥ ८० ॥

ग्रामारामकलत्रपुत्रममता त्यक्ता च दूरीकृता-

स्ते मत्ताः करिणो विचित्रवपुषस्ते ते मया वाजिनः ।

जीर्णा याचितलब्धनीरसतरेणान्नेन संप्रत्यहं

प्राणांलुक्ष्मि विभार्मि दीर्घतपसे मां मुञ्च मुञ्चाधुना ॥ ८१ ॥

आरामैः सदनैर्हयैर्गजवरैर्गौर्नः परिक्रीडनै-

र्वाद्यैर्यौवनगर्वमञ्जुलतरैर्वृन्दैश्च वामभ्रुवाम् ।

मुक्तिः स्याद्यदि तद्विहाय सकलं चैतत्प्रवीणा नराः

कर्तुं हन्त तपस्तु मुक्तिसुखदं कस्मादरण्यं गताः ॥ ८२ ॥

शिशिरकिरणो भानुर्वायुर्महीगिरयो नगाः

सलिलमनलो यच्चैवान्यच्चराचरमस्ति वै ।

तदखिलमिदं भस्मप्रायं भृशं प्रलयानले

भवति मनुज स्थास्यत्येतत्कथं तव वै वपुः ॥ ८३ ॥

निजमतिसमा विद्याधीता कृतं द्रविणार्जनं

प्रवलरिपवस्ते ते सर्वे जिता विविधोद्यमैः ।

तदपि च कृतं कर्तव्यं यद्वभूव धरातले

सरलमनसा संप्रत्येकां सरामि गिरीन्द्रजाम् ॥ ८४ ॥

भक्तिर्देवे सरारौ विजनघनवने चास्ति नित्यं निवासो

नाशं सर्वे गतास्ते मनसि मनसिजस्योत्कटा वै विकाराः ।

लब्धं पातुं पवित्रं जलममरसरित्संभवं कन्दभक्ष्यं

वैराग्यं जातमुच्चैर्मम जगति पुनर्नान्यदस्त्यर्थनीयम् ॥ ८५ ॥

पातालं यासि चित्तं अमसि च गगनं तन्निरालम्बमेकं

नानारण्यं च नित्यं व्रजसि विशसि रे गह्वरं भूधरस्य ।

व्यर्थं कालं त्वमेवं गमयसि सकलं निर्विवेकेन नूनं

मोक्षं क्षमारुढ् फलं वै कलयसि न कथं तत्परब्रह्मदिव्यम् ॥ ८६ ॥

न धनं न सुतं न सुन्दरीं न च वाञ्छामि गृहादिकं सुखम् ।

नवनीरदनीलविग्रहे किल भक्तिं तु विहाय केशवे ॥ ८७ ॥

कृष्णं केचन न स्मरन्ति नितरां दारिद्र्यदुःखातुरा-

स्तं यत्केचन न स्तुवन्ति विविधै रोगैर्मृशं व्याकुलाः ।

तं नो केचन लोभलीनमनसः सम्यग्भजन्ते ततो

द्वित्रा एव तदङ्घ्रिपूजनरता मुक्तिं लभन्ते जनाः ॥ ८८ ॥

क्वचित्कन्या जाता क्वचिदपि च पुत्रः समभव-

त्क्वचिद्विव्यं गानं क्वचिदपि विधानं मृतनृणाम् ।

क्वचिद्धास्यं रोदः क्वचिदपि भवत्यत्र भुवने

भृशं मूढस्तत्त्वं तदपि न हि जानाति मनुजः ॥ ८९ ॥

अस्मिन्भूवलये जनस्य महिमा भाग्येन संजायते

नो तत्रास्ति हि कारणं प्रयतता नैवाथ कश्चिद्रुणः ।

का कायाशुचिभोजिने हि वितरत्युच्चैस्तु लोको बलिं

मुक्ताहारपरायणाय शुचये नो हन्त हंसाय यत् ॥ ९० ॥

लुब्धः कश्चित्तु विश्वं धनमयमखिलं मन्यते कश्चिद्रुद्रैः

स्मरैः सर्वैर्विकारैर्विलुलितहृदयो वेत्ति नारीमयं च ।

त्यक्त्वाशेषप्रपञ्चः कलिकलुषभरत्रस्तचित्तोऽहमेको

मोक्षाकाङ्क्षी समग्रं किल भुवनतलं ब्रह्मरूपं हि जाने ॥ ९१ ॥

विरसं परिणाम एव लक्ष्म्यास्त्वमवाप्य क्षणभङ्गुरं सहायम् ।

कुरु मानव मा मुधा हि गर्वं वद लक्ष्मीः किल कस्य चास्ति वश्या ॥ ९२ ॥

इह जगति जनस्य कस्य चित्ते न वसति सौख्यविधानमुख्यवार्ता ।

खलु भवति तदेव तस्य सर्वं भुवनपतिस्तु यदीश्वरः करोति ॥ ९३ ॥

निर्मूलं सकलं जगज्जडमते जानीहि कूलं कलं

गङ्गाया भज वल्कलं क्षितिरुहो दिव्यं दुकूलं कुरु ।

मूलं काननजं च भुङ्क्व मधुरं संसारमूलं मुदा

देवं नीरदनीलविग्रहधरं नित्यं समाराधय ॥ ९४ ॥

ब्रह्मा भेजे मदनविकलः कन्यकां तां निजां वै

सीतां लङ्कामनयदतुलां रावणो रामजायाम् ।

चन्द्रो गत्वा वरगुरुवधूं हा कलङ्काङ्कितोऽभू-

त्कः कः कामप्रसरविवशो नैव निन्दां प्रपेदे ॥ ९५ ॥

रम्यं हर्म्यं च रम्यं सरसिजविपिनं तावदेवास्ति रम्यं

वृन्दं स्त्रीणां च रम्यं हयगजशकटीचन्द्रचन्द्रादिकं च ।

उद्यानं चैव रम्यं विमलजलभृतं कूपवाप्यादिरम्यं

यावच्चित्तेन वध्या ननु न निविशते हन्त वैराग्यवार्ता ॥ ९६ ॥

पापालाने निबद्धः कुमतिशतकृतैरन्दुकैर्मैति मत्तो

लोभव्यालोलभृङ्गभ्रमणपरिलसत्तुङ्गकुम्भस्थलश्च ।

कामाख्येनैव यन्ना सकुतुकमनिशं प्रेर्यमाणः पुरस्थं

ज्ञानाश्चत्थं निहन्ति प्रसभमिह मनोवारणो ज्ञानदन्तः ॥ ९७ ॥

भिक्षान्नं वत भक्षणाय सदनं शून्यं निवासाय च

प्राप्तं कापि सुजीर्णमेव वपुषो वस्त्रं पिधानाय च ।

पानायाम्नुकमण्डुलौ क्षितितलं स्वापाय यस्यास्ति वै

तेनैवोत्कटदुःखजन्तुकलितस्त्रीर्णो भवाम्भोनिधिः ॥ ९८ ॥

पृथ्वीव्योमजलानिलानलगणैः क्लृप्तेन धात्रा स्वयं

त्वङ्मांसक्षतजास्थिवीर्यविकृतिप्रायेण निर्द्वारपरम् ।

कायेन क्षणभङ्गुरेण यदि चेन्नभ्येत मोक्षस्तदा

किं लब्धं न भवेज्जनैः कृततपः क्लेशैकलेशैः पुनः ॥ ९९ ॥

यः कर्ता जगतोऽस्ति यं प्रणमति प्रायः समस्तं जग-

द्येनैवाशु हता द्विषो बुधगणा यस्यै ददत्यर्हणाम् ।

यस्मात्सिद्धिरनुत्तमास्ति न भवत्येनश्च यस्य स्मृते-

र्यस्मिन्सन्ति जगन्ति मेऽस्तु विपुला भक्तिस्तु तस्मिन्हारौ ॥ १०० ॥

शृङ्गारशतके ममं समावृष्य निजं मनः ।

जनार्दनेन विप्रेण वैराग्यशतकं कृतम् ॥ १०१ ॥

इति श्रीगोस्वामिजगन्निवासात्मजगोस्वामिजनार्दनभट्टकृतं

वैराग्यशतकं संपूर्णम् ।

काश्मीरकविह्णकविराजविरचितं

विह्णकाव्यम् ।

ध्यात्वा गणेशमखिलागमसारभूतं

श्रीशारदां सुरनमस्कृतपादपद्माम् ।

किंचित्स्वकीयमतिसंस्फुरितेन नव्यं

काव्यं करोमि विदुषां सुखबोधनार्थम् ॥ १ ॥

स्वर्गावनीविमलमण्डलखण्डतुल्ये

भूमण्डले महिलपत्तननामधेये ।

वाराङ्गगुर्जरजनैः परिसेव्यमाने

भोगी बभूव नृपतिः किल वीरसिंहः ॥ २ ॥

चत्वार एव निजधर्मरताः सदैव

वर्णाश्च यस्य नगरे रजनीकरस्य ।

चञ्चद्गवाक्षपथि वीक्षणदृश्यवक्त्रै-

विम्बोदयं प्रकटयन्ति दिनेऽपि नार्यः ॥ ३ ॥

यो वैरिवीरवरवारणदर्पसिंहो

विद्याविनोदविविधाभिरसः कलावान् ।

गाम्भीर्यधैर्यगुरुदानगुणैः स लोकं

पाति स वीरनृपतिर्निजराजधर्मैः ॥ ४ ॥

इत्थं नृपेण रजनीकरवक्त्रविम्बा

राज्ञोऽप्यवन्तिनृपतेरतुलस्य पुत्री ।

पाणिग्रहेण विधिना विहिता सुनारी

मुख्या बभूव सकलासु वराङ्गनासु ॥ ५ ॥

कालक्रमेण विमलां कमलासमानां

चन्द्राननां नयननिर्जितपद्मपत्राम् ।

चन्द्रोदयेऽथ नृपतेः किल पट्टराज्ञी

जज्ञे कलां शशिकलामिति सत्यनाम्नीम् ॥ ६ ॥

सा वर्धते शशिकला शशिनः कलेव
राज्ञो विशिष्टतनया ह्यधिकैकभाग्या ।

अल्पैर्दिनैः कतिपयैरपि राजधानी-
मागत्य वाक्यसुधया जनकं तुतोष ॥ ७ ॥

तां वीक्ष्य चारुवदनां चतुराननस्य
वाचामिव प्रचुरचञ्चुरबुद्धिशीलाम् ।

बालामबालगुरुरूपवतीं नरेश-
श्चिन्तां चकार तनयाध्ययनाय नित्यम् ॥ ८ ॥

राजीवपत्रनयना नरराजकन्या
यल्लीलयापि वचनं मधुरं बभाषे ।

तद्वीरसिंहनृपतेरमृतोपमानं
चित्ते बभूव सुखदायि दिवा निशायाम् ॥ ९ ॥

इत्थं नृवीरनृपवीरनरेशचित्ते

नित्यं चकार कविराजपदानि कन्या ।

तातस्तदीयगुणगौरवगाढचित्त-

श्चिन्तां चकार सुतरां गुणिनं ददर्श ॥ १० ॥

श्रीराजहंसनमितेन पुरोहितेन

राज्ञे निवेद्य विजिताखिलतत्कथेन ।

काश्मीरकः कविरसौ गुणिनं दिदृक्षु-

स्त्वामागतः क्षितिप विह्वणनामधेयः ॥ ११ ॥

मुक्तेन्दुकुन्दकुसुमस्फटिकावदाता

सर्वामरेन्द्रभुजगेन्द्रनरेन्द्रवन्द्या ।

मन्त्रार्थतन्त्रजननी जननी श्रुतीनां

श्रीशारदास्ति विषयं तत् आगतोऽयम् ॥ १२ ॥

कृत्वा नतिं विषयपूर्वमथाशिषं तां

जग्राह वीरनृपतिः कविराजतोऽपि ।

मायाप्रपञ्चजगदर्णवभीतभीतः
 सिद्धोपदेशमिव धर्मपरश्च लोकः ॥ १३ ॥
 पृष्ठा समस्तकुशलं कुलदेवताया
 आदिष्टवान्निजपुरोहितमस्य वृष्ट्यै ।
 यद्रोचते सुकवये पुरतः प्रभूतं
 भोज्याम्बरादि विततार यथोपदिष्टम् ॥ १४ ॥
 तस्मै विहस्य कैविराजमथ क्षितीश-
 प्रीत्या सुताध्ययनकारककोविदार्थी ।
 दत्त्वा निकाममुदिताय मनोरथश्रीः
 श्रीवीरसिंहनृपतिर्मुदमाससाद ॥ १५ ॥
 स्नानानुलेपनमनोरमभोजनानि
 दिव्याम्बराणि बहुमानपुरःसराणि ।
 काश्मीरकः कविवरोऽथ निशम्य राज्ञौ
 प्रातः पुरोहितयुतो नृपतिं ददर्श ॥ १६ ॥
 सद्यः प्रबन्धविधिना गुरुणा कवित्वं
 यद्रम्यपद्यरचनामधुना कवीन्द्रः ।
 विद्यापगागहनवासपयोनिधित्वं
 धीरं तुतोष स यथा न तथान्य एव ॥ १७ ॥
 एवं विलोक्य ललितार्थपदं कवीन्द्र-
 मामग्न्य तत्र तनयां कवये निवेद्य ।
 अध्यापय प्रमुदितो भगवन्निमां त्वं
 कृत्वा प्रसादमथ चन्द्रकलामुवाच ॥ १८ ॥
 उन्निद्रबुद्धिकुसुमः कविशेखरोऽयं
 काश्मीरकः शशिकले कुरु पादपूजाम् ।
 क्रीडां विहाय शुकसारिगतां सखीनां
 शास्त्रं गृहाण वचनं कविविह्वणस्य ॥ १९ ॥

रीज्ञा विमृश्य गुणिनो गुरुभावभक्तिं
 व्यक्ताक्षरक्रमवतीमपि राजपुत्रीम् ।
 दृष्ट्वा व्यपाठयदतिप्रयतः कवीन्द्रः
 स्तोकैर्दिनैः शशिकला विदुषी बभूव ॥ २० ॥
 सा प्राकृतानि विमलानि च संस्कृतानि
 शास्त्राण्यधीत्य किल चन्द्रकला सुशीला ।
 श्रीविह्वलं निजगुरुं प्रणिपत्य साक्षा-
 त्तं हर्षयां नृपतिमास सरस्वतीं च ॥ २१ ॥
 तस्या गृहे प्रवरकुङ्कुमपुष्पवासि-
 कर्पूरगौरसरसागरुचन्दनाढ्ये ।
 शृङ्गारसारगहनं किल कामशास्त्र-
 मध्यापयत्यमलचन्द्रकलां कदाचित् ॥ २२ ॥
 विज्ञातमन्मथकला स्मरबाणविद्धा
 तस्यान्यजन्मरमणी नरनाथपुत्री ।
 भाव्यर्थभावितमनोभवतुल्यकान्ता
 कान्ते रसान्विदधति स्म दृशोर्विकारान् ॥ २३ ॥
 प्रेमौदरात्तरलितेन विलोचनेन
 वक्त्रेण चारुहसितेन सुधाधरेण ।

१. एतत्पूर्वमियान्पाठोऽपरपुस्तकेऽधिक उपलभ्यते—

'सेनापतिः स्वयमभाषत वीरसिंह हे नार्यक त्वरय सांप्रतमेव रम्यम् ।
 सप्तावनि सितगृहं सपरिच्छद वै अध्यापनाय च शशाङ्ककलार्थमस्ति ॥
 श्रुत्वा तथेति मुकुत किल तत्कृतेन भा(भो)ज्यानि तत्र वसनानि तथासनानि ।
 यानानि कानि विविधा वरमुख्यसख्यः यत्प्रार्थितं स्वभुजसंनिहितं च चक्रे ॥
 ज्ञात्वेति वीरनृपतिः स्वसुतां करेण धृत्वा कवेरथ समर्प्य शिरो ननाम ।
 भूयः पुरोहितमथ स्वजनो न वा... सर्वे भवन्तु सुखिनो हिमवाससश्च ॥'

२. एतत्पूर्वमियान्पाठोऽपरपुस्तकेऽधिक उपलभ्यते—

'इत्थ विलोक्य मुकविः पठतीं सुवालामन्तःपुरो जवनिकान्तरसंस्थितां ताम् ।
 मारज्वराकुलितमानस एवमूचे मत्वात्मनः सुसदृशी कविनां स्वभावः ॥

ईषद्विजृम्भितकुचद्वितयेन बाला
 विद्वांसमाशु वशिनं च वशीचकार ॥ २४ ॥
 श्रीपद्मपत्रनयनां वरपद्महस्तां
 पद्मप्रकृष्टचरणां शुचिपद्मगन्धाम् ।
 तां पद्मिनीमिव सुपद्मानिकेतनां च
 मेने कविः शशिकलामिव कामवल्लीम् ॥ २५ ॥
 सा प्राह तं कविमवेक्ष्य मनोऽनुरागं
 स्वामिन्द्वयं भवति सर्वजनानुशान्त्यै ।
 तत्त्वं शिवस्य शिवदायि च कामतत्त्वं
 त्वं संप्रति सरगुरुः सरयोग्यमत्र ॥ २६ ॥
 इत्युक्त एव विजने स विचार्य सर्वं
 गान्धर्वराजविधिना जगृहेऽथ पाणिम् ।
 कामी युवा सरकलाकुशला च बाला
 दैवात्तयोर्घटितं घटितं बभूव ॥ २७ ॥
 सा कामशास्त्रविधिना किल कामकेली-
 लीलाविलासनिलयं चकमे कवीशम् ।
 अन्योन्यनूतनसुयौवनमोहितां च
 वाक्यैः सुधारससमैः स ररञ्ज बालाम् ॥ २८ ॥
 राजप्रियोऽपि विविधागमपारगोऽपि
 भुङ्क्ते स गूढचरितो नरराजपुत्रीम् ।

जात सुजन्म विफलं भुवने नलिन्या दृष्ट यया न विमल तुहिनांशुविम्बम् ।
 यावच्छ्रुतं सुवचन सुकवेस्तयेत्य किञ्चिद्विहस्य तुहिनांशुकला वभाषे ॥
 हृष्टानि कोकमिथुनानि भवन्ति यैश्च सूर्यांशुभिर्जगदिद निखिलार्थमेति ।
 संपूर्णतापि शशिनश्च हि निष्फलैव दृष्टा यया न नलिनी परिपूर्णरूपा ॥
 इत्थं निशम्य सुकविः सुवचोऽवलायाः प्रोवाच कामवशगः गृण्य चन्द्रलेखे ।
 मध्येऽत्र किं जवनिकां कुरुषे तदा वा हारीकुरुष्व तदिद दयितेऽन्तरे नौ ॥
 तस्याज्ञया जवनिकां शिथिलीविधाय वक्त्रं विलोक्य सुकवेर्नयनाभिरामम् ।
 तस्यौ प्रणम्य शिरसा दधती कटाक्षलेहालसार्द्रनयनैः कटिदत्तहस्ता ॥'

शास्त्रोदितान्यनुदितानि च मोहनानि ।

पश्यन्नहर्निशमतीव निगूढचेताः ॥ २९ ॥

प्राह प्रियां स कविरेव मम प्रियेति

सा तं कविं कथयति स मम प्रियस्त्वम् ।

पृच्छाम्यहं यदि पुनः कथयोत्तरं मे

त्वं चापि मे कथय नाथ कवीशमुख्य ॥ ३० ॥

अङ्गणं तदिदमुन्मदद्विपश्रेणिशोणितविहारिणो हरेः ।

उल्लसत्तरुणकेलिपल्लवां सल्लर्की त्यजति किं मतङ्गजः ॥ ३१ ॥

निरर्थकं जन्म गतं नलिन्या यया न दृष्टं तुहिनांशुबिम्बम् ।

उत्पत्तिरिन्दोरपि निष्फलैव दृष्टा प्रहृष्टा नलिनी न येन ॥ ३२ ॥

पूर्णेन्दुबिम्बसदृशं च नृपात्मजास्य-

मानस्य विद्रुमलतामिव चुम्बनाय ।

कामप्रियव्रतनिवेदनयामिधाना-

मालिङ्गनं संपुलकं प्रथमं चकार ॥ ३३ ॥

नीवीनिबन्धनविधानविमोचनाय

नाभिप्रदेशनिहितः कविना प्रकोष्ठः ।

कन्दर्पमन्दिरनिधानहरः करोऽस्य

रुद्धः स तस्कर इव क्षितिराजपुत्र्या ॥ ३४ ॥

आलिङ्ग्य गाढमवलामुपनीय शय्या-

मारोप्य वक्षसि रदेन निपीड्य चोष्ठम् ।

सोऽङ्गुष्ठकेन चरणाग्रभवेन वस्त्र-

माकृष्य चाकुलतया सुरतं चकार ॥ ३५ ॥

चन्द्रानना सुरतकेलिगृहीतवस्त्रा

नेत्रे निरुध्य च करद्वितयेन तस्य ।

आरोप्य मञ्जुशयने पुरुषायमाना

सानन्दयत्कविवरं गुणसर्जनेन ॥ ३६ ॥

सुकोमला चन्द्रमुखी च बाला प्रियं वदन्ती मधुरा-च वाणी ।
कृशोदरी गौरविशालनेत्रा ददातु मे शंकर जन्मजन्मनि ॥ ३७ ॥

पद्मानना चकितबालकुरङ्गनेत्रा
मत्तेभकुम्भयुगलस्तनभारनम्रा ।
काश्मीरकेण किल संपुटिताभिधेन
नो भुज्यते स्मररणे नरराजपुत्री ॥ ३८ ॥

चञ्चत्प्रवालरुचिरारुणदन्तवासा
दन्तप्रभाविजितहारकदम्बशोभा ।
संतुष्यते तदनु पीडितकेन नाम्ना
कान्तेन कान्तिकरणेन नरेन्द्रपुत्री ॥ ३९ ॥

चूतप्रवालकरपल्लवकेलिरम्या
वामाङ्गना सुगतिनिर्जितराजहंसी ।
पद्मासनाद्यकरणैश्च मनोविनोदः
संगम्यते सुकविना क्षितिपालपुत्री ॥ ४० ॥

उद्यन्मृगेन्द्रतनुमध्यरुषा वराङ्गी
सर्वाङ्गदत्तसुमना सुभगा सुशीला ।
सा सिद्धतामुपगता नरराजपुत्री
स्त्रीनैपुणं सुकविना यदि शिक्षितत्वात् ॥ ४१ ॥

दोलागतेन करणेन कवीश्वरस्य
सा रम्यते रतिकलाकुशला निशीथे ।
सौन्दर्यरूपगुणगौरवमत्र सर्वं
तस्मै समर्पितमहो गुरुदक्षिणार्थम् ॥ ४२ ॥

उन्निद्रचम्पकविशुद्धसुवर्णवर्णा
कर्णान्तगस्मरसरोरुहचारुनेत्रा ।
रंरम्यते सुरतनागरिकेण नाम्ना
श्रीविहङ्गेन कविना नरपालपुत्री ॥ ४३ ॥

तद्धामसूचितमनङ्गरसप्रसाद-

चाट्टक्तितत्क्षणवियोगसुदुःसहं च ।

प्रेम प्रबद्धमितरेतरमप्रमेयं

कामं तयोरननुमेयतरं बभूव ॥ ४४ ॥

उत्तुङ्गपीवरघनस्तनमण्डनेन

बिम्बाधरेण रमणद्विजखण्डितेन ।

अङ्गेन कान्तपरिदत्तनखव्रणेन

शुद्धान्तरक्षिभिरलक्षि परोपभुक्ता ॥ ४५ ॥

आः कस्य सांप्रतमहो कुपितो विधाता

कृत्वेति ते हृदि ततः प्रणिपत्य भूपम् ।

देवाभयं शशिकला पुरुषोपभुक्ता

सत्याय ते स गुरुरीक्षित एव नूनम् ॥ ४६ ॥

रक्षाजनेन कविनामनिवेदितेन

भूपो बभूव किल दोलितचित्तवृत्तिः ।

किं सत्यमस्ति कथितं वितथं तु किंवा

जीवप्रियं द्वितयमेव कविः सुता मे ॥ ४७ ॥

विद्यानवप्रयत्तमन्मथचाटुवाक्यैः

कन्दर्पकेलिकुपितां नरराजपुत्रीम् ।

पुष्पेषुवाणमधुरीकृतमानसोऽयं

कामी प्रसादयति चन्द्रकलां यथेष्टम् ॥ ४८ ॥

यावत्प्रसादललितां नृप आहृताङ्क

त्वं का प्रसादयसि दुष्टचरित्रभावैः ।

श्रुत्वेति लक्षचरितो नृप चौर्यगुप्त्यै

कामी दृशं निजकरेण ममर्द शीघ्रम् ॥ ४९ ॥

उत्थाय संमुखगतोऽक्षिशिरोवगुप्तं

तं प्राह धीरमनसा नृपतिः सचक्षुः ।

कान्तापि तापयति यः कुपितो जनोऽयं
 येन प्रसादयति देव विचारयार्थम् ॥ ५० ॥
 विचा प्रिया च वचनं कथितं निशम्य
 वातोद्धतेव सहसा कदली चकम्प ।
 तूष्णीचकार रममाणनिरीक्ष्यमाणां
 ताम्बूलशोभितकरापि वराङ्गनाभिः ॥ ५१ ॥
 श्रेयो वरं मयि न जीवितनाथ नाथ
 त्वं किं परित्यजसि मामकृतापराधाम् ।
 सूक्ष्मा च धर्मगतिरस्ति विचारय त्वं
 जीवामि किं रमण ते विरहान्सुहृत्तम् ॥ ५२ ॥
 सौदामिनी भवति किं जलदे प्रयाते
 चास्तं गते शशिनि तिष्ठति चन्द्रिका किम् ।
 हे जीवितेश रतिदायक कामराज
 जीवामि न क्षणमदर्शनतस्तवाहम् ॥ ५३ ॥
 बाले त्वमेव शरणं मरणेऽपि भूया-
 न्मृत्युर्भविष्यति जनस्य च मादृशस्य ।
 भूयाद्विपत्तिरिह राजसुतानिमित्ते
 धर्मस्तदेति सुहृदं हृदयं चकार ॥ ५४ ॥
 निर्वासनं स्वनगरात्स्वरपृष्ठयानं
 नाशं करस्य वधवन्धनकं समस्तम् ।
 अङ्गीचकार कुसुमेपुनिपीडिताङ्गः
 काश्मीरको नृपसुतारमणानुगूढः ॥ ५५ ॥

१. एतत्पूर्वमियान्पाठोऽपरपुस्तकेऽधिक उपलभ्यते—

‘काव्य कवेरिति निशम्य निरीक्ष्य चक्षुरर्थे विचार्य.....परि प्रतीतः ।
 श्रीभारतीविषयवासविलासलीलां कान्ति जगाम स नृपः क्षमये तदुक्तम् ॥
 पुत्री नृपस्य नरनाथमथ प्रणम्य प्रोवाच गद्गदवचः शृणु.....तत्त्वम् ।
 विद्याधिको मम गुरुर्गुणवत्सु भाति तं वेक्षितुं गुणवतामपि वित्तवृत्तिः ॥
 भूपे गतेऽथ वदतीन्दुकलां सुमीतां कान्ते ममाप्युभयथा कुशलं दुरापम् ।
 मृत्युस्त्वदीयविरहाद्यदि यासि देशं नाशस्तवान्न यदि वक्ति पिता तथैव ॥’

खेदं न याति दधति स्वजने न लज्जां

ये स्त्रीरताः किल भवन्ति नरा विमूढाः ।

सत्यां सतीं परममूर्तिमतीव गङ्गां

वामाङ्ग एव वहति त्वशिवः शिवोऽपि ॥ ५६ ॥

अङ्गी विधाय स शिवं च शिवेतरं च

काश्मीरकः शशिकलां रमते तथैव ।

भूयः कविः कतिपयेषु दिनेषु दूती-

वक्त्रेण तेन गदितश्च पुरोहितेन ॥ ५७ ॥

अलमतिचपलत्वात्स्वप्नमायोपमत्वा-

त्परिणतिविरसत्वात्संगमेनाङ्गनायाः ।

इति यदि शतकृत्वस्तत्त्वमालोकयाम-

स्तदपि न हरिणाक्षीं विस्मरत्यन्तरात्मा ॥ ५८ ॥

के वा न सन्ति भुवि वारिधरावतंसा

हंसावलीबलयिनो जलसंनिवेशाः ।

किं चातकः फलमवेक्ष्य स वज्रधारां

पौरंदरीं कलयते नववारिधाराम् ॥ ५९ ॥

श्रुत्वा कवीन्द्रवचनं नृपपूज्यविप्रो

राजान्तिकं पुनरगाच्छ्रुतसर्ववृत्तः ।

संप्राप्य भूपमितरेषु जनेष्वसत्सु

ह्यूचे मनोगतवचश्च पुरः पुरोधाः ॥ ६० ॥

श्रीवीरसिंह नृपवीर विपक्षवीर-

मत्तेभसिंह नरसिंह नरेन्द्रसिंह ।

वैदेशिकः स्वकुललाञ्छनतां विधत्ते

तद्वीक्ष्य किं क्षमासि किं श्रुतमेव नास्ति ॥ ६१ ॥

वंशार्चितेन कथिते वचने नृवीरो

जज्वाल वह्निरिव वातविवृद्धवेगः ।

आनीय तद्गृहसखीश्चरितं च पृष्ट्वा

ताभ्यः समस्तमपि भूपतिराससाद ॥ ६२ ॥

ज्ञात्वा स्वयं सकलमर्थमनर्थमूलं

प्रोवाच रोषवशगः शुभमन्त्रिणस्तान् ।

चौरस्य किं भवति मन्त्रिभिरेवमुक्तं

शूलाधिरोहणमिति क्रियतां च तस्य ॥ ६३ ॥

भूपाज्ञया सपदि वर्षधरैर्विगाढं

तं नीयमानमुपलक्ष्य जनस्त्ववोचत् ।

चौरः किमेष सुकविः प्रभुरत्नहारी

लोकोक्तिरेवमभवन्नगरे समस्ते ॥ ६४ ॥

द्वारस्थितामथ निरीक्ष्य नरेन्द्रपुत्रीं

नेत्रच्छटां प्रदधतीं स उवाच कान्ताम् ।

बालेऽधुना सुरवधूरमणाय यामि

तन्नागमिष्यति पुनः कविबिह्णस्त्वाम् ॥ ६५ ॥

नार्यो नरेन्द्रतनयागुरुवीक्षणार्थं

कुर्वन्त्यतीव गमने सविलासलीलाम् ।

काचित्करेण दधती परिधानवस्त्रं

काचिद्विमुञ्चति करादपि कञ्चुकीं च ॥ ६६ ॥

योषिन्निजोष्ठगततरक्तिमवीक्षणार्थ-

मादर्शमेव दधती स्वकरेण चान्या ।

काप्यङ्गनार्धगुफितां कवरीं करेण

पीनोन्नतस्तनतटे त्वरितां विधाय ॥ ६७ ॥

एकं विधाय जतुरङ्गविरञ्जितं च

पादं द्वितीयमपरा परिहाय यान्ती ।

आनञ्ज नेत्रमपरा न सुकज्जलेन

तद्दर्शने गतमना हि ययौ गवाक्षम् ॥ ६८ ॥

तद्दर्शनाय विविधा द्विजराजयस्ता

नानाविधाश्च विबुधा अपि बाहुजाश्च ।

वैश्याश्च सेवकजना नृपसेवकाश्चे-

त्यन्ये प्रदुद्भुरिति गोविधिरेवमुक्त्वा ॥ ६९ ॥

ताम्बूलमेव दधती स्वकरेण कापि

हारावलीमधृत तत्र परा कृशाङ्गी ।

आलिङ्ग्य बाहुलतया स्वसखीं च कण्ठे

योषिलगच्छति गवाक्षपथं सलीलम् ॥ ७० ॥

कामी स चापि नरराजनिदेशतस्तै-

र्वध्यावनीं प्रतिगुणैरभिनीयमानः ।

दृष्टो जनैः सकरुणं सुवराङ्गनाभि-

रुक्तं तदा शिव शिवेति विमोचयैनम् ॥ ७१ ॥

वध्वा(ध्या)वनीमथ निरोपितशूलरौद्रां

नीत्वा कर्विं तु वधकाः कथयांबभूवुः ।

ज्ञानं विधेहि परिचिन्तय देवमाद्य-

मन्ते मतिर्भवति या सुकवे गतिः सा ॥ ७२ ॥

संसारदुस्तरपयोनिधितारणाय

ध्यायन्ति यं विविधयोगरता मुनीन्द्राः ।

यः सर्वलोकहृदयाम्बुजकोशहंस-

स्तं सर्वगं सर सदैव विमुक्तिहेतुम् ॥ ७३ ॥

लोकोक्तिषु स्थितवतीषु जनेषु सत्सु

तामेव पश्यति पुरोऽपि च पृष्ठतोऽपि ।

चित्ते स्थितामथ नरेशसुतां विचिन्त्य

हृद्यापि तामिह हि वेद्मि न देवमाद्यम् ॥ ७४ ॥

अद्यापि तां कनकचम्पकदामगौरीं

फुल्लारविन्दवदनां नवरोमराजीम् ।

१. अस्माभिः प्राप्तेषु त्रिषु पुस्तकेषु एकस्मिन्पुस्तके 'इति विह्वणकविविरचितं नव्यं स्वकथासंवलितं पूर्वचतुःसप्तत्यपरनामकं लघुकाव्यं समाप्तम्' इत्युपलभ्यते, प्राचीनयोरित्-
रयोर्नेति.

सुसोत्थितां मदनविह्वलसालसाङ्गीं
 विद्यां प्रमादगलितामिव चिन्तयामि ॥ ७५ ॥
 अद्यापि तद्विकसिताम्बुजमध्यगौरं
 गोरोचनातिलकपाण्डुरमध्यदेशम् ।
 ईषन्मदालसविघूर्णितदृष्टिपातं
 कान्तामुखं पथि मया सह गच्छतीं च ॥ ७६ ॥
 अद्यापि तत्कनककुण्डलघृष्टगण्ड-
 मास्यं सरामि विपरीतरताभियोगे ।
 आन्दोलनश्रमजलस्फुटसान्द्रविन्दु-
 मुक्ताफलप्रकरविच्छुरितं प्रियायाः ॥ ७७ ॥
 अद्यापि तां शशिमुखीं नवयौवनाढ्यां
 पीनस्तनीं पुनरहं यदि गौरकान्तीम् ।
 पश्यामि मन्मथशरासनपीडिताङ्गीं
 गात्राणि संप्रति करोमि सुशीतलानि ॥ ७८ ॥
 अद्यापि तन्मनसि संप्रति वर्तते मे
 रात्रौ मयि क्षुत्तवति क्षितिपालपुत्र्या ।
 जीवेति मङ्गलवचः परिहृत्य कोपा-
 त्कर्णेकृतं कनकपत्रमनालपङ्कजा ॥ ७९ ॥
 अद्यापि तां मकरकेतुशरातुराङ्गी-
 मुत्तुङ्गपीवरपयोधरभारखिन्नाम् ।
 संपीड्य बाहुयुगलेन पिबामि वक्त्रं
 प्रोन्मत्तवन्मधुकरः कमलं यथेष्टम् ॥ ८० ॥
 अद्यापि तां कुटिलकोमलकालकेशी-
 मुन्निद्रतामरसपत्रविशालनेत्राम् ।
 प्रोत्तुङ्गपीवरकठोरपयोधराढ्यां
 ध्यायामि चेतसि यथैव गुरुपदेशम् ॥ ८१ ॥

अद्यापि तद्विकचकुन्दसमानदन्तं
 तिर्यग्विवर्तितविलोलविलोचनान्तम् ।
 तस्या मुखं मयि मनागपि विस्तरामि
 चित्तात्कृतज्ञ इव हन्त कृतोपकारम् ॥ ८२ ॥
 अद्यापि तत्सरलमञ्जुलतुङ्गभासं
 किञ्चित्सितोच्छ्वसितपाण्डुरगण्डभागम् ।
 पश्यामि पूर्णशरदिन्दुसमानकान्ति
 कान्ताननं विकचपङ्कजपत्रनेत्रम् ॥ ८३ ॥
 अद्यापि तन्मदनकार्मुकभङ्गुरश्रु-
 दन्तद्युतिप्रकरकर्बुरिताधरोष्ठम् ।
 कर्णावसक्तपुलकोज्ज्वलदन्तपत्रं
 तस्याः पुनः पुनरपीह मुखं स्तरामि ॥ ८४ ॥
 अद्यापि तां झटिति वक्रितकन्धराग्र्यां
 न्यस्तैकपाणिकमलां खनितम्बविम्बे ।
 वामांसपृष्ठलुलदुज्ज्वलकेशपाशं
 पश्यामि मां प्रतिदृशा बहुशः क्षिपन्तीम् ॥ ८५ ॥
 अद्यापि मामवगणय्य कृतापराधं
 मां पादमूलपतितं सहसा चलन्तीम् ।
 वस्त्राञ्चलं मम करान्निजमाक्षिपन्तीं
 मामेति रोषपरुषं वदतीं स्तरामि ॥ ८६ ॥
 अद्यापि तामभिविशालनितम्बविम्बां
 गम्भीरनाभिकुहरां तनुमध्यभागम् ।
 अम्लानकोमलमृणालसमानबाहुं
 लीलालसाञ्चितगतिं मनसा स्तरामि ॥ ८७ ॥
 अद्यापि तल्लुलितनादनिमीलिताक्ष-
 मास्यं स्तरामि सुतरां सुरतावसाने ।
 तत्कालनिःश्वसितनिहुतकान्तकान्ति
 खेदाम्बुविन्दु परिपाण्डुरितं प्रियायाः ॥ ८८ ॥

अद्यापि तां मयि कृतागसि धृष्टमावं
 संभावयत्यपि मुहुर्निगृहीतवाचम् ।
 अन्तर्निरुद्धगुरुकोपसबाष्पकण्ठीं
 निःश्वासशुष्यदधरां रुदतीं स्मरामि ॥ ८९ ॥
 अद्यापि तां समपनीतनितम्बवस्त्रां
 पश्यामि मन्मथशरासनविह्वलाङ्गीम् ।
 एकेन गुह्यनिहितेन करेण पाणि-
 मन्येन नाभिकुहरादवतारयन्तीम् ॥ ९० ॥
 अद्यापि तां रहसि दर्पणमीक्ष्यमाणां
 संक्रान्तमत्प्रतिनिधिं मयि पृष्ठलीनाम् ।
 पश्यामि वेपथुमतिं च सुविभ्रमां च
 लज्जाकुलां च दयितां च सविभ्रमां च ॥ ९१ ॥
 अद्यापि तां सुरभिदुर्धरगन्धलोलं
 धावन्तमास्यमनिशं गतिचञ्चरीकम् ।
 किञ्चिच्चकोररुचिकुञ्चितचारुनेत्रां
 पश्यामि केलिकमलेन निवारयन्तीम् ॥ ९२ ॥
 अद्यापि तामितरतश्च पुरश्च पश्चा-
 दन्तर्बहिः परित एव परिभ्रमन्तीम् ।
 पश्यामि फुल्लकनकाम्बुजसंनिभेन
 वक्त्रेण चारुपरिवर्तितलोचनेन ॥ ९३ ॥
 अद्यापि तानि मम चेतसि संस्फुरन्ति
 कर्णान्तसंगतकटाक्षनिरीक्षितानि ।
 तस्याः स्मरत्तरकराणि मदालसानि
 लीलाविलासबहुलानि विलोचनानि ॥ ९४ ॥
 अद्यापि तां मयि कपाटसमीपलीने
 मन्मार्गमुक्तदृशमाननदत्तहस्ताम् ।

मद्भावचिहितपदं मृदुकाकलीभिः

किञ्चिद्विमानमनिशं मनसि स्मरामि ॥ ९५ ॥

अद्यापि तत्तरलतारतताक्षमास्य-

मालिप्तचन्दनरसाहितपाण्डुकान्ति ।

कस्तूरिकाकुटिलपत्रलताभिरामं

गण्डस्थलं हृदि गतं स्थिरयामि तस्याः ॥ ९६ ॥

अद्यापि तत्कृतकचग्रहमाग्रहेण

दन्तैर्मया दशनवाससि खण्ड्यमाने ।

तस्या मनाब्जुकुलिताक्षमलक्ष्यमाण-

सीत्कारगर्भमसकृद्वदनं स्मरामि ॥ ९७ ॥

अद्यापि तानि समचेतसि विस्फुरन्ति

बिम्बोष्ठमृष्टपरिकीर्णशुचिसितानि ।

पीयूषपूरमधुराणि त्वदुत्तराणि

वाक्यानि मन्मथभवानि मृदूनि तस्याः ॥ ९८ ॥

अद्यापि तां कनकपत्रसनाथकर्णा-

मुत्तुङ्गकर्कशकुचार्पिततारहाराम् ।

काञ्चीनिपुञ्जितविशालनितम्बबिम्बा-

मुद्गामनूपुररणच्चरणां स्मरामि ॥ ९९ ॥

अद्यापि तां भुजलतार्पितकण्ठपाशां

वक्षस्थलं मम पिधाय पयोधराभ्याम् ।

ईषन्निमीलितसलीलविलोचनान्तां

पश्यामि तद्वदनमुक्तवदं पिबन्तीम् ॥ १०० ॥

अद्यापि तानि परिवर्तितकन्धराणि

किञ्चिद्विभ्रतत्रुटितकञ्जुकजालकानि ।

तस्या भुजाग्रललदुद्रलकुन्तलानि

चित्ते स्फुरन्ति मम वक्रविलोचनानि ॥ १०१ ॥

अद्यापि तत्सपरिवेषशशिप्रकाश-

मास्यं सरामि जडगात्रविवर्तनेषु ।

तद्वेलदुज्ज्वलकराङ्गुलिजालगुम्फ-

दोःकन्दलीयुगलकं दयितं प्रियायाः ॥ १०२ ॥

अद्यापि तां(?)मुनयचित्यपि मध्यसक्तं

व्यावृत्तकेलिशयने शयतीं पराचीम् ।

निद्राकुलामिव कुलाभिमुखीं भवन्ति

प्रातर्मदङ्गनिहितैकभुजां सरामि ॥ १०३ ॥

अद्यापि तां स्मितमुखीं पुरुषायितेषु

लम्बालकाकुलकपोललतां सरामि ।

आन्दोलनश्रमजलाकुलबिह्वलाङ्गी

श्वासोत्तरं वनिभृतं मुमुहुः शशाङ्गीम् ॥ १०४ ॥

अद्यापि तां मयि गते चिरकोपयन्ती

यातिं समागतवतीं परिवर्तमानाम् ।

ऊर्ध्वस्थितां किमपि मञ्चतलं निषण्णां

शय्यां समाश्रितवतीमधिकं सरामि ॥ १०५ ॥

अद्यापि तामरुणयत्यरुणेन्तरिक्ष-

मापृच्छमानमपि नाम विभारयन्तीम् ।

उत्थाप्य निश्चलदृशौ मम निश्चसन्तीं

चिन्ताकुलां किमपि नम्रमुखीं स्मरामि ॥ १०६ ॥

अद्यापि तां जघनदर्शनलालसेन

क्रान्तं मया इव(?)समाञ्चलमेव पश्चात् ।

पूर्वोक्तामपरतो बहुशः क्षिपन्तीं

मन्दाक्षरं(?)कुचितसर्वतनुं स्मरामि ॥ १०७ ॥

अद्यापि तां सुनिभृतं पदमापतन्तं

मां द्वारि वीक्ष्य सहसैव निषण्णसुप्ताम् ।

मन्दं मयि स्पृशति कण्टकिताङ्गयष्टि-

मुत्फुल्लगण्डफलकां बहुशः स्मरामि ॥ १०८ ॥

अद्यापि तां प्रथममेव गतां विरामं

निर्भर्त्स्य रोषपरुषैर्वचनैर्मुहुर्मां ।

आन्दोलितोद्धतनितम्बसहायवृत्त्या

संचिन्तयामि हृदयं सुदतीमभीक्ष्णम् ॥ १०९ ॥

अद्यापि तां विलुलिताकुलकेशपाशां

किञ्चित्समुन्मिषितधूर्णितजिह्वनेत्राम् ।

सुप्तोत्थितां विदधतीं मुहुरङ्गभङ्गं

पश्यामि चारुमधरं बहुशः स्मरन्तीम् ॥ ११० ॥

अद्यापि तां सुवदनां वलभीनिषण्णां

तद्ग्रेहसन्मुखमपि खलु दृष्टमत्र ।

मर्मोत्तरं प्रियसखीषु कृतस्मितासु

लज्जां विलक्ष्य हसितां हृदि चिन्तयामि ॥ १११ ॥

अद्यापि तामनुनयत्यपि चाटु पूर्वं

कोपात्पराकृतिमुखीं मयि सापराधे ।

आलिङ्गति प्रसभमुत्पुलकाङ्गयष्टिं

मामेति शेषपरुषे ब्रुवतीं स्मरामि ॥ ११२ ॥

अद्यापि तामुषसि तत्क्षणविप्रबुद्धां

निद्रालसां हृदि वहामि शताङ्गभङ्गाम् ।

जृम्भाविदीर्णमुखमारुतगन्धलुब्ध-

मुग्धभ्रमद्भ्रमरविभ्रमलोलपत्रम् ॥ ११३ ॥

अद्यापि तां प्रथमसंगमजातलज्जां

नीव्यां स्पृशत्यपि करे मम मन्दमन्दे ।

फूत्कारकम्पितशिखातरलं प्रदीपं

कर्णोत्पलेन निजघांसुमहं स्मरामि ॥ ११४ ॥

अद्यापि तां समुपगम्य मया वृताक्षीं
 कोऽयं वदेत्यभिहिता बहुशः सखीभिः ।
 मातर्न विद्म इति सस्मितमुल्लपन्ती-
 मुत्पन्नगलपुलकाकुलितां सरामि ॥ ११५ ॥
 अद्यापि तां गतिनिराकृतराजहंसीं
 धम्मिल्लनिर्जितमयूरकलापभाराम् ।
 चक्षुःश्रिया हसितमत्तचकोरनेत्रां
 संचिन्तयामि कलकण्ठसमानकण्ठीम् ॥ ११६ ॥
 अद्यापि तां मदनमन्दिरवैजयन्ती-
 मन्तर्मुखे मदधरोष्ठदलं विधाय ।
 अङ्गैरनङ्गविकलैर्मम गाढमङ्ग-
 मालिङ्ग्य केलिशयितां दयितां सरामि ॥ ११७ ॥
 अद्यापि तामुपवने परिवारयुक्तां
 संचिन्तयाम्युपगतां च महोत्सवाय ।
 मां पार्श्वसंनिहितलोकभयात्सशङ्कं
 व्यावर्तितक्षणमनुक्षणमीक्षमाणाम् ॥ ११८ ॥
 अद्यापि तामुरसिजद्वयमन्त्रमध्ये
 अश्यद्वलित्रितयलक्षितरोमराजिम् ।
 ध्यायामि वलितभुजां विहिताङ्गभङ्गं
 व्याजेन नाभिकुहरं समदर्शयन्तीम् ॥ ११९ ॥
 अद्यापि तानि मृदुसारसुभाषितानि
 तिर्यग्विवृत्तनयनान्तनिरीक्षितानि ।
 लीलारसाञ्चितगतानि सुविसितानि
 तस्याः स्मरामि हृदि विभ्रमचेष्टितानि ॥ १२० ॥
 अद्यापि तामसममीलितसाचिनेत्रां
 लोलभ्रुजां वलयशङ्कृतिशब्दहस्ताम् ।

वल्गत्कठोरकुचमुन्नमितश्रुकर्णे

कण्डूयनं विदधतीं हृदि चिन्तयामि ॥ १२१ ॥

अद्यापि तां करिसमर्पितवामपाणि-

माकुञ्चितैकवरणोग्रनिरुद्धभूमिम् ।

स्कन्धावलम्बितभुजां पथि मा व्रजन्तं

पश्यामि बन्धुरितकन्धरमीक्षमाणाम् ॥ १२२ ॥

अद्यापि तां मयि दृशं तुदतीं स्मरामि

स्मेरां स्मरद्वरकरां मधुरां सुताराम् ।

अत्युद्भलां सुरतलां कुटिलां सुशीलां

निष्पन्दमन्दसमदप्रमदप्रसादाम् ॥ १२३ ॥

अद्यापि नोज्झति हरः किल कालकूटं

कूर्मो विभर्ति धरणीं खलु पृष्ठसंज्ञाम् ।

अम्भोनिधिर्वहति दुःसहवाडवाग्नि-

मङ्गीकृतं सुकृतिनः परिपालयन्ति ॥ १२४ ॥

इत्थं कविः सुजनमध्यगतो विलासै-

र्नान्तर्विधैश्च रमयन्नृपसेवकाग्रे ।

ते प्रोचु(ः)र्मा कविवरेन्द्र तथा तवेय-

मस्मन्मनांसि हरतेऽन्यजनस्य नूनम् ॥ १२५ ॥

त्वं विद्वन्गुरुरेव वाडवजनैः पूज्यः सतां सर्वदा

किं कुर्मः कथयाम संप्रति वयं लज्जान्विताधोमुखाः ।

राजाज्ञां न करोति पण्डितचराधीना यतः सेवकाः

कः कोपं सहते पराभवपदमाप्नोति को मानवः ॥ १२६ ॥

भूपादेशकरास्तथा पुरजनाः शृण्वन्तु ते मद्बचः

पारत्रैहिकमेव यच्च तदहं जाने पदं निर्मलम् ।

तद्रूपा नृपवीरभूपतिसुता सा मे हृदन्तस्थिता

ध्यायांस्तागमितानिवृत्तिमधुना नार्यो न वेदैस्तुथः(?) ॥ १२७ ॥

उक्तस्तदा नृपजनैः सुजनैस्तथान्यै-

भूयः कविः शशिकलां हृदि चिन्तयित्वा ।

निःश्वस्य तां प्रति ततान सुरस्य वाक्या-

त्यक्तो घृणां भयमपीह भविष्यमेतत् ॥ १२८ ॥

वेलाञ्चलं न्यस्य कुचाञ्चले मामालोकयन्ती नयनाञ्चलेन ।

इतो गता साध्वगता न जाने गेहं गता वा हृदयं गता मे ॥ १२९ ॥

येऽमी कूर्चकवासकङ्कणरत्नकर्णाष्टसीमन्तिनी-

हस्ताकर्षणविभ्रमे च सुहृदः प्राप्ताः परामुन्नतिम् ।

तेऽमी संप्रति यान्ति नायतभुजा आम्यन्निशान्तक्षुर(?)-

क्षुण्याः क्षोणितलेपनानि पुरतः प्राप्तापराधा इव ॥ १३० ॥

भवत्कृते चाञ्जनमञ्जुलाक्षि शिरो मदीयं यदि याति यातु ।

नीतानि नाशं जनकात्मजायै दशाननेनापि दशाननानि ॥ १३१ ॥

प्रासादे सा पथि पथि च सा पृष्ठतः सा पुरः सा

पर्यङ्के सा दिशि विदिशि सा चोर्ध्वतः सा ह्यधः सा ।

हृद्यन्तः सा बहिरपि च सा नास्ति दृश्यं द्वितीयं

सा सा सा सा त्रिभुवनगता तन्मयं विश्वमेतत् ॥ १३२ ॥

संगमविरहवितर्के वरमिह विरहो न संगमस्तस्याः ।

सङ्गे सैव तथैका जगत्ययं तन्मयं विरहः ॥ १३३ ॥

हरिहरविधिमुख्या लोकपालाः समेता

वच इह मम सर्वैः श्रूयतां साक्षिभिर्यत् ।

निवसति यदि चेष्टं भावनायां सुतथ्यं

भवतु शशिकले यज्जन्मजन्मेऽपि जाया ॥ १३४ ॥

मम यदि सुकृतं स्यात्पूर्वजन्मार्जितं चे-

द्यदि सकलसुराणामर्चनं मेऽस्ति किञ्चित् ।

यजनहवनवेदाध्यासनं यन्ममास्ति

तदपि शशिकला मे प्राणनाप्या तदास्तु ॥ १३५ ॥

यदि भवति मतिर्या खान्तकाले गतिः सा
 यदि भवति वचो मे सत्यमस्तीति धर्मम् ।
 मनसि वचसि काये यद्यहं जीवितं सा
 तदिह मु.....रामे चन्द्रलेखा प्रियास्तु ॥ १३६ ॥
 इत्थं विज्ञाप्य देवेभ्यस्तूष्णीं तस्थौ कवीश्वरः ।
 अत्रान्तरे चन्द्रलेखा चिन्तां चक्रे तदोचिताम् ॥ १३७ ॥
 दृष्ट्वा कविं शशिकला दृढपाशबद्धं
 तन्नीयमानमनुगैरवनीश्वरस्य ।
 कर्तव्यमस्ति मम किं करवाणि किं वा
 हा हा चकार मनसेति विचारयन्ती ॥ १३८ ॥
 पुत्रस्तदेव जनकं परितोषयेद्यो
 मित्रं तदेव न जहाति सुखेऽतिदुःखे ।
 भर्तारमेव परिगच्छति या तु नारी
 ह्येतन्नयं निगदितं स्मृतिशास्त्रसारम् ॥ १३९ ॥
 विद्युत्प्रगच्छति समं सहसाम्बुदेन
 चन्द्रं यथा कुमुदिनी वरकौमुदी च ।
 प्राणेश्वरं समनुगच्छति वंशजा स्त्री
 वेदा वदन्ति इति मे दृढनिश्चयोऽस्ति ॥ १४० ॥
 इत्थं विचार्य हृदये मरणाय बुद्धिं
 मुक्त्वा सुहर्म्यमवरुह्य सुसप्तभूमिम् ।
 बद्धा दृढं नृपसुता परिधानवस्त्रं
 तस्थौ.....निजगुरोश्च निराशयन्ती ॥ १४१ ॥
 एतस्मिन्नन्तरे नार्यस्तदा तद्भुवमागताः ।
 पराक्षेपेण धावन्त्यो कुर्वन्त्यश्वाश्रुपातनम् ॥ १४२ ॥
 सुतारान्तःपुरे ताश्च प्रविष्टाः साश्रुलोचनाः ।
 विह्वला विश्वसत्यश्च त्राहि त्राहि पुनः पुनः ॥ १४३ ॥

त्राहि त्वं मरणात्सुदेवि तनयामारुह्य हर्म्यं महा-

नस्साकं ननु बिन्दुपातनमपि श्रोष्यत्ययं नैव सा ।

कृत्वा द्वारसुयन्त्रितं दृढतरं बद्धा च वाचः स्वकं(?)

प्रासादादवनौ पतिष्यति ध्रुवं दृष्ट्वा हतं सद्गुरुम् ॥ १४४ ॥

या नार्यः समुपागता द्विजवरं द्रष्टुं समेत्याथ ताः

शोकादात्मभुवो यथा सुवचनैः संपीडिताः सत्कवेः ।

संचिन्त्याशु गता नृवीरनृपतेरन्तःपुरं सुप्रभं

विज्ञाता महिषी तदेव वचनं सख्याः समक्षं तदा ॥ १४५ ॥

स्त्रीणां वाक्यं तदा श्रुत्वा सत्यं सख्या उदाहृतम् ।

सुतारा विह्वलाङ्गी सा मूर्च्छिता पतिता भुवि ॥ १४६ ॥

ततो भाजनवासेन श्वसिता स्त्रीजनैः समम् ।

उत्थाय बोधिता चेत्थं शीघ्रं विज्ञापयेश्वरम् ॥ १४७ ॥

ज्ञातं देवि यदद्य शोकयजनं विप्राय.....धामृशं

भाव्यं तद्भविता स गोप्यवचनं धर्मस्तथा श्रूयताम् ।

पुत्री ब्रह्मवधे प्रणश्यति ध्रुवं लोकापवादं मह-

ज्ज्ञात्वेत्थं नृपवीरसिंहनृपतिं विज्ञापयाशु स्फुटम् ॥ १४८ ॥

नरवर दुहिता ते मृत्युमेष्येति दूरं

कविवरनिहिते सा सत्यमेतत्समक्षम् ।

द्वयमिह समुपेतं ब्रह्महत्या सुतायाः

निगमजनविरुद्धं सर्वथा नैव कार्यम् ॥ १४९ ॥

दुःखेन दीनवदना सुतायाश्चरितेन सा ।

मन्दं मन्दं तथोत्थाप्य निरुत्साहं गता नृपम् ॥ १५० ॥

इत्थं निशम्य वचनं नृपपट्टराज्ञी

स्त्रीणां वचः सुनयजं कलिकल्मषघ्नम् ।

गत्वा जगन्नृपवरं सहसाश्रुपूर्णा

स्त्रीणां तदेव वचनं चरितं सुतायाः ॥ १५१ ॥

शृङ्गारिभिः सुगणिभिः सुरराजलोकै-

रत्रान्तरे विनयमानपुरःसरं च ।

विज्ञप्तिरेव महती च पुनस्तदेव

श्रीवीरसिंहनृपतेः कथयांबभूव ॥ १५२ ॥

तदामात्यादयः सर्वे पुरोहितसमं जनाः ।

श्रीनृवीरं नमस्कृत्य प्रोचुः प्राञ्जलयो वचः ॥ १५३ ॥

स्त्रीहत्या ब्रह्महत्या द्वे त्याज्या सद्भिः सदा प्रभो ।

गर्हितं सर्वशास्त्रेषु जनाय वचनं महत् ॥ १५४ ॥

उक्तं च—

नहि भवति यन्न भाव्यं भवति च भाव्यं विनापि यत्नेन ।

करतलगतमपि नश्यति यस्य हि भवितव्यता नास्ति ॥ १५५ ॥

अवश्यंभावि भावानां प्रतिकारो भवेद्यदि ।

तदा दुःखैर्न बाधेरन्नलरामयुधिष्ठिराः ॥ १५६ ॥

तथा चोक्तं स्मृतौ—

आततायिनमायान्तमपि वेदाङ्गपारगम् ।

जिघांसन्तं जिघांसीयान्न तेन ब्रह्महा भवेत् ॥ १५७ ॥

पूर्वं कृतं सुकविना महता श्रुतं नः

पाणिग्रहं वपुरविजते(?) पुरतः सखीनाम् ।

युक्तापराधमपि दैववशाच्च शङ्के

राजन्निवारय मनो ह्यनयाच्च पापात् ॥ १५८ ॥

एवं विचार्य बहुधा नृपवीरसिंहः

पथ्यं वचो तदनु धर्मवती च मेने ।

आदिष्टवान्वरकवेर्मरणे निषेधं

तस्थौ तदागमनमेव निरीक्ष्यमाणः ॥ १५९ ॥

तं भूपतिः कविवरं च विमोचयित्वा

दत्तः सुतामपि वरिष्ठगुणाय तस्मै ।

देशं तथा पुरशताधिकमेकरम्यं

वासांसि हस्तितुरगांश्च रथांश्च पत्नीन् ॥ १६० ॥

तां सुन्दरीं च सकलाभरणान्वितां वै

गावो महिष्यः(?) परिवारसमं सुदास्यः ।

यानानि भूपतिसमानसुखासनानि

दद्यात्प्रभुः सुतनयां कवये मुदा यः ॥ १६१ ॥

इत्थं भूमिपतिः परात्परतरं लब्ध्वा प्रसादं परं

काश्मीरः कविशेखरो मुदमगाच्छ्रीविह्वणः सत्कविः ।

आदिष्टो नृपवीरसिंहप्रभुणा नेष्टं निजं मन्दिरं

संप्राप्तो वरपञ्चशब्दनिनदैर्मागैर्ऽतिथीन्पूजयन् ॥ १६२ ॥

तत्रैव रतः कविवरः सहजान्विकारा-

ज्ञानाविधानभिमतान्सततं व्यनक्ति ।

.....शशाङ्ककञ्जया(?) च दिवा निशायां

सापि प्रमादमगमत्कविराजमेत्य ॥ १६३ ॥

इति वरचरितं यः श्रीकवेर्विह्वणस्य

प्रपठति नियतं यः सावधानः शृणोति ।

भुवि अवनिपतीशैर्मान्यता मानिनीभि-

र्त्रजति हि परमान्ते शाश्वतं धाम मर्त्यः ॥ १६४ ॥

इति काश्मीरिकविह्वणकविविरचित विह्वणचरितापरनामधेय

चन्द्रलेखासक्तविह्वणकाव्यम् ।